






II.384.115




Янка Купала



Шляхам

Жыцця

ВІЛЕНСКАЕ ВЫДАВЕЦТВА  
Б. А. КЛЕЦКІНА :: ВІЛЬНЯ  
БЕЛАРУСКІ АДДЗЕЛ



Янка Купала

# ШЛЯХАМ ЖЫЦЬЦЯ

ДРУГОЕ, ПАПРАЎЛЕНАЕ ВЫДАНЬНЕ

[Def. bk. s. 147-148]

ВІЛЬНЯ, 1923

«ВІЛЕНСКАЕ ВЫДАВЕЦТВА» Б. А. КЛЕЦКІНА  
БЕЛАРУСКІ АДЗЕЛ.



Biblioteka Narodowa  
Warszawa



30001017566962



BIBLIOTEKA  
Państwowego Internatu  
dla  
Studentów Teologii Prawosławnej  
Uniwersytetu Warszawskiego

№ 556


Друкарня „Віленскага Выдавецтва“ Б. А. Клецкіна, Вільня,  
М.-Сьцяпанаўская, 23.

It was





Янка Купала



Small, faint text or markings located below the watermark area.

## I. БАЦЬКАЎШЧЫНЕ.

Усяго пакрысе знойдзеце вы гэтта, —  
Пры сасе, пры касе собрана за лета.  
Шчырым сэрцам, душой складана няхітра,  
Знама — свой, не з якой там „звёздкай“ ці мітрай.  
Што-нібудзь мо' ня так — прашу прабачэньня;  
Трудна ў рыхт — часу брак, мазаліста жменя.  
Мо' і радасьць тут — госьць, больш нуды праклятай;  
Вось бярыце, што ёсьць, чым хата багата.  
Што у думках я меў, кепска даць ня браўся,  
Хоць, як скованы леў, туды-сюды рваўся...  
Людзі мруць, а ўсё ждуць багатшай уроды,  
Мо' і к нам прыбягуць шчасьнейшыя годы.  
О, тады сноп у сноп жніва наша будзе...  
Сотня коп, мільён коп... Дзівуйцеся, людзі!  
А цяпер, што цяпер? — бывайце здаровы!  
Чэсьці дайце прымер для радзімых словаў.

## Песьня мая.

Песьня мая ня ўзышла сярод кветак,  
Кветак цьвітучага вечна паўдня...  
Поўначы сумнай забыты палетак  
Даў ёй жыцьцё пасярод палыньня.  
Пушча і ночка яе гадавалі,  
Няньчылі казкамі долі нямой;  
Дождж і расіца вясною купалі,  
Сьнежныя буры тулілі зімой.

Песьня мая ня ўсьпінае атласаў,  
Выдумкай хітрай у сьвет не ляціць, —  
Знацца ёй досыць з беларускаю красай —  
Лесам шумеці, касою званіць.  
З думкамі ходзе забранага краю,  
Служыць і верыць у лепшы усход...  
Бо калі гасьне паходня старая, —  
Новую заўтра распаліць народ.

Песьні маея не патрэбны сьвятліцы  
Ў княжацкіх хорамах слухаць музык,  
Коціцца-ўецца свабоднай крыніцай  
К сонцу і зорам, прастор дзе вялік.  
Ёй не патрэбна ўсясільных прынука,  
Службы лякайскай ня знае яна:  
Воля жывая ёй вечнай зарукай,  
Волі нязьмеранай — служба адна.

Песьня мая ня шукае прывету,  
Ласкі ў скурганеным сэрцы чым, —  
Вецер свабодны з далёкага сьвету  
Стрэце, праводзе адпевам сваім.  
З небам і ніваю ў дружбу заходзе,  
Слухае бору адвечнай жальбы,  
Водклікі лове ў бурлівым разводзьдзі,  
Ў зорках шукае жыцьця варажбы.

Песьня мая не зачэпе сягоньня  
Думкай сваёю ўсіх хат і сяліб,  
Зваленых хат і людзей у прыгоне,  
Ўсходным зярном неабсеяных скіб...

Час, як крыніца, ідзе, не марудзе...  
Кіне стары дзень жыцьцём кіраваць,  
Новы дзень прыдзе, і новыя людзі  
Будуць пачатую думку снаваць.

Песьня мая ня шукае чырвонцаў —  
Будучнасьць гэткіх ня знойдзе ў ёй плям, —  
Жыць хоча толькі ў радзімай старонцы,  
Пеці па сэрцу ўсім добрым людзям.  
Пеці, і з часам, у добрую пору,  
Выклікаць водклік у сонным сяле...  
Ўсю Беларусь — неабнятну, як мора,  
Ўбачыць у ясным, як сонца, сьвятле.

---

## Грайце, песьні.

Ці то позна, ці то рана,  
Чую нейкую напасьць;  
Дзе ні стану, дзе ні гляну,  
Думка ўсюды голас дасьць.  
Неба, сонца, месяц, зоры,  
Людзі, пушча, ўся зямля,  
Ўсё да сэрца штось гавора,  
Ўсюды бачу моц жыцьця;  
І пагодай, непагодай  
Не магу драмаць, чакаць:  
Так і хочацца заўсёды  
Песьню вечную снаваць;  
Добрай доляй, дзіўнай казкай.  
Сон палошыць з хат нямых,  
Пацяшаці сонца ласкай  
І старых і маладых;  
Зваці, клікаць на пакосы,  
На нязьмераны прастор,  
Хай зазвоняць сьмела косы,  
Грукне ў лесе хай тапор;  
Хай цярэбляць, косяць, звоняць,  
Клік пускаюць на ўвесь сьвет,

Аж няўлады ўсе разгоняць,  
Ляжа чысты роўны сьлед.  
Гэтак, покi сэрца чуе,  
Што ня час у шапку спаць,  
Грайце, песьні, хай красуе  
Наш загон і сенажаць!

---

### Сваякам па гутарцы.

Шлю вам песьняй, братнім словам  
Здароўканьне, людзі:  
Не гасіце веры, што вам  
Жыцца лепей будзе.  
Вы ня зломкі, вы ня зноскі,—  
Вы народ магучы:  
Ваша панства — вашы вёскі,  
Пан ваш—труд жывучы;  
Ваша слава не ў палацы,  
Не ў княжацкай мітры,  
А на роднай ніве, ў працы  
Карыснай, няхітрай.  
Вашы скарбы не ў ядвабнай  
Магнацкай саеце,  
А ў сярмязе непавабнай,  
Старшай на ўсім сьвеце.  
Вашы рукі хоць абiты —  
Пясок на iх значан,  
Але хлеб, iмi здабыты,  
Для ўсiх бел i смачан.  
Слава вашай гэткай сiлы  
Вочы ўрагом коле,  
Сьведкай сьвежыя магілы,  
Што сыпе няволя.  
Сьведкай прадзедаў шкілеты,  
Курганы з кустамі,  
Сьведкай—песьні воклік гэты,  
Сьведкай вы з сьлязамі.

Дык хай-жа вас не асіле  
Зьверства непагоды,  
Распусьцеце сваё крыльле,  
Як і ўсе народы.  
Рухне крыўда, праўда ўстане,  
Ворагаў адстраша,  
Будзе долі панаваньне  
На зямлі на нашай.

---

### Паляці, мая мысьль...

Паляці, мая мысьль, лётам сокала  
І прагледзь гэты сьвет кругом-вокала.  
Лётам сьветлай зары панад стрэхамі —  
Сып надзеяй жывой і пацехамі.  
Пей аб волі людзям думкі цудныя,  
Уміляй іх жыцьця сьцежкі трудныя.  
Залатыя сны ім няхай рояцца,  
Няхай жаль на душы супакоіцца.  
Гоняць хай ад сябе цьмы нядольныя,  
І рука у руку пойдучь вольныя.  
Так ляці, эй ляці, мысьль свабодная!  
А ты міла спаткай, зямля родная.

---

### Рвіся, думка!..

Покі старасьць неўдалая  
Костак з ног ня вале,  
Рвіся, думка маладая,  
Туды, вышай, далей!  
К таей праўдзе ненапраснай:  
К шчасьцю і свабодзе;  
Рвіся, покі будзе ясна,  
Покі будзе годзе!  
Гарапашна, непрасьветна  
І ў душы і ў хаце,  
Стане горай няпрыветна,  
Калі будзем спаці.

Дык жывуча, скокам-бокам,  
Покі сэрца точыш,  
Рвіся, думка, ненарокам, —  
Знойдзеш, чаго хочаш!  
Рвіся! рвіся! дый старайся  
Нуду адалеці,  
Заглушыцца не давайся  
Ні за што на сьвеце.

---

### За свабоду сваю...

За свабоду сваю  
Ўсей душой пастаю;  
У вагонь, у ваду  
Я за ёю пайду.  
Лепей сам сябе дам  
Пахаваці людзям,  
Як свабоду хаваць,  
Злыбядзе аддаваць.  
Ў сэрцы, ў думках сваіх  
З самых лет маладых  
Я яе ўзгадаваў  
І сваею назваў...  
Гэй ты, гэі, вецер, пей  
А свабодзе маей!  
Гэй ты, гэі, бор, шумі,  
А свабодзе грымі!  
Гэй ты, сонца, гары  
Ад зары да зары,  
Ланцугі распалі  
Па ўсёй чыста зямлі!..

---

### На жалейцы.

1.

З шумам бораў, ясакораў,  
Ой, гаю, ой, гаю,  
На жалейцы — дабрадзейцы  
Думку дум зайграю.



Ой, зайграю, запытаю,  
За што, за якое  
Плачуць песьні, як ня трэсьне  
Сэрца маладое?  
Ці у маці я дзіцяцей  
Ня быў, не хаваўся?  
Ці замала уздыхала,  
Як з ёю прашчаўся?  
Ці ніколі ня меў долі  
У чужой хаціне,  
Ці я ў полі ня меў волі  
Пры чужой скаціне?  
Ці мо' сілы, Божа мілы,  
Калі не хапала,  
Як з сахою, ці з касою  
Ваюю, бывала?..  
Ці-ж то гэта, там, праз леты,  
Як умру з надзеяй,  
Мае косьці ў дзікай злосьці  
Вецер не разьвее?  
Не разьвее, не расьсее,  
Каб і сьлед ня ўзьняўся,  
Што гаротны і маркотны  
Па сьвеце бадзяўся?  
Эх, жалейка — дабрадзейка,  
За што, за якое  
Плачуць песьні, як ня трэсьне  
Сэрца маладое?

---

2.

Я ня пушчаю сьпяваю  
Песьні-казкі аб Дунаю,  
Хоць-та сэрца з пушчай рвецца, —  
А пад грушаю пахілай,  
Што над бацькаўскай магілай,  
Граю толькі на жалейцы.

Я ня звон, што час нам ліча  
І на веча праўду кліча,  
Хоць-та сэрца звонам б'ецца, —

А па шчасьці пахаваным,  
Над ракою, пад туманам  
Граю толькі на жалейцы.

Я ня вецер вольны, спраўны,  
Што пье свабодай слаўнай,  
Хоць-та сэрца к славе рвецца, —  
А ў цянётах павучыных,  
На растайных пуцявінах  
Граю толькі на жалейцы.

Не на гуслях звонкіх баю  
Аб забраным недзе краю,  
Хоць-та сэрца к гуслям рвецца, —  
А на спасьвеным узгорку,  
Углядаючыся ў зорку,  
Граю толькі на жалейцы.

Я ня гром, што сьветы крыша,  
І людзям законы піша,  
Хоць-та сэрца громам б'ецца,  
А паціху, чуць чуваці,  
У чужой забыты хаце,  
Граю толькі на жалейцы.

Граю, граю і чакаю  
Ўсходу сонца з-за Дунаю,  
Калі мора ўскалыхнецца,  
Калі песьню, гимн вясёлы,  
Нашым нівам, нашым сёлам  
Я зайграю на жалейцы.

---

### Каб я князем быў...

Каб я князем быў ўладарным  
Гэтых ніў і хат, —  
Быў-бы князем гаспадарным,  
Вёў-бы добры лад;  
На пасадным месцы-б селі  
Права і закон,

Праўду вечную ўсе-б мелі —  
Вечавы свой звон.  
Не цягнуў-бы я з падданных  
Крыўдай соль і хлеб, —  
Кожны сам сабе ад рана  
Малаціў-бы цэп.

Каб я сонцам залацістым  
Плаваў над зямлёй,  
Быў-бы сонейкам вячыстым  
Летам і зімой.  
Не лажыўся-б на разлогі  
Непраглядны цень,  
Асьвятляў-бы ўсе дарогі  
Ў ночы і у дзень.  
Гадаваў-бы ў вечным цьвеце  
Поле і лугі,  
Распаліў-бы ўсе на сьвеце  
Путы-ланцугі.

Каб я рэчкай быў міжгорнай  
На зямлі маей,  
Быў-бы рэчкай жыватворнай  
Для старонкі ўсей.  
Ажыўляючай крыніцай  
Быў-бы на яву,  
Чыстай, шклістаю вадзіцай  
Змыў-бы сон-траву.  
На засушаныя кветкі  
Клаўся-бы расой,  
І каціўся-б праз палеткі  
Сьветлай паласой.

Каб я птушкай быў крылатай,  
Пець і лётаць мог,  
Быў-бы птушкай незаклятай,  
Па расе ня сох,  
Груганом-бы я ня крумкаў,  
Не наводзіў сьлёз,  
А на крыльлях нашу думку  
Да Бога-б панёс.

Крыўду—ведзьму нашых межаў,  
Беднату і цьму,  
Ўсё-б па праўдзе, як належа,  
Вылічыў яму...

---

## Песьня сонцу.

Вольным гоманам хвоек высокіх,  
Туманамі санлівых нізін,  
Казкай векаў блізкіх і далёкіх  
Клічам, сонца, цябе, як адзін!  
Распусьці залацістыя косы,  
Схаладзелы загон ацяплі,  
Аквяці лугавыя пакосы,  
Ўсходы новыя сей на зямлі.  
З непатульнай, пакорнай зямліцай!  
Заручыся, шлюб вечны вазьмі,  
Разьлівайся люстранай крыніцай  
Між даламі, гарамі, людзьмі...  
Рассыпайся па сёлах, па нівах  
Брыляньцістай ажыўчай расой;  
У вясёлках купайся цьвятлівых,  
Ласкай сэрца, душу супакой...  
Як у сьвята Купальскае, сонца,  
Свой жывы абнаўляеш паглёд,  
Аднаві славу нашай старонцы,  
Аднаві яе сумны народ!  
Хай нам явары вечныя думы,  
Думы-байкі шасьцяць, шалясьцяць,  
І нясуцца хай гэтыя шумы,  
Па бел-сьвету ляцяць, хай ляцяць!...  
Дык глянь з хорамаў вольных, высокіх  
Да Крывіцкіх туманых нізін...  
Казкай векаў блізкіх і далёкіх  
Клічам, сонца, цябе, як адзін!

---

## Песьня-байка.

З-за далёку, з-пад усходу  
Віхар мчыцца ў непагоду,  
Байкі сее маладыя;  
Думка чуе, думка ные...  
Ціха... Бачце: штось віднее,  
Льецца нейкая надзея,  
Штосьці едзе з новым сватам,  
З новым шлюбам з хаты ў хату...  
Скінь лахманец непазорны,  
Пыл згані з ваконцаў чорны,  
Пыл зьмяці хутчэй з ваконца, —  
Шэпні - клікні: сонца! сонца!...  
Быццам з песьняй, быццам з ласкай,  
З чараўніцкай нейкай казкай,  
З-за далёку, з-пад усходу  
Віхар мчыцца ў непагоду...

## Прад сьвітаньнем.

Ціха... Бачце: штось варушыцца,  
Штось паўстаці хоча;  
Перажытасьць гнецца, крушыцца,  
Новы сьвіт шапоча.  
Сонца з цемрамі змагаецца;  
Мох зьлятае з хат і пунь;  
Даль за даляй ажыўляецца;  
Ўсходзе ядраная рунь.  
Дрыгацяць напасьці - пошасьці,  
Аціхаюць совы,  
Разьнімаюцца з паношасьцяй  
Крыльлі гругановы.  
На курганішчы спускаюцца  
Туманы жывой расой,  
І па пустках расплываюцца  
Безканечнай паласой.  
Доляй-мачыхай прыдаўленых  
Зоры аклікаюць,  
Ля магілішч акрываўленых  
Валахі чакаюць.



## Маладая Беларусь.

Вольны вецер напеў вольных песень табе,  
Бор зялёны узьняў дружным гоманам,  
Сонца полымем вызвала к слаўнай сяўбе,  
Зоры веру ўлілі сілам зломаным.  
І ў час буры, нягод і вялікіх надзей  
Зацьвіла, расьцьвіла доўгажданая,  
І крыніцай жывой над айчызнай сваей  
Паплыла, пацякла няспыняная.  
Паплыла, пацякла з сьветлай казкай жыцьця  
Полям, лесам, гарой і далінаю...  
З свойскіх кветак-пралесак — карона твая,  
Ўся сама — ясная лебядзіная.  
Зіхаціш і гуслярскаю песьняй зьвініш,  
Узнямаеш мінуўшчыну даўную;  
Час сягоняшні ўперад ісьці ня пыніш,  
І глядзіш смела ў будучнасьць тайную.  
Смела ў сонцы ідзеш, як жывы агняцвет,  
Сееш ласкава сны залацістыя;  
Ня пужае сумежны дакучны сусед,  
Ня пужае пуціна цярністая.  
Ад мяжы да мяжы, ад капца да капца  
Абнаўленьня павевы расходзяцца,  
Абнімае душу без граніц, без канца  
Маці-радасьць, што лепшы дзень родзіцца.  
Ўжо ня так тапары у зялёным бары  
Хвойкі валяць зімой маразянаю,  
Ўжо ня так касары ад зары да зары  
Летам звоняць касой адкляпанаю.  
Значан гарт у руках, чутна песьня бяз сьлёз,  
Грудзі славы надзеяй калышуцца,  
Ў кнігі новы закон ёмка пёрамі з кос  
Наўсяды людзьмі новымі пішацца.  
Расцьвітай-жа, ўзьнімай на арліных крылах  
Душы, сэрцы і думы заспанья,  
Вызывай, выклікай на вялікі прасьцяг  
Сілу, ведзьмай пятлёй нечапанаю.  
Высылай, рассылай на край-сьвет пасланцоў,  
Як з гнязда сакалінага сокалаў,

Абніміся з нівай роднай  
І душой і грудзьмі;  
Край прыбіты, непагодны  
Ў скалахні, падымі...

---

## Песьня званара

На высокай гарэ, дзе ніхто не арэ,  
Толькі птушка-арол дзе садзіцца,  
Там збудую, ўзьвяду, нізі ўсей на віду,  
Мураваную вежу-званьніцу.  
І завешу я звон, з усіх чутны старон —  
Раўня голас і віхру і грому.  
Як пушчу яго ў ход, склічу ў міг карагод,  
Ні адзін не заседзіцца дома!  
Разгудзіцца мой звон ад вакон да вакон,  
Душы збудзіць, па сэрцах удара,  
Дрогнуць сковы цямніц, бліснуць іскры зарніц,  
Заварушацца яры, папары.  
На мой кліч вечавы хто жывы, чуць жывы,  
Пад гарою касой загамоне.  
Гулам звона скажу, сьцежку-шлях пакажу  
На прывольле, на ўродныя гоні!  
За гарой за другой дам жывы вадапой,  
Жыватворнае кожнаму зельле;  
На нязьлічаны час па нягодах папас  
Усім тым, што цярпяць і цярпелі.  
Гэткі будзе мой клік — і магуч і вялік,  
А ня трапіць ён к душам прыспаным, —  
Вызву гром, пяруны — хай памогуць яны  
Развагіць, затрасьці ўсе паляны.  
Стогне бура, грымот. Я свой звон ход у ход  
Размахну, як ніхто і ніколі,  
Аж ад рук і ад хмур вежы рухне падмур,  
Толькі розгалас пойдзе па полі.  
Ляжа крушняю там вежа, звон і я сам.  
Арол-птушка ўскрыліцца пад небам.

А навокал гары задымяць сьцежары,  
Груганамі ўскалышуцца вербы...

. . . . .

І вясна, і зіма. Быў званар — і няма.  
Ціха, ціха на белым прасторы.  
Толькі жыў няжывы звону гул вечавы,  
Аб тым шэпчуць дубы, ясакоры.  
Йдзе, сыходзіць лет шмат. Званара помніць брат,  
Помніць звон, а сястрыца — званьніцу.  
Аб высокай гарэ, дзе ніхто не арэ,  
Казкі-байкі ліюцца крыніцай.  
Як у прошчу па лек, стане йсьці чалавек  
К мохам высланай крушні каменя, —  
Ад звана чарапок, цэгля — муру кусок —  
Будуць несці падмогу ў цярпеньні.  
Буду ўсё званаром, хоць даўно пад дзярном  
Сьпіць мая галава маладая.  
Эх, бо ведае сьвет, што вялікіх дум цьвет  
Адно толькі на злome ўзрастае!

---

## Ня ўздыхай.

Ня ўздыхай, не бядуй, брат замучаны мой!  
І жыцьця не клянi, не клянi!  
Думу-песьню запей, стань адважнай ступой,  
Яшчэ раз не засьні, не засьні!  
Хоць за хмараю хмара плыве чарадой,  
Сільней хмар — гэта сонца агні.  
І ты, брат, не бядуй, рвіся к сонцу душой,  
Яшчэ раз не засьні, не засьні!  
Болей крыжам адным — гэта цень прад зарой,  
А там лепшыя новыя дні!  
Дык ня плач-жа, брат мой, запей песьню са мной!  
Яшчэ раз не засьні!



## Яшчэ прыдзе вясна.

Ня пужайся, што здрадныя хмары  
Неба ўслалі з канца да канца,  
Што свае цемната ўнясла чары,  
Закружыўся груган над папарам:  
Яшчэ прыдзе вясна!

Ня пужайся, што лісьць пажайцелы  
Лес скідае з канца да канца,  
Дый ня чуць птушак пеўчых дзень цэлы,  
Прашмыгне толькі заяц нясьмелы:  
Яшчэ прыдзе вясна!

Ня пужайся, што бедная ніва  
Апусьцела з канца да канца,  
Што мужыцкай рукой нешчасьлівай  
Няужоннае скончана жніва:  
Яшчэ прыдзе вясна!

Ня пужайся, што вольныя сілы  
Ў путах дрэмлюць з канца да канца,  
Што насільства ўсю праўду здушыла,  
Што сьмерць густа капае магілы:  
Яшчэ прыдзе вясна,  
Яшчэ прыдзе!..

---

## Гэй наперад!

Гэй наперад, покі сэрца  
Б'ецца, рвецца на прастор,  
Годзе млеці ў паняверцы;  
Гэй да сонца! гэі да зор!  
Хай бацькі стагналі ўчора,  
Йшлі на той сьвет без пары;  
Сённяя ў нашай моцы гора,  
Мы жыцьця гаспадары!  
Думка ў думку, дружна, сьмела  
Ўсе наперад грамадой!

Кожны ведай сваё дзела,  
Знай, за праўду крэпка стой!  
К новай долі шлях нам ляжа,  
Як на небе млечны шлях,  
Слова, дум ніхто ня зьвяза,  
Жыць, цярпець ня будзе страх!  
І ня стане больш пакуса  
Першых-лепшых з боку браць  
Славянiна-беларуса  
Вечна ў лапці абуваць.  
Дык наперад, покi сэрца  
Б'ецца, рвецца на прастор,  
Годзе млеці ў паняверцы!  
Гэй да сонца! гэi да зор!

---

### За праўду...

За праўду, за шчасьце, за лепшую долю  
Вазьміся, мой дружа, пастой!  
У крыўду ня дайся, свайго дабівайся,  
Адвага хай будзе з табой!  
Хай горкія сьлёзы, што ў сьпекі, ў марозы  
Ліюцца на беднай зямлі,  
Дадуць табе, браце, сіл гора змагаці  
І ў сэрцы распаляць агні.  
Хоць віхры шалеюць, хоць песьні нямеюць,  
Хоць страшна замучаны ты,  
За добрую справу, за шчасьце і славу  
Душу вырываў з цемнаты.  
Кiнь сваркі і звадкі, аднэй дзеці маткі —  
Мы злучаны думкай аднэй;  
Пры згодзе і ладзе ў нас доля засядзе,  
Палічаць і нас за людзей.  
Дык жыва-ж к пачатку—ня час спаць у шапку,  
Валяцца, як чэрві ў траве;  
Ўжо сонейка ўсходзе, ўжо дух у народзе  
Збудзіўся і к праўдзе заве!...

---

## Мая думка.

Як вецер, як птушка, дзе сонца, дзе зоры,  
Так рвецца, нясецца ў даль думка мая;  
Абыймецца з небам, пакоціцца ў мора,  
Ў вялікае мора людзкога жыцця.

І ўдарыцца ў сэрца так смутна, балесьне, —  
Як лісьцем віхура, так ім скалыхне,  
Так ім закалоціць, аж выклікне песню...  
Ўжо з песняй ляціць зноў да зор к вышыне.

Запеўшы пахвадай нязведанай далі,  
К вядомай павернецца долі людзкой;  
Адсьвеціцца ў сьлёзах, як сьвечка ў крыштале,  
Ды ў сьвет зноў за сонцам, за новай зарой!..

На небе свабода, сьвятло і прывольле, —  
А думцы замала: няма там людзей;  
Людзей на зямельцы спаткае даволі,  
Дык сонца і воля ня сьвецяць тут ей...

І так бязупынку, то к небу — дзе зоры,  
Нясецца, як птушка, ў даль думка мая;  
То скоціцца ў мора, ў вялікае мора  
Людзкога, забытага шчасьцем, жыцця.

---

## Мой дом.

Мой дом — прывольле зьвёздай далі,  
Арламі мераны абшар,  
Дзе бітвы точуць ветраў хвалі  
З сям'ёй глухіх калматых хмар.

\*

Мой дом — амшалай пушчы сховы,  
Сяліба ясеняў, сасон,  
Дзе сьмех русалчын, лясуновы  
Палошыць вечна-цяглы сон.

\*

Мой дом — пашчаныя разлогі,  
Пакута сьцюжы і сьпякот,  
Дзе ў скібах лад вядуць нарогі,  
Аздобай цьвет — чырвоны пот.

\*

Мой дом — узьмежных зэлак восьці,  
З сухой асінаю курган,  
Дзе тлеюць прадзедавы косьці,  
Дзе плача ночка ды туман.

---

## Як я полем іду...

Як я полем іду, гнецца колас ка мне.  
З ім маркотнай душой ціха шэпты вяду;  
Колас чуе усё ў зачарованым сьне,  
Колас гнецца ка мне, як я полем іду.

Як я лугам іду, траўка сьцелецца ў ног,  
Абсыпае з сябе жыўчых росак ваду;  
Кветкі жаляцца мне — поўны дзіўных зьнямог.  
Траўка сьцелецца ў ног, як я лугам іду.

Як я лесам іду, зважна думкі сную,  
Аглядаю сьвятую дубоў грамаду;  
Там, як дома, сабе з пушчай песьні пяю, —  
Зважна думкі сную, як я лесам іду.

Як я ў хатку ўвайду, мяне штосьці гняце,  
Бледны сум падыходзіць — прыносіць нуду;  
Ў заплясьнелым кутку цень касьцісты цьвіце.  
Мяне штосьці гняце, як я ў хатку ўвайду.

## Я ад вас далёка...

Я ад вас далёка, бацькаўскія гоні, —  
На чужое неба ўжо гляджу сягонья.  
Але думкай, сэрцам толькі вас я знаю,  
Як і жыў, жыву я ў сваім родным краю.

І няма на сьвеце так вялікай меры,  
І няма на сьвеце так каваных дзьвераў,  
Каб хоць на часіну ў будні ці ў нядзелі —  
Беларусь са мною разлучыць пасьмелі!

\*

Я ад вас далёка... скажуць гэтак людзі...  
Але хто заглянуў у чужыя грудзі,  
І паняў хто шчыра той агонь і мора,  
Што гарыць, бушуе, і аб чым гавора?

Пойме толькі гэта, хто аж да скананья  
Не пазнаў спакою, не пазнаў прыстанья;  
Каго доля-ведзьма ад самой калыскі  
Кідала па сьвеце, як той лісьць вятрыскі.

\*

Я ад вас далёка... А дзе ні гляджу я,  
Дома толькі думка днюе і начуе;  
Знаю толькі пушчы Белавежскай гоман,  
Знаю толькі рэчку — з плытнікамі Нёман.

Дзе ў чужыне будзе сад так гадаваны,  
Дзе такі там хорам важна збудаваны, —  
Што мне замянілі-б хату і бярозкі,  
Хату і бярозкі беларускай вёскі?...

\*

Я ад вас далёка... Дзеліць нас паўсьвета, —  
А жыву-ж я з вамі і зіму і лета;  
Чую з вамі ў восень непагоды песьню,  
Цешуся з праталін вольнага прадвесья.  
І ці сонца ўзойдзе, і ці сонца зайдзе, —  
Вечна з думкай там я, мой спакойны край дзе;

З выраю-ж як толькі сустрачаю гусі,  
Весьці ў іх пытаю з роднай Беларусі.

\*

Я ад вас далёка... Жыву між чужымі.  
Чую-ж вашы песьні, — водклік шлю сваімі;  
Дабываю песьні ад душы, ад сэрца,  
Аж-бы сам за імі к вам ляцеў, здаецца.

Не зрабіць нікому гэткай дамавіны,  
І ня вырыць ямы гэткай глыбіны,  
Каб у іх з вачэй мне Беларусю-маці,  
Як людзей хаваюць, гэтак пахаваці.

\*

Я ад вас далёка... Божа ты мой мілы!  
Неразлучны з вамі да самой магілы, —  
Не пакіну думаць сьвітам і ўпацёмку:  
Як там жывіце вы, як жыве старонка?

А хоць дасьць мне доля ў дамавіне месца, —  
Ўстане цень з зямлі мой, на крыж абапрэцца,  
І ў той бок глядзеці будзе век нязводна,  
Дзе ляжаць загоны Беларусі роднай.

---

## Мінуты шчасьця.

Сплылі ў душу з высі высокай  
І зацвілі ў ёй яснавока,  
Як сьветласьць бледная аблокаў  
На дальнім летнім небасхілу.

Цьвілі, гулялі пераліўна  
Сьвітаньнем новым долі дзіўнай;  
У казку волі неспажыўнай  
Цяклі нявыплаканай сілай.

Вялі па сьцежках нехаджалых,  
Арлом узносілі на скалах,  
Карону клалі ў міртных хвалах,  
На ўсей будзённасьці завілай.

Так асянялі, панавалі,  
Як сонца бліск на вод крыштале,  
Аж пацягнулі вышай, далей  
Туды, адкуль зышлі так міла.

Вітаю іх і ня вітаю,  
Стаю, як пільгрым на расстаю  
Ў чужым далёкім недзе краю,  
Як над пустой стаю магілай.

---

## Вячэрняя малітва.

Як летняе сонца свае згасіць косы,  
І кветкі нябесны зайграюць нясьмела, —  
Ноч сее тады серабрыстыя росы,  
Над логам зьвісае туманнай пабелай.

Ад бледнага месяца бледныя цені  
З сялібаў і пушчы кладуцца на гоні;  
Як цені мінуўшых даўно пакаленьняў,  
Устануць, пастануць слупамі ў празсоньні.

Цікавая думка над сном усплывае,  
Вяртаецца з цішай і просіцца ў сэрца,  
Дзе ласкай сьвітае, як байка жывая,  
І вогнікам ціхім навокала ўецца.

Малітва вячэрняя ў той час выходзе,  
Ахварна кладзецца на сьпячыя далі,  
І пасмай няўгледнай да зорак на ўсходзе  
Плыве і мяняецца ў кветным крыштале.

О будзь вечна слаўнай, вячэрняя ціша  
З планэтнай зарніцай і месяцам бледным!  
Хай песьня спакою душу укалыша  
І вынясе чыстай над шумам пабедным!

---

## Зоркі.

Ночкай, як толькі выходзіў я з хаты,  
Зоркі на небе страчаў я чатыры;  
Кожны раз зводзіў іх вогнік крылаты,  
Хоць к ім з малітвай узносіўся шчырай.

Першая — бацькава зорка ясьнела,  
Маткі — другая глядзела ў сьвет горка,  
Трэцяя мне мігацела нясьмела,  
Роднай зямелькі — чацьвёртая зорка.

Першая згасла навекі ня ў часе,  
Звольна губляе бліск свой другая,  
Трэцяя сумнаю мглою спавілася,  
Толькі чацьвёртая лепей міргае.

---

## Шлях мой...

Шлях мой ня сьцалецца сонцам і кветкамі,  
Гладкай, павабнай ня лёг раўніной, —  
Паміж няўдалымі ўецца палеткамі,  
Ўецца зімой і вясной.

Вечар і ночка закрылі мне раніцу,  
Ўхуталі плесьняй, сівым туманом,  
Даль-жа нязбытаю казкай туманіцца,  
Казкай, нягаданым сном.

Вера ў дзень заўтрашні сілай няведамай  
Думы гартуе ісьці, не чакаць,  
Хоць-бы там злыдні плот ставілі бэдамі,  
Бэдамі клікалі спаць.

Зойдзе брат сьцежку мне, путамі звонячы,  
Пут гэтых толькі ня бачучы сам:  
„Дзе ты ідзеш?“ — запытаецца, гонячы.  
„Далей!“ — адказ яму дам.



Далей і далей праз выдмы няплодныя,  
Ўсё непакорна, шукаючы ўсё,  
Покі ня згаснуць прасьветачы зводныя,  
Покі ня згасне жыцьцё!..

---

## Дзе ты, шчасьце маё?..

Дзе ты, шчасьце маё, дзе ты, сьветлая доля?  
За што сэрца гняце жалю дзікая змора?..  
Выйду цёмнай парой гэт за вёску на поле,  
І падслухаю сьціха, што ночка гавора.

Можа гоман пачую, што жаль і трывогу  
Песьняй радасьці зглуша і ўсьпіць назаўсёды,  
Можа ўскажа няшчаснану к долі дарогу  
І разгоне ў душы цемнаты, непагоды.

Га! нічога ня чуць, толькі неяк, здаецца,  
Жудка вые, гудзіць сівер з поўначы зімны,  
Толькі шум баравы з цёмнай далі нясецца  
І пяе у душы пахаронныя гимны.

---

## Гора нядольнае.

Легла на сэрцы гора нядольнае,  
Легла і мучыць, гняце,  
Ў думках замёрла жальба нявольная,  
Боль неспажыты цьвіце.

Дзе я ні кінуся, з песьняй ні вылету, —  
Выхаду, сьцежкі няма...  
Лёдам гасьцінец мой выбіты, выліты, —  
Лёд — як магіла сама.

---

## У чужой старане.

Тут далёка, ў чужой старане,  
Ўсякі раз, як збліжаецца ноч,  
Сэрца больлю сьціскаецца мне,  
І спакой недзе коціцца проч.

Думы цяжкія роем снуюць,  
Капашацца шмяльмі ў галаве,  
Сноў спазнаць залатых не даюць,  
Кожна мучыць, к загубе заве.

Ўсё, што чахне, ня меў долі ў чым,  
Чорнай п'яўкай сьлізгоча ў душы...  
Аб жыцьці беспраглядным сваім  
Разважаю я ў гэтай цішы.

Ах, салодкі ўспамін не адзін  
Шалясьціць, як вяроўкаю кат...  
Столькі іх, гэтых мілых часін!  
А забыці іх сілы няхват.

Гэй ты, гэі, прамінуўшы мой час!  
Гэй ты, гэі, мой цяперашні дзень!  
Што я меў, што я маю ад вас?  
Дзе прасьвету хоць цень — бледны цень?

Роднай песьні вясёлы напеў  
Ня ўзлунаў над калыскай маей;  
Супраціўны скрозь мучыць павеў,  
Як за хлебам пайшоў да людзей.

Гоняць, гналі, дзе гнаці маглі,  
Як шалёных ганяюць сабак;  
На сваёй, ах, на роднай зямлі  
Сустрачаўся я з сонейкам так.

На зямлі, што дзед, прадзед сьлязьмі  
І гарачай крывёй паліваў,  
Ўнук — ужо між чужымі людзьмі —  
Тэй зямлі трох аршын не дастаў.

Што-ж? — разгулівай, сыты чужак,  
Між забраных крыжоў, курганоў,  
Брат скаваны ня згіне і так:  
Ён другіх пашукае братаў.

Гэй ты, краю халодны, чужы,  
Прытулі бесхацінца к сабе:  
Ён цябе, як і роднай мяжы,  
Не забудзе ў прадсьмертнай кляцьбе.

Ты, дзяўчына чужая, закрой  
Па скананьні мне зрэнкі мае,  
Ты, чужы друг, мне яміну рый,  
Віхр чужы хай памінкі сьпяе.

Крыж пастаўце, як ставіце ўсім, —  
Мае пугы певесьце на ім;  
Мае сьлёзы з магілы расой  
Выйдуць пугы зьядаці іржой.

---

## Холадна...

Холадна, холадна ў хатцы маей:  
Лёгка навек загавеці;  
Сыплюцца сьлёзы, як іскры, з вачэй;  
Божа! як жудка на сьвеце!

Голасна будзячы сонну глушу,  
Віхры зусюль завываюць;  
Думка за думкаю лезе ў душу,  
Сэрца нудою сьціскаюць.

Нейкім туманам усё заплыло;  
Глуха!... Ні сілы, ні гарту...  
Ўсё пражыванае прахам ішло,  
Ўсё, што йдзе, думаць ня варта.

З нейкім пракляцьцем прыходзім на сьвет,  
З нейкім на той сьвет сыходзім;  
Потам, крывёю век сьцелецца сьлед,  
Песьню змучэньня заводзім.

Ступіш... і гадзіны ўюцца ля ног,  
Крыкнеш... ня чуюць каменьні;  
Рукі працягнеш ты, повен трывог...  
Ласкі ня знаюць паленьні.

---

### Мая доля.

Што дасі заўтра, доля зьмянлівая,  
Спадзяюся пацехі я мала;  
Адно знаю, што ўсё нешчасьлівае  
Ты мне толькі дагэтуль давала.

Сіратой па чужых кутох кідала  
І нудою мне грудзі сушыла;  
Ня раз так мне была ты абрыдала,  
Што ўсьмяхалася шчасьцем магіла.

Ты калі мне ў вачох разьясьнялася,  
Сэрца білася верай, надзеяй,  
Хоць нязванаю зьнекуль зьяўлялася,  
І тады адны сьлёзы я сеяў.

Ты шумела мне песьні магільныя,  
Як мяцеліца дзікая ў полі;  
Ты нясла мне усё няпрыхільнае...  
Эх, ня знаць-бы цябе мне ніколі!

Мусіць, доля, ты ў цернях радзілася,  
А зіма і слата гадавалі,  
Ад няволі ты мучыць наўчылася,  
А пасля мне багі цябе далі...

---

### Прыстаў я жыць...

Прыстаў я жыць на белым сьвеце,  
Хоць столькі ўвокала жыцьця;  
Завялі думкі на расцьвеце,  
Душа жадае нябыцьця.

Нуда гняце з днём кожным болей,  
Быт спавівае чарнатою, —  
Як сухавей у чыстым полі  
Гуляе з зернем-сіратой.

Пытаньня злога не пазбыцца,  
Як мара бледная стаіць:  
Куды ісьці? за што ўчапіцца?  
Якім багом паклоны біць?  
Мінуў, загінуў час вясёлы,  
Калі зрываўся з усіх сіл  
Ад родных ніў, ад родных сёлаў,  
Ад апаганеных магіл

Туды, туды, ўсё далей, далей,  
Да недасьцігнутых вышын,  
Каб апыніўшыся ў крышталя  
Шчасьлівых сонечных іскрын,

Самое сонца ўзяць у рукі  
І, як з паходняй, з ім ісьці,  
Сьвятлом ніштожыць нашы мукі,  
Увесь плач роднае зямлі.

Ўзьнімаць патоптаная душы,  
Людзкім названьнем акрыляць,  
К жыцьцю падняць з магільнай сушы  
Усіх, што толькі яшчэ сьпяць.

Служыць, служыць жадаў народу,  
Сваім закованым братам...  
І сіл ня стала з непагодай  
Вясьці вайну, вясьці з жыцьцём.

Чырвонай зданьню ў цёмных сенцах  
Наш Рок сьляпы снуе, цьвіце;  
Зьмяіны хохат адшчапенцаў  
Жывыя грудзі рве, гняце.

Ваякі лепшыя за славу,  
За славу роднай стараны,  
Або ляглі ў бітве крывавай,  
Або у путах і яны

Ярмо валочуць паніжэньня,  
Ў кляцьбе бясьсільнай гоняць век...  
Глядзіш... пытаеш свайго ценю:  
Дзе тутка зьвер, дзе чалавек?

У жудкім, чорным беспрасьвіцьці  
Бушуе выпасьвены кат...  
Любіць... Каго, за што любіці?  
І ненавідзіць сіл няхват.

. . . . .

О Божа праведны, ты сілу  
Сваю вяліку акажы:  
Ня згінуць з бацькаўшчынай мілай  
Свайму слуге дапамажы.

Сашлі мне сьветлую падмогу  
Астаткі сіл сваім аддаць  
І — не зрабіўшы брату злога —  
Пад крыжам бацькавым сканаць.

---

## Дзе?..

Дзе ты, хатка, дзе сялібка,  
Родны мой куточак,  
Што мне даў-бы скаратаці  
Рэшту дзён і ночак?

Дзе загон зямелькі чорнай,  
Дарагая ніва,  
Што дала-б мне нацешацца  
З залатога жніва?

Дзе ты, конік мой, буланчык,  
Хто цябе дзе спасьціў,  
Што павёз-бы, што памчаў-бы  
Ў сьвет, за лес, па шчасьце?..

Дзе прыцелі, дружочкі,  
Родныя, чужыя,

Што мне-б крыўдай ня сушылі  
Леты маладыя?

Дзе ты, любая дзяўчынка,  
Роўная цвяхточку,  
Што мне зачыніла-б вочы  
У вапошню ночку?..

Што было, што не, — сплыло ўсё,  
Як вадзіца ў мора,  
Засталіся толькі думкі  
На бяду, на гора.

Засталіся толькі песьні,  
Ды што з імі будзе:  
Доля смуткам аплятае,  
Сьмехам бэсьцяць людзі.

---

### Да моладасьці.

Ты скажы, скажы,  
Мая моладасьць,  
Што дала ты мне,  
Сыну хамскаму?  
Ой дала ты мне  
Скарб нязьмераны:  
Сілу моцную,  
Неўгамонную.

За труды мяне  
Не адхваляцца,  
З мазалёў, крыві  
Не аддзівацца.  
Дзе мой капне пот, —  
Дзірван, пасека  
Шуміць коласам,  
Урадлівасьцяй.

Сенажаць-трава  
Ляжа покатам,

Стогне зелен-бор  
Пад рукой маей,  
Дый услужнасьцяй  
І пакорнасьцяй  
Надарыла ты  
Мяне, моладасьць.

Адно, доля дзе,  
Скажы, моладасьць?  
Чаму волю даць  
Ты забылася?

### Чалавеку.

Ці ты чуеш, як стогне віхура,  
Як старой хаткі сьцены дрыжаць,  
Як у коміне вые панура,  
Як сукі ў боры цёмным трашчаць?..  
Ці ты бачыш, як хмара за хмарай,  
Як дым, небам плывуць чарадой?  
Як кусты, сенажаці, папары  
Заліліся магільнаю мглой?..  
Ці ты бачыш ноч гэту над намі,  
Ноч васеньною, дзікую ноч,  
Засьцілае што сьвет цемнатамі  
Непраглядна, хоць ў процьму ты скоч?..  
Ці паняў, што мрок гэты гавора,  
Што аддалены шле яго шум,  
Як у гэта бязьмежнае мора  
Ты глядзіш, гэтых слухаеш дум?..  
О, дрыжыш перад шэптамі чараў  
Цёмнай ночы, магутны цар дня,  
І прыходзіцца ўняці няздару,  
Што мудрэйша ёсьць моц, як твая.  
Дарма розумам цэлыя годы  
Ў жыцьця дзівы, як мог, заглядаў:  
Чарадзейную кнігу прыроды  
Ня пытаў, адчытаў, скарыстаў.



Што зямля-б на сьвет жыць ні пусьціла,  
Ты паняў да канца з урада;  
Табе пара каня адмяніла,  
Цяпер слухае вецер, вада.

Ты і неба ўсе скрыткі падгледзіў:  
Зьлічыў, колькі зор, што ёсьць на іх;  
І нічому, здаецца, ўжо недзе  
Ад вачэй скрыцца зоркіх тваіх.

Ты і ў прышласьць рад глянуць зараньня,  
Зьмёў-бы пыл забыцьця з прошлых дней,  
Ўсё-ж бясьсілен твой розум і знаньне  
Перад голасам духа начэй.

Ты дрыжыш перад нечымсь, як глянеш  
Ў гэту цем, падслухаеш яе;  
Як дзіцё, як матыль, слабым станеш...  
А ноч тайна а дзівах пяе.

Мае сьвет неадкрытыя сілы,  
Што людзкое ўсёзнаньне прашлі,  
Гэтых сіл не пазнаць да магілы  
Табе, думнаму цару зямлі.

---

## Згнаньнік.

Выгналі з хаты, выгналі людзі,  
Выгналі косьці жывыя;  
Сівер са сьнегам рынуўся ў грудзі,  
Рынуўся зьверам на шыю.

Месяц загінуў, выгасьлі зоры,  
Даль залягла беспрасьветам;  
Хмары глухія, хмары — як горы,  
Ходзяць, сапуць няпрыветам.

Смольлю, заломам сьцежка-дарога,  
Ведзьма-мяцеліца стогне,  
Жудкія думы шэпча трывога,  
Сэрца то змоўкне, то дрогне.

Горбяцца плечы, кволяя плечы,  
Якбы цягнулі каменьне,  
Рукі мароз і сячэ, і калеча,  
Корчацца ногі ў каленьню.

Годзе змагацца з доляй паганай,  
Сонца шукаць сярод ночы,  
Блудам блудзіць па мёртвых палянах,  
Сьлёзьмі крывавіці вочы.

Сыпся, кружыся, бел-снег, навокал,  
Мягкай кладзіся пасьцеляй!...  
Ляжам, як ляжа ранены сокал,  
Знойдзем нарэшце прысельле.

Лес мой, жывая пушча-старуха,  
Мы не загінем з табою...  
Шумам пальеш мне казкі да вуха,  
Важна ўкалышаш спакоем...

Дзе-ня-дзе вогнік глянуў сквапліва,  
Братняя блізка хаціна:  
Гэта з праглядам выбрыў на ніву  
Воўк — як і ты — сіраціна.

Голас пачуўся, быццам хто кліча,  
Штось у душы затраслося:  
Гэта ў галінах вецер скавыча,  
Воклік магільны разносе.

З дальняга неба зоркі міргнулі...  
Якбы ня так ужо цёмна...  
Зоркі сьвяціці ўсім ня мінулі,  
Толькі... мінулі бяздольных.

.....

Полаг гатовы белы, пуховы;  
Ляж, не глядзі, ня ўслухайся!  
Сну у магіле яснай, сьняговай,  
Вечнага сну ня пужайся.

Прыдзе вясна, распусьцяцца лозы...  
Ты ўжо ў пасьцелі зялёнай...  
Сьпі, мой гаротнік, годзе ліць сьлёзы  
Біці нягодам паклоны...

---

### 3 песень жыцьця.

Час быў вясеньні. На скібіны дно  
Пала, ўзышло, зарунела зярно.  
Ў курную хату, на яве ці ў сьне,  
Доля-нядоля прынесла мяне.

\*

Лета настала. Ўжо колас глядзеў.  
Рос, красаваў, наліваўся, — дасьпеў.  
Шчасьця, пацехі ня знаўшы ў жыцьцю,  
Вырас і я на нядолю сваю.

\*

Восень на сьвеце. Бор стогне шуміць;  
Колас нязжаты на полі стаіць.  
Нудна у сэрцы: дзе вокам ні кінь,  
І я, як той колас, бядую адзін...

\*

Зімка прыйшла; белы вываліў сьнег;  
Колас у гурбе знайшоў свой начлег.  
З доляй змагацца з сіл выбіўся я,  
Эх ты, магілка, эх дзе ты, мая?...

---

### Хмары і думы.

Чорныя хмары па небе плывуць, —  
Чорныя думы заснуць не даюць:  
Хмары хацінай, а думкі душой  
Рады затрэсьці, заціснуць сабой.

Валіцца з хмараў то сьнег, то вада, —  
Чорныя думы прыносіць бяда;  
Так і ваюе бядак-чалавек  
З хмарамі, з думамі цэлы свой век...

---

## Зваяваным.

Сьпіце ўсе тыя, што праўды па сьвеце шукалі,  
І, не здабыўшы, ў дамоўкі бяз часу зышлі.  
Гразьзю ў вас кідалі, вольна дыхнуць не давалі...  
Хай-жа пацешацца: ўжо вы спачылі ў зямлі...

Гулка нясецца стогн лесу ў начныя пацёмкі,  
Плача-галосе у коміне вецер глухі...  
Сьпіце вы, слаўныя гора і працы патомкі,  
Хутка над вамі распалім памінкаў агні!

Мала вас, мала было паміж цёмнымі намі;  
Сільны яшчэ быў наш блуд і туман кругом нас!  
Вы, перамогшы усё, узьняліся арламі,  
Бліскам былі нам, тым бліскам, што гас і ня згас!

Грозна нясьліся магутныя вашыя клікі;  
Навет каменныя душы скідалі свой сон;  
Радасьцяй дзіўнай зьвінеў ваш край бедны, вялікі...  
Сіл не хапіла... запеў пахаронны вам звон.

Сьвежыя наспы мураўка яшчэ не пакрыла,  
Жвір толькі сьвеціцца, змыты сьцюдзёным дажджом...  
Сьпіце! мы вашых на век не забудзем магілаў;  
Збуджаны вамі, мы ўскрэсьлі, мы больш не засьнём!

---

## Вясна за вясною...

К нам вясна за вясною ідзе  
І бясьледна адходзе ад нас...  
Ні канца тэй бядзе і нудзе,  
Ні пачатку сьвятла хоць на час.

Хоць-бы раз заірджела раса  
Жыватворна убогім палям,  
Хоць-бы раз зазьвінела каса,  
І дзень лепшы наклікала нам.

Вянуць кветкі што раз без пары,  
Вяне зелень спустошаных ніў,  
Шум ня моўкне ў зялёным бары:  
Не чакаць, людзі, вам буйных жніў.

Не напоўніць вам клецяў сваіх,  
Пот і сьлёзы лыцё вы здарма;  
Ў паднявольнічнай службе ў чужых  
Не падняць вам галоў з-пад ярма.

Вам — пакорным рабом — не вясны,  
Рукі на крыж злажыўшы, чакаць,  
А пад песьні паўночнай зімы  
Ямы ў полі сабе-ж будаваць.

Будаваць, покі вы чужака  
Нівай будзеце роднай карміць,  
Будаваць, покі ваша рака  
Чужакову каню дае піць.

Для асьлепленых, здаўленых вас  
Ня было і няма іншых дум...

.....  
Так над намі вясной кожны раз  
Стогне бору зялёнага шум.

Так вясна за вясной к нам ідзе  
І бясьледна адходзе ад нас...  
Ні канца тэй бядзе і нудзе,  
Ні пачатку сьвятла хоць на час.

---

## Не спадзейся...

Не спадзейся, сын і матка,  
Ад жыцьця патолі...  
Ні канца, ані пачатку  
Вашай чорнай долі.

Ці сягонья, ці-та заўтра —  
Як і ўчора, ўсё так;  
Стогн гнязьдзіціся спанатрыў,  
Жаль пляце свой мотак.

Шчасье ў путах... Звод разьвеяў  
Думку маладую,  
Засталось крыху надзеі,  
Дый паганяць тую.

Вера ў будучыны жніва  
Спапялела з гора,  
Крыўда-ведзьма незьмянліва  
Заліла, як мора.

Гарт апёрся на кургане,  
Як ноч, уздыхае,  
І ў кургане ўздыханьне  
Гарту падцінае.

Каня з смагі на пагодзе  
„Піць“ галосе ў небе,  
Ды ў завею воўк заводзе  
Па крываваым хлебе.

---

## Не для нас...

Не для нас гэта сонейка майскае  
Загуляла на небе высокім  
Сеяць думкі вясеньнія, райскія  
Гэт, па сьвеце вялікім, шырокім.  
Не для нас, ніва намі ўспаханая,  
Заірзелася ўсходам пасеваў,  
І ўся ветрам, як дым, калыханая  
Б'е паклоны направа, налева.  
Не для нас упрыгожылісь кветкамі  
Сенажаці-лугі над ракою,  
Хараствамі нязьдзіўнымі, рэдкімі  
Вабіць вока, шаптацца з душою.

Не для нас, не для нас распускаецца  
Гэты сад, гэта вішня, чарэсьня,  
Не для нас, не для нас разьліваецца  
Салавейкава звонкая песьня...

Сонца паліць нам грудзі збалелыя,  
Ніва ласкі над намі ня мае,  
Пот ліём па лугох мы дні цэлыя,  
Ці-ж тут міла і песьня якая?!

З дня на дзень, з году ў год, як пакутнікі,  
Б'ёмся, гінем і шчасьця ня бачым;  
Працай жывяцца нашай прыблуднікі,  
А мы толькі ўздыхаем і плачам...

## Чаго хмурыцца?..

Чаго хмурыцца  
Неба сіняе?  
Чаго носяцца  
Віхры дзікія?  
    Чаго шэрыя  
    Совы ўзгукалісь?  
    Чаго чорныя  
    Крукі грагаюць?  
Чаго гадзіны  
Падкалодныя  
Шыпяць, сыкаюць  
На сьвятое ўсё?  
    Ці-та сонейка  
    Загасілася,  
    Ці-та ўскрылася  
    Апраметная?  
Душы сільныя  
Абясьсілелі,  
Сэрцы добрыя  
Азьвярэліся;  
    Песьні вольныя  
    Апанурылісь  
    І магільнымі  
    Звоняць жальбамі.

А за песьнямі  
Звон кайданавы,  
Стогн закованых  
Разьлягаецца...

Эх, і страшна-ж ты,  
Зямля родная;  
Эх, і страшна-ж ты,  
Жыцьцё людзкае!..

---

## Разьвейся, туман.

Разьвейся, туман, расплывіцеся, хмары,  
Над хатай пахілай маею!  
Хай сонца прагляне, хай цяжкія мары  
Ня мучаць душы і грудзей...  
Штось клікала рвацца і вышай, і далей,  
На лепшае звала жыцьцё.  
Вы, злыя туманы, вы, хмары бяз жалю,  
Закрылі, забралі мне ўсё...  
Стаю і гляджу я на хату кривую,  
На ніву пустую сваю —  
І сьлёз ня стрымаю, і ціха бядую,  
І нудную песьню пяю;  
І к небу малюся, ў жыцьцё заглядаю,  
Ці моц скуль якая ня йдзе?  
І цёмна, і нема ад краю да краю,  
Ні сьвету, ні сьледу нідзе...  
Ні сьвету, ні сьледу... марнуюцца сілы,  
Дух праўды і волі прыгас;  
Нядоля і гора, навокал—магілы, —  
Вось роднага шчасьця абраз...

---

## Сэрца спытай...

Прыгледзься днём яснаму сонцу  
І месяцу ночнай парой;  
Ў шум цёмнай услухайся пушчы  
І ў шумы паводкі вясной;



Кінь вокам на мур пабяляны,  
На стрэхі з саломы зірні;  
Зайдзі на магілкі з крыжамі  
І насып забыты крані;  
Пакратай мінуўшчыны попел,  
Што ў казках ня кінула жыць;  
Сягоньяшні дзень паймі добра,  
Што ў сьлед нашай долі бяжыць...  
І ўсюды — ад краю да краю,  
Дзе зьвернецца думка твая, —  
Аб роднай старонцы пьтайся  
Ты неба, зямлі і жыцьця.  
А сэрца — калі ня зьвёў сэрца —  
Адкажа за ўсіх неўнарай:  
У нас ёсьць паны і іх слугі,  
А людзі... што-ж?... Сэрца спытай...

---

## Бледныя буднія дні...

Бледныя буднія дні  
Сумна па роднай зямлі  
Мутнай пывуць паласой;  
Часам калі-некалі  
Дзе-ня-дзе бліснуць агні,  
Глянуць крывавай расой.  
Песьні раздольля маўчаць,  
Песьні, што рабскія сны  
З душ паднявольных зьмялі-б,  
Толькі заводзяць званы,  
Толькі асіны скрыпяць  
Над уміраньнем сяліб.  
Скрогат нясецца з асін...  
Рабству паклоны біў дзед,  
Гнуўся пад палкамі ў крук;  
Бацька — за дзедам; у сьлед  
З бацькам пляцецца і сын;  
Ты-ж кудой пойдзеш, унук?...

---

## „Забраны край“.

Я ведаю, знаю старонку такую,  
Спавітую ў вечны туман,  
Пад цёмнымі зорамі днюе, начуе,  
Ляжыць на кургане курган.  
Хоць сохі, хоць косы гуляюць там ройна, —  
Ня поймеш, адкуль узялісь;  
Людзей запытаеш, — адкажуць спакойна:  
„Забраны край“ гэты калісь.

Сыны зямлі роднай чужыя палеткі  
Ў чужую карысьць засяюць,  
На родных папарах галодныя дзеткі  
Чужую жывёлу пасуць...  
Кладуцца заломы... Дабро зьмей валоча...  
Цянюе ля хат ваўкалак...  
Нячысьцікі, ведзьмы рэй водзяць па ночы,  
„Забраны край“ тузаюць так.

Сьяпы зьнемагаецца бацька ў цямніцы;  
На стражы пастаўлен сыноч;  
У поўных калісьці ад шчасьця сьвятліцах  
Чужак зьневажае дачок.  
Дзяцей сваіх маткі кідаюць у зьдзеку,  
За „мамак“ к наездцам ідуць,  
А тыя за іх малако, за апеку  
„Забраны край“ болей гнятуць.

Мальбішчам чужым б'е пакора паклоны;  
Упадку вялічыцца сьцяг;  
З балотам зьмяшаны старыя законы,  
Наладжан нявольнічы шлях.  
Купляюць, збываюць, гандлююць чужынцы  
Народным дабром, як сваім...  
Заплача ў пагоду канюх па расінцы, —  
„Забраны край“ жаліцца з ім.

Наведзены струны у скрыпках пасвойску  
Чужая зрывае рука;

Жалейка азьвецца з вясны пад бярозкай, —  
Ня ўцешыць яна бедака.  
Так камень ня ляжа, як змора падданья  
Лягла ад мяжы да мяжы  
З надзеяй, што навет і думку змаганья  
„Забраны край“ вырве з душы.

Жыцьцё год бяз ліку на шнурык свой ніжа,  
Бяз ліку няволя есьць сіл...  
Аж прадзедаў косьці ня ўлежаць пад крыжам, —  
Што ночы выходзяць з магіл.  
Выходзяць, ідуць ад парогу к парогу;  
На стогн жывых грозна глядзяць;  
І з ветрамі, з бурамі б'юць на трывогу:  
„Забраны край“ клічуць устаць.

## У ночным царстве.

Скрыпяць трухляцінай асіны,  
Над курганамі звяр'ё вые...  
Гасьцінцам, церневай пуцінай,  
У ёрмах, скованы скацінай,  
Ідуць нябожчыкі жывыя.

Ідуць, ідуць... Сярод пустыні  
Хрусьцяць надломаныя косьці,  
І качанеюць ногі ў ціне,  
І чахнуць вочы ў павуціне,  
А шлях -- як точаныя восьці.

Перад вачамі глуш нямая,  
І плач і скрогат за вачамі;  
Пракляцьце ў жылах кроў сьцінае,  
Душу бяссьільле вынімае,  
Гняце зьмяінымі кляшчамі.

У грудзі, здаўленыя здрадай,  
Упіўшысь, рабская трывога  
Шыпіць хаўтурнаю загладай,  
На небе толькі, як прынада,  
Бялее млечная дарога.

То там, то сям запаланее  
Іскра над скованаю шыяй;  
Наскоча пошасьць трупавея, —  
І царства ночнае шалее,  
Над курганамі зьвяр'ё вые.

---

## Беларус.

Сеў, як той крыж на расстаі,  
Сярод пушч і поля,  
Злажыў рукі і чакае  
Усё нейкай долі.

Ўстане-ж, пойдзе полем, логам,  
Будзе дыхту, будзе:  
Пачапаў тупым нарогам  
Кургановы грудзі.

Лом з крыжоў магільных звале,  
Бульбу падпякае...  
Пад'еу, сеў, як крыж, і далей  
Долі ўсё чакае.

А ці-ж прыдзе доля гэта,  
Трудна адгадаці,  
Пакуль толькі з лета ў лета  
Пляце яму лапці.

---

## Ці-ж ня доля мая?!..

І на што-ж мне воля вольная,  
Залатая, расхахольная? —  
Цемняком пайду сьляпы я  
На дарожкі крыжавыя!  
Эх ты, доля мая,  
Маю волю ўжо я!

І на што школа з настаўнікам, —  
Добра быць і неахайнікам:

Калі з кніжкі не даўчуся, —  
У вастрозе далаўчуся.

Эх ты, доля мая,  
Маю школу ўжо я!

І на што-ж мне поля гонейкі,  
З дабром клеці, коні, волікі?

Я магу жыць і „пашырэ“  
У шырокай у Сібіры.

Эх ты, доля мая,  
Зямлю маю ўжо я!

І на што-ж мне хата новая,  
Сталы, лавы ўсё дубовыя?

Злыдні змогуць маю сілу, —  
Як пан, лягу у. магілу.

Эх ты, доля мая,  
Хату маю ўжо я!..

---

## Грай-жа, музыка...

Цёпла, спакойна, цёпла і сыта  
Ў хорамах ясных вам век векаваць...

Поўны аруды буйнага жыта;

Хто-ж не захоча тут жыць, панаваць?..

Грай-жа, музыка, сэрцам рві струны...

Не пажалеюць заплаты табе!...

Што?! Хочаш ладзіць скрыпку ў тон сумны?!

Весела грай, як віхуры ў кляцьбе...

Шумна, разгульна.... Чым не бяседа?!

Пеніцца ў чарках крывава віно...

Кроўю гулялі прадзеды, дзеды, —

Сыну і ўнуку падаўна дано...

Грай-жа, музыка! Рэж на скрыпулі

Так, як там рэжа асьлепленых кат...

Проч, проч, сумленьне! Золата ў гулі!..

Чуеш, як звоне па скрыпцы дукат?..

Сьветла, прасторна... Зьяюць брылянты...  
Хто там?... Цень бледны шмыгнуўся у вакне?...  
Вісельнік?! Тут ён?.. Проч яго, франта!  
Нашы асіны! Хай толькі чапне...

Грай-жа, музыка, каб і ў магілах  
Голас уцешны пачулі з зямлі, —  
Каб аж з-пад наспаў, плітаў пахілых  
Косьці паўсталі і ў танец пашлі.

Гэй-жа ў тахт ногі!.. Пара за парай!..  
Стой!!! Бліск чырвоны шыбае з вакон.

Ах! Гэта вёска сьвеціць пажарам...

Ну, галасі там нябожчыцкі звон!..

Грай-жа, музыка! Рэж, дармажэрца!..

Змоўк?.. Што?.. Галоўку ты клоніш ка сну?..

Глупства!.. Ў музыкі лопнула сэрца...

Гэй ты, другі, там! рві сэрцам струну!..

---

## Брату.

Мой ты ўбогі, мой ты цёмны,  
Родны мой,

Ты пытаеш, хто такія  
Мы з табой?

Ці мы людзі, ці скаціна,  
Запытай

Гэту коску, гэту сошку,  
Гэты гай;

Гэта поле, на якім ты  
Млееш, млеў;

Гэту згніўшую хацінку,  
Гэты хлеў.

Запытайся сваей долі,  
Сваіх пут,

Ці мы людзі, ці скаціна,  
Хто мы тут?

---

## Як спытаюцца нас.

Прыдуць людзі з Усходу,  
Прыдуць з Захаду людзі —

І спытаюцца нас:

Скуль, якога вы роду?  
Дзе зямля ваша будзе,  
Дзе айчызна у вас?

Мы ля плота, пад плотам  
Паглядзім, пашукаем,  
Які даць тут адказ,  
І адкажам: Э, што там...  
Мусіць, бабскім звычаем  
Зьбегла ўпрочкі на час.

---

## Дзе вы?

Дзе вы, хлопцы непакорныя,  
Дзе вы з песьняй удалою,  
Як на поле, на прасторнае  
Вы хадзілі грамадою?

Ці пашлі вы у далёкую  
У старонку, у чужую;  
Ці ляглі вы, адзінокія,  
У магілку, у сырую?

Дзе вы, песьні, дзе свабодныя?

Дзе ваш одгалас магучы,  
Як вы звалі сыны родныя  
Да тэй працы, да кіпучай?

Ці замёрлі вы нячутымі  
Серад лесу, серад поля;  
Ці і вас скавалі путамі,  
Ці і вас змагла няволя?

Гэй, ня відна друга сільнага,  
— Сьпіць. Хто-ж сон яго ўстрывожа?  
Гэй, ад енку, ад магільнага,  
Песьня вырвацца ня можа!..

---

## Вялікдзень.

Два сьвяты на сьвеце — ад нівы да нівы:  
Хрыстос уваскрос! наступае вясна!  
Глянць сьмела, глянь вольна, шчасьліў, нешчасьлівы,  
І далей к жыцьцю з паніжэньня і сна!

Гэй, гэі, на спатканьне вялікіх двух сьвятаў  
Сьпяшыце супольна, хто ў путах ня згніў!  
Хай льюцца-зылюцца ад хаты да хаты  
Ў вадно ўсе грамады, ўсе людзі ўсіх ніў!

\*

Вялікдзень! Вялікдзень! ад нівы да нівы.  
Забыў не адзін з нас нядаўныя дні,  
А ўспомні-прыпомні, шчасьліў, нешчасьлівы,  
Аб тых, што ў сьвітаньні на век адыйшлі, —

Ўсе костачкі тыя на гонях папарных, —  
Жывых, што ў бяспуцьці акуцьцем зьвіняць...  
Прыпомні, дай слова ня шчэзнуці марна,  
Пачатую справу шырыць, расшыраць!

\*

Вялікдзень! Вялікдзень! ад нівы да нівы  
Заводзе бацькоў сваіх песеньку сын.  
Зірні-ж, азірніся, шчасьліў, нешчасьлівы,  
І заўтра на поле да сох, як адзін!

Дагэтуль мы плачам, дагэтуль мы стогнем,  
Адвечных ня можам пазбыцца сьлёз...  
Наперад па шчасьце! Хай злое ўсё дрогне,  
Вясна ўжо на сьвеце, — Хрыстос уваскрос!

---

## Хрыстос васкрос!..

Хрыстос васкрос!.. Усюды радасьць,  
Усё глядзіць сьмялей, сьвятлей;  
Вялікі Мучальнік, здаецца,  
Абняў ўсіх ласкаю сваей.



Хрыстос васкрос!.. Неугамонна  
Плыве па нівах, пушчах клік,  
Плыве адна сьвятая думка  
З канца ў канец, як сьвет вялік.

Хрыстос васкрос! пяе сялянін  
З сваей убогаю раднёй,  
Забыўшы песьні аб прадвесьні,  
Забыўшы ўсё усей душой.

Хрыстос васкрос! пяе сіротка,  
Слуга таптаная людзьмі;  
Пяе ў чужыне падарожны,  
Забыты бліжнімі сваймі.

Хрыстос васкрос! пяюць і тыя  
Хрыста згубіўшыя сыны,  
Што ў ціхамоўку ладзяць сеткі  
Для нашай беднай стараны.

Хрыстос васкрос!.. К табе, о Божа,  
І я ў дзень гэты думку шлю:  
Хай Беларусь, мая старонка,  
Ускрэсьне к лепшаму жыцьцю!

---

## Навагоднія жаданьні.

Як ідзе Новы Год, на ўсім сьвеце народ  
Да жычэньня сабе штосьці мае;  
Дык і ты, як усе, спаткай году прыход,  
Беларусаў сямейка худая.

Кожны год, што мінаў, штосьці нам не дадаў,  
Аж сабраўся так доўг не маленькі.  
Хай-жа Новы наш Год, што прыйшоў, завітаў,  
Зьверне ўсё нам, як ёсьць, да капейкі!

Хай ня будзе круцель, дасьць нам просьценькі цэль  
К лепшай долі, і волі, і славе;  
Мы ня зналі жыцьця, ні вясёлых нядзель,  
Хай Год Новы ўсё гэта паправе!

Сваркі, звадкі ня раз былі згубай для нас,  
Разлучалі са шчасьцем, з свабодай...  
Хай-жа з Новым Гадком новы бліжыцца час,  
Брацтва, роўнасьць, супольнасьць і згода!

Во жычэньні усе, Новы Год, да цябе;  
Іх ня вельмі і многа, здаецца.  
Так і песьня пяе, так, людцы вы мае,  
Знаю, ў думках усім вам снуецца!

---

### Мая малітва.

Ва ўсяку мінуту, ва ўсякай патрэбе,  
І ў полі шырокім, і ў вузенькай хатцы  
Малюся я гэтаму сонцу на небе  
І зоркам, што ночкай мігцяцца.

Малюся свабоднаму ветру — віхуры,  
Што лётае птушкай ад края да края,  
І пасьвіць у высях панурыя буры,  
І ў комінах песьні іграе.

Малюся агню я, што сее пажары,  
Як стане пара, па нязьмераным сьвеце,  
Наводзячы жудасьць вялікаю карай,  
Пужаючы старцаў і дзеці.

Малюся жывучай вадзіцы — разводзьдзю,  
Ў дзень ясны бліскучай, а страшнай у ночы,  
Што нівы палашчучы йдзе, не праходзе,  
І хаты і чоўны друзгоча.

Малюся я небу, зямлі і прастору,  
Магутнаму Богу — Ўсясьвету малюся,  
Ва ўсякай прыгодзе, ва ўсякую пору  
За родны загон Беларусі.

---

## Пад крыжам.

З балеснаю ў сэрцы пакорай  
Пад крыжам збуцьвеўшым стаю,  
І ўвокал — ад гораў да гораў —  
Зямлю аглядаю сваю.

Навокала сьцелецца столькі  
Багацьця, красы і сьвятла!  
Хоць болькі, старыя ўсё болькі,  
Адна за аднэю лягла.

Плакучыя стогнуць бярозы,  
Скідаючы лісьць залаты;  
Хістаюцца дзікія лозы,  
Глухія, сухія кусты.

Звод нейкі гамоне, шапоча:  
— Калодаю, дружа, ты будзь!  
Душа толькі верыць ня хоча,  
Ня хоча паняць і заснуць.

Упаўшыя грудзі калыша  
Жальбой няпрыхільнаю сум,  
І тысячы ў памяці піша  
Гаротных, нявыжытых дум.

Бясьсільна народ свой пытаю,  
Абняўшы пахілены крыж:  
— За што ты ад краю да краю  
Магілай жывою ляжыш?

Ці коні твае патрупелі,  
Цягаючы ў поце плугі?  
Ці косы твае прытупелі  
З крывавай на лузе смугі?...

Пытаю жывых назаліста,  
Чакаю, адказ ці бяжыць...  
Маўчыць, як дамоўка, ўсё чыста...  
Пракляцьце — і тое маўчыць.

## Суды.

На суды павялі яе зьвязанай,  
Сэрца вырваўшы з белых грудзей,  
І судзіці давай — як там сказана  
Ў гэтым хітрым законе людзей.

Абіралі судзьдзёй ночку цёмную,  
Ночку — мачыху сумнай зямлі,  
Сьведкай крыўда была векапомная,  
Сон і заламы стражай былі.

Прыгавор прачыталі над беднаю,  
Ня спытаўшыся грэху, віны.

Гэй, хаўтурную песьню пабедную  
Над ёй сьпелі праметнай сыны...

З плеч зрывалі уборы злацістыя,  
Разрывалі карону-вянок,  
Разьбівалі пасады ей нячыстыя  
Ў пад жалезны хавалі замок.

Накладалі ёй сковы сталёвыя,  
Надзявалі жабрачы убор,  
У намітку ўбіралі цярнову  
Яе коску сатканую з зор.

Вочы вырвалі ей, сонцу роўныя,  
З-пад хмурліва навісшых павек,  
Дый пусьцілі яе супакойную,  
На бадзяньне пусьцілі, на зьдзек.

З лета ў лета ідзе, кроўю зьлітая,  
Насустрэчу крыжом і капцом,  
Чуць жывая жыве, пазабытая,  
Ў сьне зьяўляючысь родным сыном.

К волі йдзе з дня на дзень; разглядаецца  
Па бел-сьвету калі-некалі;  
Толькі Дух-Яснасьвет пацяшаецца,  
Што ўсё-ж крыўды яе не змаглі.

Як была, будзе так непакорнаю  
Адпраўляць вечнабыту імшу...  
Не здалеюць суды цемнатворныя  
Ў спаганіць і вырваць душу.

## З кутка жаданьяў.

З цэлым народам гутарку весьці,  
Сэрца мільёнаў падслухаць біцьця —  
Гэткай шукаю цэлы век чэсьці,  
Гэта адно мне падпораі жыцьця.  
Песьню стварыці ясну, як неба,  
Ў кожнай з ёй хаце быць мілым гасьцём —  
Гэтакіх толькі скарбаў мне трэба,  
Гэткім я толькі жыву пачуцьцём.  
Што не загубяць крыўды жывую  
Душу народа, што ўстане са сну —  
Гэткай надзеяй толькі жыву я,  
Гэткую толькі чакаю вясну.  
К яснаму сонцу з цьмы, з беспрасьвецьця,  
К славе з бясслаўя ўсім нашым людзям —  
Гэткай шукаю сьцежкі на сьвеце,  
Гэткаму богу і душу аддам.  
За лепшу долю роднага краю,  
За сваіх брацьцяў ў сьвятой барацьбе —  
Гэтакай толькі сьмерці жадаю,  
Памяткі гэткай чакаю сабе.

---

## Для зямлі прадзедаў маіх...

Я табе, зямля мая прадзедаў маіх,  
Не патраплю нічога жалець на сьвеце;  
На сьвет цэлы гатоў твой прыгон апеці  
І ўзьнясьці пасад на магілішчах тваіх.  
Я цябе душой рад-бы сваей сагрэці  
І карону сплесьці з сонца, зор залатых, —  
На цябе карону ўзлажыць, каб хоць на міг  
Заясьнела ты ў цяжка дабытым цьвеце.  
За цябе загінуць гатоў я ў барацьбе  
З крыўдай тэй, што цярпіш ад людзей і Бога,  
Ад чужынца і ад сына свайго сьляпога...

Буду ў вечнай мучыцца жальбе і кляцьбе...  
І за гэта толькі прашу, маю цябе:  
Не гані ты мяне ад свайго парога.

---

## На вялікім сьвеце...

На вялікім сьвеце б'е жыцьцё крыніцай,  
Барацьба за волю і за долю рдзее,  
Маюць панаваньне вера і надзея,  
Асьвяціць народы лепшы быт маніцца.

На вялікім сьвеце неба сьлёз ня сее,  
Ёрмаў не майструе крыўда-чараўніца,  
Не галубіць думак цемра-асьляпніца  
І ня водзіць душаў пагібеньня кнеяй.

На вялікім сьвеце б'юць званы на славу,  
Людзі з плеч скідаюць ланцуговы скруты,  
К сонцу йдуць браточна з рабскае пакуты.

На вялікім сьвеце ўсё ідзе па праву,  
Па законе божым, з яснатой яскравай...  
А у нас, у нас што?.. Толькі звоняць пумы...

---

## Я люблю.

Я люблю ўсходы нашых палеткаў,  
І спавітыя ў зелень лугі,  
І шум бору пануры, глухі,  
І шаптаныне крынічнае ўлетку...

Я люблю упрыгожану ў мхі  
Нашу вёску — сваей крыўды сьведку,  
Свой народ — гэту зьвяўшую кветку,  
Цэлы край — родны мне й дарагі.

Я люблю ясны вочы і грудзі  
І стан гібкі дзяўчыны-красы;  
Аб ёй брэджу на яве і ў сьне.

Я люблю і заву, бы ў нялюдзьдзі —  
Чуюць кліч мой сухія лясы,  
Кліч: хто-ж любіць, хто любіць мяне?

---

## II. ПА МЕЖАХ РОДНЫХ...

Па межах родных і разорах,  
Пад небам зводна-неспагадным,  
Спакоем воджаны век здрадным,  
Сную, і нейкі са мной шорах.

Са мной, за мною ўсьлед сум-вораг  
З глухім нашэптам няпрынадным:—  
Як ты ні хочаш быць праглядным, —  
Сягонья ўсё тут — як і ўчора-х!

Усё жыве тым самым богам, —  
Так сама шумнае прадвесьне  
Усей ня зводзе з гоняў плесьні...

Араты ўсход нясе адлогам: —  
Курган чапаючы нарогам,  
Ня ўспомне прадзедавай песьні.

---

## Мой край.

Ляжаць твае гоні-загоны  
Сто-мільна на сьвеце на белым,  
І жаляцца руняй зялёнай,  
І коласам жаляцца сьпелым.

Лес-ноч гаманіста, шумліва  
З мінуўшчыны казкі складае  
І шле іх далёка па нівах,  
Плакуча, ад краю да краю...

Паводкаю коцяцца воды  
Руч'ёу паміж долаў і гораў,  
У фалях пагодай-нягодай  
Купаючы нівы-разоры.

Спавітыя плесьняю вёскі  
Між пустак заселі бяссьільна,  
Ўтуліўшыся ў цені бярозкі  
На вечным кургане бадыльным.

А люд?.. Ён сагнуўшыся ходзе  
Пад ношкай знямогі-пакуты  
І, роячы сны а свабодзе,  
З дня ў дзень сам сабе куде путы.

Так сьпіш, так жывеш мімаходам,  
Мой край, як сьцяпная магіла,  
З сваім незавідным народам,  
З патухшай і славай, і сілай.

---

## Над Нёманам.

Ціха і плаўна ў даль коцяцца воды  
Вольнага Нёмана, ў цёмную даль,  
Толькі у часе глухой непагоды  
З берагу Нёман ня выйдзе амаль.

Вербы і вольхі калышуцца глуха,  
Сінія хвалі шумяць і бурляць.

Чуткай душою ў такі час паслухай, —  
Здасцца, там гэтакі голас чуваць:



„Гэй, ня дзівуйся, мой дружа нядбалы,  
Што я сягоньня так злосна шумлю:  
Грудзі здавілі мне хмары наваляй,  
Пошасьць уелася ў матку-зямлю.

„Сумна мне, сумна, што ўсё тут іначай  
Некалі бераг мой бачыў і знаў;  
Іншы меў выгляд — ня гэткі жабрачы,  
Іншы я плыт на плячох сваіх гнаў.

„Край, дзе жыцьцё я сваё пачынаю,  
Шмат весялей прыглядаўся на сьвет,  
Песьні і казкі інакшыя баіў,  
Шчасьце цьвіло ў ім, як макавы цьвет.

„Буйным жыцьцём усё чыста кіпела,  
Слава далёка за мора ішла,  
Ворага кожны за плечы браў сьмела,  
Цемра чужынцаў ня страшнай была.

„Панам быў дома і слаўным за домам  
Мой патаптаны сягоньня народ;  
Змог ён ня толькі знаць штукі з заломам, —  
Роднаму слову ўмеў кніжны даць ход.

„З вольнай дружынаю князь на пасадзе  
Вольнаму люду законы пісаў;  
Слухалі князя, а князь што ня ўладзіў —  
Слухаў, што веча яму звон казаў.

„Чую, ах чую цяпер яшчэ ясна  
Той неўгамонны, расходзісты звон...  
Сьціх, занямеў, аглушылі напрасна;  
Ці адазьвецца калі болей ён?..

„Так, так, мой дружа, іначай бывала, —  
Не называўся забытым мой край;  
„Поўнач“ ня раз у ім схову шукала,  
„Захад“ знаў сілу яго неўнарай.

„Га, а цяперака што гаварыці?..  
Ўсе мае скарбы намарна ідуць:  
Жыта учора вывозілі віці,  
Родныя хвойкі сягоньня пывуць.

„Людзі чужыя змагаюць мне грудзі  
З новым парадкам, з адменным жыцьцём, —  
Роднага-ж краю тутэйшыя людзі  
Ў скуру чужацкую лезуць жыўцом.

„Я іх ня ваблю сваею ўжо красай:  
Вецер інакшы ім дзьме ў галаве, —  
Вісла адным усьміхаецца ласа,  
Тыя заплюшчыўшысь пруцца к Няве.

„Скора сын бацьку, а бацька сыночка  
Не распознаюць адзін аднаго;  
Дзеці чужацкія корме ўжо дочка,  
Маці працуе на злыдню свайго.

„Так грамадзяне свабоднага краю  
Ёрмы узьдзелі, у рабства пашлі,  
Прадзедаў слава лазой зарастае,  
Памяць мінуўшчыны дрэме ў зямлі.

„Рынкам жывога тавару няслава  
Край ўвесь зрабіла, загнала на ўбой,  
Дзе ўжо лет сотні Масква і Варшава  
Торг гругановы вядуць між сабой.

„Га! ты ня слухаеш, бачу, ўжо болей.  
Ой, чалавеча, змярцьвелы у сьне!..  
Доўга йшчэ будзеш глухім ты, саколе?..  
Камень і вольха перш поймуць мяне!..“

.....  
Гэтакі ў часе глухой непагоды  
Чуецца ў Нёмнавай гутарцы жаль.  
Сьціхне, і плаўна зноў коцяцца воды  
Вольнага Нёману ў цёмную даль.

## Над Сьвіслачай.

(У Карзюках).

Плаўна Сьвіслач-рэчка  
Ў даль плыве, бяжыць;  
Над крутым абрываам  
Панскі дом стаіць;  
Зелянеюць вольхі  
Па краёх ракі,  
Высяцца над імі  
Сумна Карзюкі.

Відзен горад здаля,  
Горад Менск стары,  
Пнуцца важна к небу  
Коміны, муры.

Гулка далятае  
Дзікі сьвіст машын,  
Ды прыпеўкі жабаў  
З рэчкі і лагчын.

Між прысад гасьцінцам,  
Між палёў сялян,  
Едзе, пераходзе  
То мужык, то пан.

Ўсю-ж гэту мясьціну  
Неба абняло,  
Залацістым сонцам  
Хараство ўпляло.

Рэчка, луг, гасьцінец,  
Горад, Карзюкі  
Разрываюць думкі  
На усе бакі.

Сам сабой ня знаеш,  
Што рабіць, як жыць:  
Ці ляцець у горад,  
Ці ў Карзюках сьніць?

Ці пайсьці гасьцінцам  
Долі ў сьвет шукаць,  
Ці рацэ, русалкам  
Галаву аддаць?...

---

## Над Іматрай.

На поўначы сумнай, у Фіншчыне дзіўнай,  
Ракой з вадаспадам заліўся пакат;  
Вуоксаю рэчка завецца у фінаў,  
Іматрай завуць вадаспад.

Клакочуць, рагочуць іматрыны хвалі,  
На цэлыя вёрсты шум-гоман стаіць,  
Нем толечы каменны бераг, як з сталі,  
І зарасьнік хвойны маўчыць.

Шалее Іматра між каменных глыбаў,  
За хваляю хвалю імчыць к нізіне;  
Як хмар недаступных махнатыя скібы,  
Адна адну схопіць, піргне.

Адна з аднэй рынуцца ў глыб, як магілу,  
Там скруцяцца, ўзьнімуцца клубам, дугой,  
Расыплюцца пухам, расьсеюцца пылам,  
Зноў выскачаць к небу гарой.

Зірнуць, зьзіхануцца, сыпнуцца на скалы,  
Ўсім дантаўскім процьмам на зьдзіў,  
І люнуць на волю, забыўшыся шалаў,  
Плывуць паміж пустак і ніў.

Другія іх зьменяць і пеняцца ў зломе,  
Адвечністым шумам калышуць прастор;  
Свабодай сваею і роднай Суомі \*)  
Сягнуць быццам хочучь да зор.

Стаіш і глядзіш на бунтоўныя воды,  
І сэрца лялеіцца ў сьцішнай жальбе,  
Усё слухаеш нема, як стогнуць нягодай,  
Ды якбы ўсё клічуць цябе:

„Хадзі к нам, бяспутнік, кінь долю на сьвеце,  
„Спачын векавечны дамо ў забыцьці;  
„Нязьведанай воляю будзем шумеці  
„І гутарку з сонцам вясці.

„Хадзі ў нашы хвалі, спаўём твае грудзі  
„Вадзіцай сьцюдзёнай, кіпучай, як вар;  
„Народ аб нас казку злажыць не забудзе,  
„І песьню нам зложыць пясняр“.

Так сумна на поўначы, ў Фіншчыне дзіўнай,  
Ракой з вадаспадам заліўся пакат;  
Вуоксаю рэчка завецца ў фінаў,  
Іматрай завуць вадаспад.

Imatra, 20/VI—1910.

\*) Суомі — Фінляндзія — бацькаўшчына фінаў.

## Вёска.

За хатай хата у парадак  
Сядзіць адна каля адной;  
Залегла вуліца сяродкам,  
Будынкі з боку чарадой.

Ня год, ня два зьняла з плеч вёска, —

Дзянькоў уцёкшых знак відаць:

Мох у салому паўпіваўся,

Падпора час сьпяшыць стрымаць.

Жыцьцё у лапці абувае  
Сваяк, чужынец-прайдзісьвет,  
Бяда багацтву б'е паклоны,  
Цямнота к знаньню зводзе сьлед.

Вядзе вайну сьляза са сьмехам,

Дзярэцца той, а той дрыжыць,

З грахамі важыцца пакута,

У пары ноч і дзень бяжыць.

Ня знаю: шчасьце ці няшчасьце

Ўе тут спакойнае гняздо...

У вёскі гэтага спытайся, —

Маўчыць і вёска пакуль што.

---

## С а д.

Гальлё панадна разлапушыў  
За хатай прадзедавай сад;  
Чарэшні, яблыні і грушы  
Зыйшліся згодліва у рад.

Ківаюць макаўкамі ўдала,

Плывуць напевы ад галін,

Якбы з іх кожная ўзывала:

„Хадзі, бяспутнік, адпачынь!

„Хадзі, усядзься каля нас ты,

„Жыцьця прыгод забудзь напасць,

„Паслухай музыкі лісьцястай:

„Яна табе гарт новы дасьць.

„Ты многа йшоў, блудзіў ты многа,—  
„Жаданья крыж ты нёс і нёс,  
„Аж на расстайных стаў дарогах;  
„Цяпер — да нас ад бур і сьлёз!..“  
Так быццам вабіць сад лісткамі  
Пад цень свой думку многа лет;  
А думка што? яна з вятрамі,  
Ня знай за чым, ляціць у сьвет...

### Рэчка.

Між гор — далінаю — за вёску,  
Не аглядаючыся ўзвыш,  
Суважна, попрасту, пасвойску  
Бяжыш ты, рэчка, і бяжыш.

Падгоніш каменьчык жвіровы,  
Травінку водную трасеш,  
Чапаеш кораньчык альховы,  
Па верху кветачку нясеш.

І лёд зімой табе ня шкодзе —  
Ўсё коцішся; а цёплым днём  
На бераг выглянеш разводзьдзем,  
Дый посьле — зноў сваім сьлядком.

Нясецца весела вадзіца,  
Мая з ёй думка сьлед у сьлед, —  
То рвецца ў даль, то зноў баіцца:  
І міл і страшан думцы сьвет.

А рэчка якбы мне гавора:  
„Аб долі хочаш знаць маея?  
Я — капля ў моры; толькі-ж мора  
Маё ад дум тваіх сьвятлей!..“

### Сельскія могілкі.

Люблю я могілкі з каплічкай,  
Прысельле насыпаў і пліт,  
Дзе крыж і страша і галубе,  
Слязой дзе кожын дол абмыт.

Сваё дзе Радаўніца сьвята  
Сьпяшыць у год абходзіць раз, —  
Сялян склікаючы сямейку,  
Спраўляе з сьветам тым папас.  
Жывыя душ успамінаюць  
Сваей успанае радні,  
Над імі жаляцца галінкі,  
Нясуць былыя думцы дні...  
Агул жыцьця ўсяго абыймеш,  
Друзы пагод і непагод,  
Зямлю і неба ў рукі возьмеш, —  
І ў гэты край зьляціць паглед.  
І як-жа міл дзірванчык цішы,  
Спакою дзіўнага узгор,  
Дзе не чапіў сялянства пушчы  
Навейшай мудрасьці тапор!...

## Явар і каліна.

Песьняй вясны лебядзінаю,  
Скінуўшы зімнія чары,  
Шэпчацца Явар з Калінаю  
Ў сумнай даліне над ярам.  
Лісьцікі зеленай хваляцца  
Небу панятлівай мовай:  
Росамі мыюцца раніцай,  
Песьцяцца сонцам паўднёвым.  
Захадам модлы пакорныя  
З маткай-зямлёй адпраўляюць;  
Тайна у ночаньку чорную  
Месяца, зор выглядаюць.  
Слухаюць сьмехаў русалчыных,  
Лопату крыльляў начніцы,  
Ветру павеваў ап'янчаных,  
Плюскату шклістай крыніцы.  
Чуецца музыка дзіўная  
Ў повесьцях сонных імшараў...  
Цешыцца Явар з Калінаю,  
Скінуўшы зімнія чары.

## Явар.

За пакутнай за гарою  
Ўзьнёсься явар адзінокі,  
І ківае галавою,  
Ўсё ківае ў сьвет далёкі.

Колькі, бедны, крыўды мае?  
Колькі жалю ў гальным шуме:  
Хто падгледзе, ўсё згадае,  
Ўсё працуе ў соннай думе?

Смуцен явар. Змагаць — біцца  
Сіл замала з непагодай —  
Па лісточку, па галінцы  
Ўсё губляе з кожным годам.

Гэй, і явар жыў на дзіва,  
Паглядаў у сьвет з адвагай,  
Быў ён князем гэтых ніваў,  
На ўсім сьвеце меў павагу.

Ад узгорка, да узгорка —  
Ці там сонейка, ці вейка,  
Ці-та соладка, ці горка —  
Помне явара жалейка.

І ў дзень будні і ў нядзелю  
Ён з людзямі са сваімі.  
Колькі песень аб ім сьпелі?  
Колькі ў песьнях яго імя?

Зьбеглі леты за лятамі.  
Як ня нашы, нашы песьні;  
І мы самі, як ня самі.  
А наш явар? Аж балесьне...

За пакутнай за гарою  
Плача хмурны, адзінокі,  
І ківае галавою,  
Ўсё ківае ў сьвет далёкі...



## Д у б.

Распусьціўшы сучча  
У глухім прывольлі,  
Сам адзін расьце ён  
На далёкім полі.

Як цар, у кароне,  
Аб нічым ня дбае,  
Ці-та стогне бура,  
Ці віхор гуляе.

На адным ён мейсцы  
Днюе і начуе;  
Многа казак знае,  
Многа песень чуе.

Дождж падмыў карэньне;  
Ў ім дупло—як хата...  
Ён стаіць і дрэмле —  
Грозны, расахаты.

---

## В я р б а.

Стаіць вярба сухая  
У полі на мяжы,  
Кару з галін сьпіхае —  
Галіны — як крыжы.

Ці непагадзь іх мые,  
Ці сьпеката пячэ, —  
Ўгару глядзяць нямыя,  
Што год нямей яшчэ.

Шчабетлівая птушка  
Папечі не ляціць,  
І мятлічак, і мушка  
Гняздо баяцца віць.

Адно птах несьвянцоны  
Спраўляе свой папас...  
Падбітыя вароны,  
Ды груганы пад час...

А ўсесьвяточнай ночай,  
Як ляжа цемната,  
Ў сухой вярбе ляскача  
Асеньняя слата.

Галодны вецер сьвішча,  
Шалее ў злыбядзе,  
Цямняцкае ігрышча  
З сухотніцай вядзе.

Праклённы хохат-рогат,  
Выклічыны жуды,  
І жальны ціхі ёкат  
Там чуецца тады.

Ў такі час кажуць людзі  
Аб тэй вярбе сухой:  
Хай Бог судзьдзёю будзе  
Над грэшнаю душой.

---

## Груша.

Калышыцца сталетняя,  
Шуміць на ўсе староны,  
На ёй галінаў тысячы,  
Лісткаў на ёй мільёны.

Шпакі на ёй чырыкаюць,  
І белкі часам скачуць,  
І сонца дарыць сьпекамі,  
І хмары дажджом плачуць.

Яна, загартаваная  
Сталетняю парою,  
Шуміць, заходзе ў гутарку  
То з небам, то з зямлёю.

Дый дзіўнай мовы грушынай  
Людзям не зразумеці,  
Хоць мо' аб чым і радасным  
Захоча ім шумеці.

Хоць будзе мо' расказаваць  
А долі, а багацьці,  
З даўнейшага, прайшоўшага  
Пыл забыцьця зьмятаці...

О груша, о сталетняя,  
Наўчы, што мне зрабіці,  
Каб мову тваю дзіўную  
Людзям пералажыці?..

---

## Дзьве таполі.

Там, за вёскай, у полі дзьве стаялі таполі,  
Як адна, дзьве таполі стаялі,  
І стагналі у полі сухавейна таполі,  
Як адна, дзьве таполі стагналі.

Аб Усходзе у полі ўсё шумелі таполі,  
Як адна, дзьве таполі шумелі,  
І аб Захадзе ў полі лісьцымі пелі таполі,  
Як адна, дзьве таполі ўсё пелі.

Што пануюць у полі над дубамі таполі,  
Як адна, дзьве таполі пануюць.  
Што начуюць у полі самаўладна таполі,  
Як адна, дзьве таполі начуюць...

Неба помсту у полі тут пачулі таполі,  
Як адна, дзьве таполі пачулі,  
І навекі у полі дзьве заснулі таполі,  
Як адна, дзьве таполі заснулі.

---

## Л е с.

Ці знаеш ты, дзяцюк нядбалы,  
І ты, дзяўчынка дарагая,  
Лес гэты цёмны, лес падгалы,  
Што з веку ў век нам байкі бае?

Цікавым вокам і душою  
Шмат пераняць чаго там можна,  
Як там усё само сабою  
Жыве паважна, асьцярожна.

Там зьвер туды-сюды шнуруе,  
На ветцы птушка там трасецца,  
Там хвойка з хвойкаю талкуе,  
Як дзе кума з кумой на рэчцы.

Зімой сапе сьцюдзёнай думай,  
Улетку песьнямі уп'ешся,  
А ў восень там, ах шумы, шумы,  
Ня чуй — сьлязою абліешся!

Няхай-жа сьвісьне ў ім сякера:  
Застогне бедны ён, застогне...  
О пушча, цёмная няўмеру,  
Чья душа з табой ня дрогне?!

---

## Б о р.

Цёмна і хмарна, хмарна і цёмна,  
Як ноч, пустынна раскінуўся бор;  
Горда над нівай высіцца соннай,  
З небам вядзе патайны разгавор.

Глуха нясуцца вольныя шумы,  
Веткі касматыя гнуцца, трашчаць;  
Родзяцца ў сэрцы дзіўныя думы,  
Хочацца пушчу падслухаць, паняць.

Што ты, аб чым ты, бор неспакойны,  
Гэткую гутарку ў шуме завёў?  
Ці сваей доляй ты недавольны,  
Ці што ня так ты на сьвеце знайшоў?

Можа ты ўбачыў сьлёзы нядолі?  
Можа дзяцей тваіх недруг пацяў?  
Можа пачуў ты звон путаў няволі?  
Можа няшчасных жыцьцё ты паняў?

А можа вецер, што скрозь гуляе,  
Што-небудзь новае збаяў табе?..  
Эй, гавары ты, пушча глухая!  
Слухаць прышоў я здалёку цябе.

Цёмна і хмарна, хмарна і цёмна,  
Як ноч, пустынна раскінуўся бор;  
Горда над нівай высіцца соннай,  
З небам ён толькі вядзе разгавор!

---

## В о ў к.

Топчучы верас і мох  
Цёмных імшараў і лоз,  
Выбрыў на сонны разлог,  
На аплясьнелы пакос.

Зубам ляскоча аб зуб,  
Вочы пылаюць агнём;  
Стаў, як калода, як слуп,  
Стаў і азваўся выцьцём.

Выў сярод дрэмлючых ніў,  
Якбы на суд каго зваў,  
Хто сатварыў, спарадзіў,  
Хто узрасьціў, гадаваў.

Ноч — ён на вырай, на жыр;  
Дзень — у бярлогу, як смоўж...  
Пустка удоўжкі і ўшыр,  
Пустка ушыркі і ўдоўж...

Выў ён, а рэха ўсё ў даль  
З рогатам дзікім плыло,  
Толькі ня віўся ў ём жаль...  
Рэха пракляцьце нясло.

---

## Ваўкалак.

Як зьмеркне, як ноч дзень зваюе,  
І зораў паявіцца знак,  
Па нівах, па сёлах шнуруе  
Туды і сюды Ваўкалак.

У поўнач на пні і на сталі  
Зьнімае, ўздзявае свой від;  
Ня кеміць ні крыўды, ні жалю,  
Ні наспаў магільных, ні пліт.  
На веры людзкой і павазе,  
Хаваны між яраў і лоз,  
У кожны надворак залазе  
І водзе трусльлівасьць за нос.  
Паношыцца ў кожнай прыгодзе,  
Сьмяяцца ня дасьць над сабой,  
Малітвы на губы наводзе,  
Як лістам, трасе цемнатою.  
Ці з ласкай яго, ці няласкай —  
Рахунак вядзе забабон;  
Складаецца казка за казкай,  
Падданных зьярміў ён мільён.  
Лет тысячы зьела няпамяць;  
За богам узводзіцца бог.  
Сто ўспелі праўд новых спаганіць,  
Ніхто Ваўкалакі ня змог.  
Як толькі зямля заначуе,  
І зорак абойдуць рады,  
Па нівах, па сёлах шнуруе,  
Шнуруе туды і сюды.

## Ў вечным боры...

Ў вечным боры цемнатворы  
Скачуць, плачуць, весяляцца;  
Жнуць, зьбіраюць дзіва-жніва  
Ў сонным полі, ў горкай долі.  
Ночай ходзяць, днём заводзяць,  
Твораць, мораць яснагляды;  
Веюць, сеюць плесьні ў песьні  
На палаці ў кволай хаце.  
Як начніцы-чарналіцы,  
Скрыпам, шыпам маладзяцца:  
— Кінем, плюнем чары-мары  
На паляны нечапаны;

Над курганам незабраным  
Скруты-путы разасьцелем,  
Сном-травою станем, глянем  
На няўлады, на пасады...  
З Чорным Богам прад парогам  
Сталі ў хвале, як кароны,  
І пануюць — скачуць, плачуць  
Цёмнатворы ў вечным боры.

---

## Хохлік.

Як зайграе ў лесе хохлік, —  
Замірае песень воклік;  
Як зачэпе мох і лозы, —  
Аджываюць сьмех і сьлёзы...

Ў цёмным яры скачуць чары,  
Кветка чахне на папары,  
Лісьць трасецца на асіне,  
Вогнік блукаецца сіні.

Барадой Лясун ківае,  
Шалы нетрай спавівае;  
Ваўкалак за дамавінай  
Выпаўзае на пуціну.

Ад загона да загона  
Хохлік царскаю каронай  
Карануе у сусьветы  
Сухалесы, пуштацьветы.

Хохлік грае, ведзьма скача,  
Ноч сьмяецца, сонца плача,  
Толькі песень ня чуваці  
На стаптанай сенажаці.

---

## Чорны Бог.

У караўніцах амшалых  
З галавы да ног,  
З дзікіх багнаў, перавалаў  
Выбрыў Чорны Бог.  
Вызваў пошасьці, начніцы,  
Цемрай зазіяў;  
Тушыць новыя мглавіцы,  
Тушыць новы зьяў.  
Ногці смольлю разлапушыў,  
Ногці — верады,  
З гікам пудлівыя душы  
Гоніць дзе-куды.  
Цемравіца, суталока  
Зьверзлася ў вадно,  
Лезе звага, ненарока  
Ўсё на дно, на дно.  
З каршунамі, з курганамі  
Занялася прыць, —  
Чорны Бог заняўся пламем,  
Чорны Бог гарыць.  
Паланейся, развугляйся,  
Зьмейны Чорны Бог, —  
Ты йшчэ з Белым не зраўняўся,  
Ты яго ня змог!..

---

## Ноч за ночкай...

Ноч за ночкай ідзе, сьцішна, тайна брыдзе.  
Расьсявае трывогу-зьнямогу;  
Цені густа кладзе на пяску, на вадзе,  
Ацямрае гасьцінец-дарогу.

І урок, і залом абыймае крылом,  
Гругановым крылом спавівае;  
Водзіць рэй з ведзьмаком, жэніць ведзьму з ваўком,  
Кажана і саву заручае.



З ям вылазіць, як лунь, Вадзянік і Лясун,  
Выпраўляюць русалкі бяседу,  
Зьмей дабро цягне з пунь, пакуль крыкне п'явун,  
Пакуль поўнач ня зробіць прагледу.

Неба свой нямы сход: месяц, зор харавод,  
Над зямлю то выводзіць, то зводзіць;  
Сьпіць сяло, дрэмле кот, вецер цісьнецца ў плот,  
Як на дудках, у шчэпках заводзіць.

Так ноч ночку вядзе, сьцішна, тайна брыдзе,  
Расьсявае трывогу-зьнямогу;  
Цені густа кладзе на пяску, на вадзе,  
Ацямрае гасьцінец-дарогу.

---

## Запушчаны палац.

Твой кволы валадар, забыўшыся навук  
Вялічыны Зыгмунтавай і лет цярпеньня,  
„Разьдзел“ узаканяе ў загранічным цені  
І ліча, колькі дома кінуў хвоек штук...

А дома, роскашы і працы многіх рук,  
Папас магнацкіх перацьвіўшых пакаленьняў,  
Стаіш, — і цэгла валіцца з гнілых скляпеньняў,  
І ў шчэліне гняздо ўе ўслужлівы павук.

Жывёлу гоне ў парк галодны „сэрвітут“,  
Ля сьцен цянюе забабон ад лета ў лета:  
Нячысьцік з ведзьмамі гуляе ў пустцы гэтай.

Так зьністажэньне ў кожны гзымс паўзе і кут  
І зубы скаліць: „Моц мая і права тут!  
На ўход жыцьця сюды ўжо я кладу тут Veto.“

## Палац.

Стогнуць пад мурам халодным таполі;  
Крыліцца ў ветках начніца;  
Моляцца совы па днеўным прывольлі;  
Вецер калыша званьніцай.

Сьцелюцца мжакі асенняй валокны;  
Вечар нялюдзен, трывожан;  
Шыбамі звоняць палацавы вокны,  
Ценямі мур упрыгожан!

Высакі, бледны адвечныя сьцены,  
Мары-слупы чарадою;  
Важны дзядзінец, трава па калена;  
Сад з агародай живою.

Дымна замглелі, як блудныя вогні,  
Ў вёсцы далёкай лучыны...  
Весела, ярка ў палацы сягонья,  
Хвіляй-мінутаі — гадзіна.

Шыбы зардзелі блысканьнем няўхватным;  
Кружацца пары, мігаюць;  
Душы, да славы ўсябратняй няздатны,  
Вокліка суму ня знаюць.

Бел, як астрог сярод пусткавай пашы,  
Думку палац неспакое:  
Штось да яго парывае і страша;  
Зводны аздобай пакоі.

Не-ўглядзь за поўнач насыпела часіна,  
Сон на пакоі паў ройма...  
Досьвета ў вёсцы далёкай лучыны  
Далей мігцяцца пасвойму.

---

## Тае сьнег...

Тае сьнег, таюць сковы зімы ледзяністыя,  
Сонца з ласкай ажыўчай гуляе ў прывольлі!  
Хутка жаўранак песьняй сваей галасістаю  
Прывітае аратых на полі.

Ўзьніме чорную скібу саха працавітая,  
Ляжа ўсходнае зерне у пахань сырую,  
Закалосіцца поле, сьлязой, потам зьлітае,  
Зашуміць сваю думу старую.

Гаспадар той суважна свой шнур пасвяточнаму  
Абыходзіці будзе, красой любавацца,  
Прыслухоўвацца шэлесту нівы няўрочнаму  
І маліцца к сваей зямлі-матцы.

Сьмела гляне на сьвет і на долю зьмянлівую,  
Як дагэтуль, яму не дадуцца ўжо ў знакі  
Тыя сілы з усходу і захаду мсьцівыя,  
Што даймаюць цяпер, як вужакі.

---

## Паводка.

Крэпкі, магучы аковы зімовыя —  
Льдзяныя брылы на захад і ўсход.  
Бліснула сонца, сонца вясновае —  
Топіцца гурбіна, топіцца лёд!

З грохатам, з лоскатам крыга за крыгаю  
Прэцца, нясецца ў нязнаную даль;  
Хваля за хваляю коціцца, мігае,  
Ломе прашкоды, як молатам сталь.

Дарма запорыну людзі бяздольныя  
Выбегуць ставіці сіле такой:  
Скрыша паводка ўсясільная, вольная,  
Скрыша і пойдзе сваей пуціной!

Эх ты, разводзейка! Эх ты, бурлівае!  
Ты аднаўляеш, купаеш зямлю;  
Вынесі-ж, вынесі хваляй жычліваю  
К лепшаму шчасьцю людзкую сям'ю!

## З песень аб вясне.

І зелень, і кветкі, і песні,  
І неба вясёлая яснасьць...  
Ні цьмы тэй, ні сьнегавай плесьні, —  
Дзе глянеш, — адна, братка, шчаснасьць!  
Сьвет цэлы зіе каберцам,  
Шум нейкі ад пушчаў нясецца,  
З грудзей як ня выскача сэрца,  
Душа кудысь рвецца... ўсё рвецца...  
Прачнулiся нiвы і хаты:  
Ўся ў полі людзкая сямейка;  
За сошкай шнуруе араты,  
Ля статку iграе жалейка;  
З сяўнёю сявец пахаджае,  
На скiбіны валiцца зерне;  
Знаць, сіла ў сяўца немалая...  
Захоча — і сьвет пераверне!  
Гэй, гэі, хлебаробе мазольны,  
Пан сошкі і коскі, і поля!  
Кiнь выгляд сьлязьлівы, нявольны;  
Ў тваіх руках слава і доля!

---

## Сёмуха.

Нарэшце па вірах, па сцюжы  
Заглянуў вясеньні прасьвет;  
Ці чуеш, ці бачыш, мой дружа,  
Як іншы, як лепшы стаў сьвет?  
Ці бачыш, як неба мiргае,  
Як траўкай сьмяецца зямля?  
Ці чуеш, што кум-лес нам бае?  
Паймі, колькі ў рэчцы жыцьця.  
А глянь ты на вёску на нашу,  
На брацьцяў забытых у ей,  
Я знаю, як доля іх страшна,  
І колькі ім зводзе надзей,

Вот Сёмуху вышлі-спаткалі,  
Надзелі сьвяточны убор,  
Зялёнай галінкай уткалі  
Святлічку і ганак, і двор.

І цешацца людзі, як дзеці;  
Сягонья труд скінуўся з рук,  
Хоць заўтра на белым на сьвеце—  
Ах, колькі чакае іх мукі!..

---

### З летніх малюнкаў.

Коціцца, ўецца далінкай крыніца,  
Б'ецца, плюскоча ў каменьях вадзіца,  
Далей плыве і плюскоча.  
Белымі грудкамі лёгшы на траўцы,  
Хоча дзяўчынка к вадзіцы дастацца,  
Губкамі чэрпнуці хоча;

Вольха лісткамі ёй шыю шчакоча,  
Плюскатам рэчка сьмяецца у вочы,  
Сонейка ўсіх абнімае.  
Сонейка, рэчка, вольха, дзяўчына  
Думцы ўсьмяхаюцца соладка, дзіўна,  
Думка іх шчыра вітае...

---

### Летняя раса.

Як брылянты, расьсявае  
Ночка летняя расіцу,  
Туманамі спавівае  
Луг зялёны над крыніцай.  
А як раніца настане,  
Бліскі сонца загуляюць, —  
Рос прыходзіць адцьвітаньне,  
Туманы у рэчцы таюць.

Як брылянты, гінуць росы  
На зялёнай сенажаці;  
Сонца косы, нашы косы  
Не даюць паўдня ім знаці!

---

## Лета.

Эх ты, лета гарачае, бурнае!  
Ажыўляеш ты поле і луг.  
Люба, думкі пакінуўшы хмурныя,  
На сьвет выйсьці ды глянуць ва круг.

Шум стаіць над лясістай дуброваю,  
Быццам рада аб нечым ідзе;  
Рэчка, ў прысадзь схаваньшы альховую,  
Бурліць; рыбка плюскоча ў вадзе.

Ў збожжа ўсякае ніва прыбралася —  
Хараства там якога няма! —  
Як зялёны дыван, распласталася;  
Шопат нейкі плыве ад жытца.

Колас з коласам гутарку дзіўную  
Завялі, бы на хмары злуюць;  
Песьні жаваранкаў пераліўныя  
Замаркоцяцца, спаць не даюць.

А лагі, а гумнішчы, аселіцы?..  
Вось абняў, прытуліўся, ляжы...  
Хто з вас, хто ня любіці асьмеліцца  
Ўлетку сьвет ад мяжы да мяжы?..

Дай-жа, лета, мне веру магучую,  
Што калісь сваю долю найду,  
Дай мне песьні пець сілу жывучую,  
Дай працівіцца крыўдзе і злу!

---

## Сьпека.

Прыскам пылае і жарам,  
Жарам дрыжыць, зіхаціць,  
Якбы сьвет вечным пажарам  
Хоча абняць і спаліць.

Звугліла высі — загоны,  
Звугліла долы — лагі,  
Завалакла лес зялёны  
Ў чорныя дыму кругі.

Сьцежкі заслала агніцай —  
Белым пякучым пяском,  
Выссала рэчкі-крыніцы,  
Ў дно іх зірнула агнём.

Саванам бледна-замглёным  
Сьвета душу спавіла,  
Потам крывава-чырвоным  
Вочы зямлі заліла.

Крык-жальба вырвецца з губаў  
К сонцу з плакучых грудзей, —  
Сонца зіе загубай,  
Сонца сьмяецца, як зьмей.

---

## Заклятая кветка.

Чуць толькі Купальскае сьвята  
Надбліжыцца з ночкай сваей,  
Як папараць кветкай заклатай  
Чаруе няшчасных людзей...

З надзеяй, і верай, і сілай  
Зусюль, куды-б дзе ні зірнуць,  
Праз высі, даліны, магілы  
Па кветку бягуць і бягуць!

... Сава пая песню разлукі,  
Лапоча крыламі кажан, —  
Мільённыя цягнуцца рукі,  
Дзе дрэмле купальскі курган.

Тых радасьцю вочы сьмяюцца,  
Тым зрэнкі крывёй заліло;  
Піхаюцца, корчацца, б'юцца,  
Мяшаецца праўда і зло.

Пачнуцца галінкі хіліцца,  
Шасьцяць верасы пад нагой.  
Туж-туж ужо кветку схапіці!  
Сьцікаецца гэты і той —

Тыц — стой!.. Глядзяць зорніцы-сьведкі,  
Пявун адгукнуўся ў сяле —  
Ні ночкі Купальскай, ні кветкі!  
Усё затаілася ў мгле...

Залыпалі блудныя вочы,  
Мільёны уздохаў ляціць,  
Сава не заціхне — рагоча,  
Крыламі кажан шапаціць...

Сьлед костачкі сьцелюць — услалі,  
Здаецца, ўжо час аддыхнуць,  
Надойдзе-ж хай толькі Купальле —  
Мільёны па кветку бягуць!..

---

## На Купальле.

На Купальле на сьвятое  
Рві, матуля, зельле тое,  
Што ў нас папараць завецца!  
І шчасьлівым быць здаецца!

Як нарвеш яго даволі  
Ў цёмным лесе, ў чыстым полі, —  
Палажы за абразамі,  
Пасьвяньці сваймі сьлязамі...

Двойчы, тройчы — а крапліста —  
Зьлій сьлязою брыляньцістай  
І чакай з яго прыплоду  
Ад усходу да заходу...

Як узыдуць з зельля кветкі, —  
Будуць шчасьце меці дзеткі,  
Будзеш, маці, меці ў хаце  
Долю, згоду і багацьце!..



## Жніво.

Насьпелая постаць шчасьлівых пасеваў  
За вёскай, на сонным лясоў рубяжы,  
Зьсівелы ўжо колас схінула к мяжы  
У сумным шаптаньні: „Дзе, жнеі мае, вы?“

І жнеі зыйшліся. — Направа, налева,  
Кладучы ў снапы каласы-старажы,  
Зашасталі глуха сярпы, як нажы,  
Пад жніўныя вечна-старыя напевы.

Спагадная-нудная песня плыве,  
Губляючы ў пушчы свае пералівы,  
У шэлестах беллага коласа нівы.

Плыве гэта песня ка мне і заве,  
І ў сэрцы зьвініць, як каса у траве:  
„Ты так жа, брат, сееш... а дзе тваё жніва?“

## Адцьвітаньне.

Не шасьцяць каласы,  
Звон ня валіцца з касы,  
Не кладуцца ў стог пласты,  
Толькі сыплюцца лісты  
На яловыя кусты,  
На сухія верасы.

Ня іскрыцца небазор,  
Ня цьвіце трава-чабор,  
Ня цыгліць птушыны стан,  
Толькі поўзае туман,  
Вецер б'е ў нямы курган,  
Шапаціць імглісты бор.

Змога вольная снуе,  
Вочы ўставіўшы свае,  
То галубне, то пужне.  
Сэрца б'ецца у паўсьне,  
Думка сэрцу аб вясне  
Здрадны голас падае.

## На склоне лета.

Пусьцее поле, моўкне птушка,  
Скідае жоўты лісьць бяроза,  
Нямее песьня — весялушка,  
Ліюцца з неба каплі — сьлёзы.

У полі глуха вецер сьвішча  
І ў комін з шумам далятае.  
Ні то жыцьцё, ні пажарышча,  
Ні то пагібельнасьць якая!

А ў сэрцы, сэрцы неспакойным,  
Жаль так і ўеўся з пусткай гэтай;  
Снуюцца думы роем ройным.

О, як ты страшан мне, склон лета!  
Была вясна, і ўсё на сьвеце  
Жыло, цвіло — і вось ня стала...  
Няма вясны, заплач па леце;  
Нуда ва ўсім запанавала.

Такая-ж доля наша, людзі:  
Жыві ды пекайся ўсей сілай;  
Праходзяць годы, чахнуць грудзі,  
Бач, і дапекаўся магілы.

---

## З асеньніх напеваў.

1.

Кончыцца лета гарачае,  
Кончыцца воля — раздольле;  
Кветкамі лог не харошыцца,  
Збожжам ня хваліцца поле.  
Косы ня сьвішчуць сталёвыя  
Ў соннай траве сенажацяў,  
Серп на вайну ня йдзе з коласам,  
Песень, і тых ня чуваці.

Сонна адна адзінокаю  
Груша стаіць над мяжою, —  
Лісьце скідае пажоўклае,  
Сыпе асеньняй нудою.

Неба што дзень пахмурнейшае,  
Сонца што дзень на ім меней,  
Птушак заціхла чырыканьне,  
Нейкае ўкруг зьнемажэньне.

Вецер заводзе у коміне,  
Быццам жыцьцё сваё гане;  
Думы старыя, халодныя  
Сэрца пужаюць, як зданьні.

Так і ўцякаў бы ад гэтага  
Там гэт! за горы, за рэкі,  
Каб чалавек ды мог скрыціся  
Ад сваей долі навекі.

2.

Сьцелюцца цэлы дзень росы,  
Вечны цень сьпіць на зямлі,  
Бледныя сонцавы косы  
Выглянуць рэдка калі.

Здаля даносяцца шумы,  
Ў коміне шумы пяюць;  
Ціснуцца буднія думы,  
Сноў забыцьця не даюць.

Нейкая зводная сіла  
З выглядам вечна старым  
Вабіць здалёку магілай,  
Крыжам міргае сваім.

3.

Змоўклі лісьцястыя шэлесты,  
Гальлі худыя тырчаць,  
Мёртвыя дзе-ня-дзе верасты  
Зеленяй зводнай блішчаць.

Цягнуцца дрэвы расхутаны  
К небу з балотных нізін, —  
Корань, у жвіры заплутаны,  
Не адпускае галін.

Рогат зьвярыны пакоціцца  
Дзікім жаданьнем бяз слоў, —  
Пушча замрэ, закалоціцца,  
К воблакам цягнецца зноў.

## 4.

З гальных ліп і бяроз  
Лісты валяцца,  
Між павалаў і лоз  
Рассыпаюцца.

Шапацяць, шаласьцяць  
Залацістыя,  
Веткі ў неба глядзяць  
Пусталістыя.

Дачакаўшы вясны,  
Зноў ажыўляцца;  
Не паўстануць лісты,  
Што асыплюцца.

## 5.

Неба поўна сівых хмараў,  
Сьвет палощча дождж сьцюдзёны,  
Чорнай кучай на папары  
Чахнуць каўкі і вароны.

Сонца ўжо ніхто ня бача,  
Вецер вые, завывае;  
Восень стогне, восень плача,  
Думы сумам спавівае.

Ў маеі хаце у пахілай —  
І ня цёпла, і ня відна,  
Выглядае, як магіла,  
Выглядае неяк крыўдна.

І ў душы, хоць плач, як нудна,  
Гэтак цёмна, як і ў хаце;  
Ой, як нудна! сказаць трудна...  
Галасіў-бы, слаў пракляцьці.

Галасіў-бы, як галосе  
Вецер гэты, восень гэта,  
Каб аж рэха разьляглося,  
Гэт, на цэлае паўсьвета!

Каб ляцела, ня сьціхала  
Па шырокаму па полі,  
І ўсім чыста апявала  
Маю горкую нядолю.

У думах нявесела,  
Сэрца зжымаецца;  
Цёмная, золкая  
Восень збліжаецца.

Неба пакрылася  
Мглою, туманамі,  
Галкі уносяцца  
Панад курганамі.

Поле шырокае  
Пусткай абселася,  
Дуброва шумная  
З лісьцяў разьдзелася.

Імжыць сьцюдзёністы  
Дождж над зямелькаю,  
Сьвет пакрываючы  
Жаласьцяй нейкаю.

Людзі у курныя  
Хаткі пакрыліся, —  
Радасьць мінулася,  
Песьні забыліся.

Бабка старэнькая,  
Зможана мукамі,  
Казкі даўнейшыя  
Шэпча з унукамі.

Віхар у коміне  
Жутка заносіцца,  
То якбы жаліцца,  
То ў хату просіцца.

Ў думах нявесела,  
Сэрца зжымаецца,  
Цёмная, золкая  
Восень збліжаецца.

## Восень.

Ось і па леце... Нема яснай гожасьці;  
Восень запела пагудку сваю;  
Нудна, жаль нейкі адцьвіўшай прыгожасьці;  
Гіне ахвота к пацехам, к жыцьцю.  
Вока ня пасьвіцца зеленяй, коласам,  
Сэрцу раздольля, прывольля няма:  
Вецер заводзе нябожчыцкім голасам,  
Вые, рагоча, як ведзьма сама.  
Лісьце струпейшае з дрэў асыпаецца,  
Веткі шкілетами сталі бяз іх,  
Воўчыя зрэнькі між пнёў палыскаюцца,  
Птушчын і лопат, і шчэбет заціх.  
Неба адзелася цёмнымі хмарами,  
Сыпе сьцюдзёнай слатою, дажджом;  
Жоравы, гусі лятуць над папарамі...  
Цёмна, пагібельна, сьлёзна кругом.  
Штосьці трывожнае, зло-няпрыхільнае  
Сунецца з гэтай мярцьвячай глушы...  
Восень панурая, восень магільная!  
Страшна ты чуткаму сэрцу, душы.

## Зіма.

Было цёпла. У ваконцы  
Заглядала ясна сонца.  
Аж, ні села і ні пала,  
Зіма з сьнегам загуляла!  
Усю нашу старонку  
Спавіла, як у пялёнку, —  
Няма траўкі, няма кветак  
Пуста гэтак, мёртва гэтак!  
Сьціхла рэчка, як забіта,  
Пад шкляною лёду плітай;  
Лес пашумам не гамоне,  
Птушак песьнямі на звоне.

Век халодны без адмены  
Мароз стукае у сьцены,  
А ад сьнегу днём і ночай  
Іскры сыплюцца у вочы.  
Скрыпяць санкі на марозе  
Па высльізганай дарозе...  
Эй, каб шчаснай больш часінкі,  
Вось-бы зьлётаў да дзяўчынкі!..

## Сьнег.

Залегла, як пасьцель,  
Лебядзіная бель  
На загон, на курган.  
І кажан, і груган  
Занямеў не на сьмех:  
Гэта сьнег, толькі сьнег...

За старухай зямлёй  
Ты пасьцель, дружа мой,  
Узваліў на душу,  
Якбы крыж на мяжу,  
І ўжо рад не на сьмех:  
Гэта сьнег, толькі сьнег...

Думкі, сэрца, паглед  
Абліў лёд, скаваў лёд.  
Так спавіў, спавіў сам,  
Каб лягчэй было там,  
Дзе жыцьцё не на сьмех:  
Гэта сьнег, толькі сьнег...

Ты і жыў, і любіў,  
Ты ня ўмёр — і забыў,  
Каб нічога ня дбаць,  
Сьмела ў даль паглядаць,  
Быць самым не на сьмех...  
Гэта сьнег, толькі сьнег...

Хтось — сваяк, не сваяк —  
Як жыў, скончыўся так.  
Прагудзеў поп і звон,  
Ідзі з памяці вон:  
Бой за хлеб не на сьмех!  
Гэта сьнег, толькі сьнег...

Мо' і лёгкія дні...  
Не зачэпяць ані  
Ні бяда, ні нуда,  
Ні агонь, ні вада...  
Само шчасьце, сам сьмех!  
Гэта сьнег, толькі сьнег...



### III. ДЛЯ ЯЕ.

З зорак усходніх, заходніх, з бліскучай  
маланкі выткаў-бы шаты,  
З сонца і кветак-пралесак карону —  
вяночак зьвіў-бы Табе я.

З пальмаў, з цыпрысаў сьвятліцу ў цьвітучай,  
цяністай строіў-бы кнеі;  
Воблачак зьняў-бы на трон з небасклону,  
з-пад сонца пышны, багаты.

Шоў-бы ў палац панаваць з каралеўнай,  
царэўнай яснай тады я, —  
Славіць, шчасьлівіць сваю маладую,  
сьвятую песьняй няпетаі.

Сэрцавы струны зьвінелі-б нязьвеўна,  
павеўна гымны жывыя;  
Казку тварыў-бы з табой залатую —  
такую, як думка гэта.

## Не прасьпі...

Сьпі, дзяўчына, покуль сонца  
Не зайграла над хацінай;  
А як сонца на ваконца  
Бліскі кіне — ўстань, дзяўчына!

Ўстань, зьніміся, схамяніся,  
Ўмыйся сочнаю расою,  
Сэрцам к сонцу прытуліся,  
Ветру дай гуляць з касою!

Ў сонцы віся далей, вышай, —  
Паланей, красуй дзянінай,  
Ня пужаючыся крыжа,  
Сонцу роўная дзяўчына!

Заіскрыся кветкай белаю  
На зялёнай сенажаці;  
Кінь патолю думцы сьмелай,  
Пасмы радасьці сьнаваці...

Негаданай песьняй-казкай  
Разыграецца часіна...  
З сонцам, з сэрцам, з вечнай ласкаю  
Не прасьпі вясны, дзяўчына!..

---

## Як у лесе зацьвіталі...

Як у лесе зацьвіталі  
Ліпа ды каліна, —  
Залатыя сны сьнавалі  
Мы з табой, дзяўчына.

Калыхаліся, шумелі  
Вольныя бярозы,  
Шапацелі, шаласьцелі  
Трысьнягі ды лозы.

\*

Як у жыце наліліся  
Каласкі нагінна, —  
Сустрэліся, абняліся  
Мы з табой, дзяўчына.  
Мігацелі, зіхацелі  
У пракосах косы,  
Заміралі кветкі, зельле,  
Заміралі росы.

\*

Як дасьпела, счырванела  
Ягада - рабіна, —  
Ўвакруг глянулі нясьмела  
Мы з табой, дзяўчына.  
Верасы пад лісьцем спалі,  
Бор зялёны гнуўся,  
Недзе пелі ў цёмнай далі  
Журавы ды гусі...

---

## Песня.

Зайшло ўжо сонейка, цень лёг на гонейка,  
Ўецца туман сенажацяй;  
Выйдзі, дзяўчынка, выйдзі, галубка,  
Ў садзік ка мне пагуляці.

Хвілямі шывкімі ў цені пад ліпкамі  
Час нам праходзіці будзе;  
Бачыці будуць зоры і месяц,  
Бачыць ня будуць нас людзі.

Казкамі дзіўнымі будуць галінамі  
Ліпкі шумеці, дзівіцца,  
Будзе прыветліва пець салавейка,  
Буду — слугой, ты — царыцай.

Радасьцю, ўцехамі пад ліпак стрэхамі  
Будзе нам доля ў ноч гэту,  
Сэрцавы струны ўдарым каханьнем  
На зайздрасць цэламу сьвету.

Выйдзі-ж, дзяўчынка, выйдзі, галубка,  
Ў садзік ка мне пагуляці;  
Ўжо зайшло сонейка, цень лёг на гонейка,  
Ўецца туман сенажацяй.

---

## Л ю д к а.

Як Людкі ня бачу, —  
Ня міла мне жыць:  
І сохну, і плачу,  
І сон не бяжыць!

І хатка — ня міла,  
Ўрагамі — дружкі,  
І сьвет — як магіла,  
І ночкай дзянькі!

Як Людку угледзіў,  
Забыўся на ўсё! —  
І плач уцёк недзе,  
І раем жыцьцё!

Хоць поўна хмар неба, —  
Сьвет — яснасьць адна!  
Сам сыты бяз хлеба,  
Вясёлай душа!

Забыты ўсе болькі,  
Што ходзяць са мной, —  
Ўсё хочацца толькі  
Быць з Людкай-красой...

К ружовінькім шчочкам  
Губамі прыльнуць  
І песьню аб Людцы  
На ўвесь сьвет грывнуць!

Гривнуць, — прытуліцца  
Да белых грудзей,  
Упіцца, — забыцца  
На сьвет, на людзей!

---

## Мая дзяўчынка.

У дзяўчынкi, у княгiнi,  
Што падчас мне вочкам кiне, —  
Каласiсты вянок жыта —  
Коска жычкаю павiта;  
Пара пасымкаў мятлiчкi —  
Броўкi мiлыя ў сястрычкi;  
Дзьве пралескi — яе вочкi,  
Цi два ў збожжы васiлiчкi;  
Яе шчочкi — роўны ў сонцы  
Цьвету-рожы ля ваконца;  
Яе губкi — не калiнкi, —  
Проста сьпелыя малiнкi!  
Кветка-лiлiя з крынiцы —  
Шыйка гэтай чараўнiцы;  
Два букеты з незабудкi —  
Маладыя яе грудкi;  
Як хмялiчак небадыльны —  
Стан прытульны, перахiльны;  
Ручкi — хто зраўняўся з iмi!  
Так i шчасьце не абыме;  
Сэрца... Ўсюды за iм пойдзеш,  
Пекла, неба, — ўсё там знойдзеш...  
У дзяўчынкi, у княгiнi,  
Што падчас мне вочкам кiне.

## Жнея.

Як сама царыца  
Ў залатой кароне,  
Йдзе яна ў вяночку  
Памiж сьпелых гонi.  
З каласкоў вяночак —  
Моладасьцi сьведка —  
На ёй зiхацiцца,  
Як у садзе кветка.

На грудзёх шчасьлівых  
Каптанок ружовы,  
У руцэ сярпчак  
Зублены, сталёвы.

Вецер абнімае  
Стан яе дзявочы,  
Сонца ёй цалуе  
Шыю, твар і вочы.

Каласкі хінуцца  
Перад ёй паклонна,  
Дзівіцца ігруша  
На мяжы зялёнай.

А яна — царыца  
Весела, шчасьліва  
Карануе песьняй  
Залатое жніва.

Сьмела йдзе у сонцы,  
Ўся сама — як сонца,  
Гэта жнейка наша  
Ў нашай старонцы.

## Я хацеў-бы...

*Насьледаваньне з Асныка.*

Я хацеў-бы душу адшукаці такую  
І такое хацеў-бы я сэрца знайсці,  
Што са мной праз жыцьцёвую сьцежку блудную  
Захацела-б супольна і згодна ісьці.

Вочак пару хацеў-бы я мець прад сабою, —  
Як у ясныя зоры, ў якія-б глядзеў  
І забыўся-б, што ходзе маркотнасьць за мною,  
І забыўся-б, што крыўды цярплю ад людзей.

Адных губак хацеў-бы, што мне-б саладзілі  
Пацалункамі горкую долю маю,  
Што з-пад сэрца, з душы галасок-бы дабылі,  
І ўсяму падціналі, што ў жальбах пяю.

Я хацеў-бы найці ручак беленькіх двое,  
Што к сабе прыгарнулі-б, пясцілі мяне,  
Памаглі-б мне змагацца з чорнай нудою,  
А па сьмерці павекі закрылі-бы мне.

Я хацеў-бы сабе прыгалубіць дзяўчынку,  
Маю долю-нядолю дзяліці са мной,  
З сэрцам чыстым якую-б усякай часінкай  
Я любіў-бы, туліў і служыў-бы якой.

Аднаго толькі сэрца мне трэба, хачу я,  
І аднэй, што мяне-б зразумела, душы...  
Хачу мала, так мала, а доля ня чуе:  
Сіратой сам адзін я гібею ў глушы:

---

## Мая жонка.

Не хачу я жонкі  
Не з сваей старонкі,  
Як я — багацейшай,  
І як я — мудрэйшай.  
А вазьму такую,  
К якой любасьць чую,  
Што мяне палюбіць,  
Як сябе самую.

\*

Будзем з ёю жыці  
І долю хваліці,  
Весьці лад у хаце,  
Дзетак гадаваці.  
І так жыць па праве  
Ў добрай будзем славе,  
Покуль хаўтуроў нам  
Злая сьмерць ня справе.

## Да дзяўчынкі.

Ня чурайся, дзяўчынка-галубка, мяне!  
Пажалей, прыгалуб бедака-сірату:  
Збудзі сэрца, збудзі, — хай навек не засьне,  
Дабудзь песьню з душы, разгані цемнату.

Ня было мне пацех ад людзей, ад жыцьця,  
Не заглянула сонца у хату маю, —  
Віхры гналі-гулі без канца, бяз пуцьця,  
Ажно долю паганую кляў я сваю...

Ой, так шоў — так зыходзе мне год за гадком, —  
А ёсьць шчасьце, ах ёсьць на бяспутнай зямлі!  
Гэта шчасьце ў каханьні, ў змаганьні са злом —  
Дык хадзі-ж, не ўцякай — душу, сэрца вазьмі!

Ты і я удваіх станем сьмелай ступой  
Змагаць гора-бяду, паніжэньне і блуд,  
Жыць, любіць і цярпець, ненаглядка, з табой  
За нявольны свой край, за свой змучаны люд!

---

## Абнімі...

Абнімі ты мяне, маладая,  
Абніманьнем гарачым, агністым,  
Дый памчымся ад краю да краю  
Вольнай думкай па сьвеце цярыстым.  
    Ў дзень вясёлы мы сонцам пякучым  
    Заіскрымся ў нябесным прасторы,  
    З ветрам-сокалам душы заручым,  
    Ў пушчу-лес упляцём загаворы.  
Ўночы сумнаю зоркаю глянем  
На сады, на амшалыя хаты;  
Чары-сон навядзём заклінаньнем,  
Вышлем росы брылянтныя ў сваты.



Узалоцімся ў сьветлыя сьлёзы,  
Ў сьлёзы-іскры забраных загонаў;  
Сьнегам-пухам зардзімся ў марозы,  
Ўлетку кветкай зайграем чырвонай.  
Адну песьню дзень, ночка хай грае  
Нам, сіротам, на сьвеце цярністым...  
Абнімі ты мяне, маладая,  
Абніманьнем гарачым, агністым.

---

## Перад ночкай.

Зьмеркла. Цёмнасьць агні пале  
Ў зорак грамадзе:  
Тайнасьць жудкая — гэт, здаля  
Ў сьвет ідзе, ідзе.

Дагарэла ўжо лучынка,  
Спачываці час!  
„Добрай ночы“ сьпей, дзяўчынка,  
Сьпей хоць раз, хоць раз!

Запей нотаі, сэрцу блізкай,  
А долі маей,  
Быццам маці над калыскай,  
Ты запей, запей!

Пей пацехаі, пей разгульна,  
Душы ня скупі;  
Мае думкі, жаль няўтульны  
Ты прысьпі, прысьпі!

Сьпеўшы песьню, ўціхамоўку,  
Бяз трывог ані —  
На плячо мне зьвесь галоўку  
І засьні, засьні!

Цемнатоі нас ночка скрые  
Ад злосьці людзкай;  
Будзем сьніці залатыя  
Сны з табой, з табой!..

## Па захадзе...

Мой міленькі прышоў ка мне  
Па захадзе ўжо сонца,  
І ціха ў цёмнай цішыне  
Пастукаўся ў ваконца.

Заныла сэрцайка маё,  
Як гэтае пачула;  
Сваё зьняла я акрыцьцё,  
І на зямлю ступнула.

У кашулі вышла я на двор  
Да любага з сьвятліцы,  
А неба рдзела ўжо ад зор,  
Шумеў лес над крыніцай.

Шлі ветры: пелі пра красу,  
Хісталі стан, любыя,  
І распляталі мне касу,  
І шчакаталі шыю.

На прызьбе селі мы ўдваіх —  
І моўчкі паглядалі,  
Як цені з хат і пунь сівых  
То ніклі, то ўставалі.

Мяне к сабе ён прыціскаў,  
К грудзі туліўся белаі,  
Глядзеў у вочы, уздыхаў,  
І штось шаптаў нясьмела.

Сьляза жывая за сьлязой  
З маіх зраніц сплывала,  
Ў вадно мяшалася з расой,  
Што на пяску ляжала.

А ночка пела з бліскам зор  
Нам сьмелы гымн каханья,  
Сьмяяўся, плакаў сіні бор  
Да самага сьвітанья.

І мілы выйшаў ад мяне,  
Адзін пашоў к пагонцы,  
А ўсьлед за ім у цішыне  
Ўзыходзіла ўжо сонца...

## З недацьветаў.

Зелянелі лагі,  
Зацьвіталі сады, —  
З маладою сваей  
Я спаткаўся тады.

Вецер косы яе  
Расплятаў, спавіваў,  
Прыпадаў да грудзей,  
Калыхаў, напяваў...

Абняліся мы з ёй,  
Божым сном паплылі  
Ў даль да сонца ўдваіх  
Па зялёнай зямлі,

Па квяцістым пуці,  
Паласой залатой,  
Ў даль да сонца ўдваіх  
За адно з яснатой...

Пад агністай зарой,  
Над сівым курганом  
Заручаліся з ёй  
Туманом і агнём...

Аж нязьменная ноч  
Наплыла, апляла,  
Непраходнай сьцяной  
Паміж намі лягла:

Маладую маю  
Разлучылі са мной...

.....  
Так расстаўся навек  
Я з сваею вясной.

---

## Ці ты чуеш?..

Ці ты чуеш, дзяўчынка,  
Як трасецца хацінка,  
Як вятрыска скуголе,  
Шум нясе нейкі з поля?

Ці, пачуўшы, пазнала,  
Што ўсё гэта нагнала  
Табе ў сэрца са сьвету, —  
Ці адчула ўсё гэта?...

Гэта восень заводзе,  
Сьлёзы лье ў непагодзе  
Над табой, нада мною,  
Над няшчаснай зямлёю.

Ня пужайся-ж ты крыкаў  
Непагоды вялікай...  
Нас Бог крыўдзе з людзьмі, —  
Восень плача над намі.

---

## З табою...

З табою спаткаліся ў лесе:  
Багун і чарнобель к нам слаўся:  
Сьмяяўся пушчар, а у сьмесе  
За ценом цень новы сьнаваўся.

За намі, прад намі сьнавалі  
Павучныя, бледныя цені, —  
Мяне у палац зазывалі,  
Цябе у сьвятыя прадсені.

Сьвятая пасьцель небасхілу  
Крывавай імглою заплывала,  
Пасад заручальны магілай  
Пуціна сьляпая хавала.

Пуціна была, мы і тую  
Згубілі, як лепей — ня зналі:  
Ці маем шукаці старую,  
Ці к новай блукаціся далей?

---

## Заручыны.

Далёкай, нялёгкай сыцяганы хадзьбой,  
Пад хвойкай высокай мы селі з табой,  
Як цар і царыца;  
Шурпаты ня жаты сох верас ля ног,  
Спаў белы сплясьнелы пад шышкамі мох,  
Над цёмнай крыніцай.

На сучча плятуча паўзла дзермяза,  
Блішчэла нясьмела раса, як сьляза,  
На лісьцях лазовых;  
Каронай зялёнай дзед-бор патрасаў,  
І шумам задумам законы пісаў  
Ў нягаданных словах.

Нам моўча, як ночай, мігцелі агні,  
Падгалеі міргалі абгніўшыя пні,  
Як варта на стражы,  
І ціха суліхай сыцікаўся, плыў цень,  
За горы, за моры адходзіў наш дзень,  
Мінуты ўжо важыў.

Ўжо клаўся на часе мрок сумна нямы,  
І поўнач на помач, палохаці сны,  
Нязначна падклікаў.  
З-пад сосны выноснай ты ўстала, я ўстаў...  
Над намі сукамі шум-бор хахатаў  
Бяз памяці, дзіка...

---

## Доўгажданая.

Ты прышла ка мне тады,  
Як зьвінелі халады,  
Як стагнаў яловы плот,  
Хохлік бегаў ля варот.

І сагрэла ты мяне  
Ў палуцьме, у палусьне;  
Паня ты была, я — пан...  
Посьле зноў зацьвіў курган.

Ад мяне пашла тады,  
Падганялі халады,  
Скрыпам выў яловы плот,  
Хохлік бегаў ля варот.

---

## Ты прыдзі...

Ты прыдзі ка мне вясною,  
Кветкаю прыдзі;  
Зацьвіці красой са мною,  
Думку разбудзі...

Ты прыдзі ка мне улетку,  
Коласам прыдзі;  
Песьняй жніўнай на палетку  
Думку салатзі...

Ты прыдзі ка мне зімою,  
Сонейкам прыдзі;  
Даўнай казкай залатою  
Думку абудзі...

Ты прыдзі ка мне у восень,  
Зоркаю прыдзі;  
Ў сьвет далёкі з шумаў сосен  
Думку павядзі...

Ты прыдзі і на магілкі,  
Кветкаю прыдзі;  
Белай ручкай клён няхілкі  
Шчыра пасадзі...

.....  
Ты прыдзі...

---

## Над ракою ў спакою.

Над ракою ў спакою  
Зацьвітала каліна;  
У сяле за ракою  
Вырастала дзяўчына.

Да зялёнай каліны  
Прылятала зязюля;  
Да дзяўчыны-маліны  
Удаваўся Януля.

Над ракой, дзе каліна,  
Сенажаць церабілі;  
У сяле, дзе хлапчына,  
У паход затрубілі.

Перастала каліна  
У цвяточкі ўбірацца;  
Перастала дзяўчына  
З ненаглядным страчацца.

Бедавала зязюля,  
Што каліны ня стала;  
Бедавала матуля,  
Што дзяўчына ўсыхала.

Па рацэ гналі хвалі  
Ў даль галіны каліны;  
Людзі ў рэчцы шукалі  
Самагубкі - дзяўчыны...

Над ракою ў спакою  
Зацьвіла зноў каліна,  
А ў зямельцы пад ёю  
Спала наша дзяўчына.

---

## Як у повесьці.

Шлях. Каля шляху лес хілкі.  
Вёска, дзе лес, і магілкі;  
Ў вёсцы — з сьвятліцай хаціна,  
Ў хаце — з бабуляй дзяўчына.

Там-жа паблізку стаяла  
Гэткая-ж хатка бязмала, —  
Хлопец у хаце жыў з дзедам,  
Быў тэй дзяўчыны суседам.

Звалі дзяўчыну Маланкай,  
Хлопца, чуў, клікалі Янкай;  
Зналіся змалку абое,  
Зналі і сее, і тое.

Кожны год, цёплай вясною,  
Ў поле шоў Янка з сахою;  
Кужаль Маланка снавала,  
Цэўкі сукала і ткала.

Ўлетку кляпаў хлопец коску, —  
Шоў луг касіці за вёску;  
Сена дзяўчына сушыла,  
Ніўку жаць потым хадзіла.

Жыта ляшыў ён у восень,  
Або лучыну біў з сосен;  
Шла яна бульбу капаці,  
Ці лён часала у хаце.

Сані ён ладзіў зімою,  
Ехаў ці йшоў ў лес з пілою;  
Часам яна ў лес хадзіла,  
Ці на таку малаціла.

Далей, ня так ужо далей:  
Янку кудысьці пазвалі,  
Там пасадзілі за штосьці,  
Не адпусьцілі і ў госьці.

Болей яго я ня бачыў;  
Чуў, што ня вельмі там скача, —  
Нешта капае, валоча,  
Ждучы ўсё сонейка ўночы.

Ну, а дзяўчына?.. Э, што там!  
Збаю калісь аб ёй потым...  
Людзі-ж казалі, што Янка  
Вельмі любіўся з Маланкай.



## Дзяўчынка і вянок.

Сонца ўтульна пазірала,  
Птушкі пелі на ўсе тоны;  
Кветкі дзеўчынка зрывала  
Ля дубровы, ля зялёнай:

Заплятала у вяночак,  
Прымярала на галоўцы;  
Радасьць біла з яе вочак:  
Ёй спрыялі кветкі, сонца.

Чуць вяночак не гатовы —  
Не хватала аднэй кветкі...  
Вышаў хлопец з тэй дубровы,  
Хлопец пекны, стройны гэткі.

Удваёчку ўжо шукаюць  
Кветкі ў буйнай сенажаці,  
Толькі, дзе найсьці ня знаюць...  
Сталі ў вочы заглядаці.

Так хадзілі ўсё далінкай;  
Сонца з імі ўсьлед хадзіла,  
Аж вяночак свой дзяўчынка  
Недзе ў лузе загубіла.

Клопат... Бедная ня знае,  
Ці ёй плакаць, ці сьмяцца?  
Кветкі ўпрочках, — хлопца мае...  
Надало-ж так памяняцца!

Ходзе, траўкі не зачэпе...  
За вянок — дзяцюк прыгожы;  
А што горай? а што лепей?  
Бабка на-двае варожа.

---

## Ястраб.

Дзе голуб з галубкай варкуе, сядзіць,  
З-пад неба хмурлівага ястраб ляціць, —  
І кіпці запусьце ў галубку ён сьмела,  
І выгрызе сэрца, і кроў высьсе з цела.

Дзе шчыра дзяўчынку дзяцюк палюбіў, —  
Прышоў стары зводнік, дзяўчынку адбіў;  
Як ястраб з галубкай, так цешыцца ўволю,  
Паганячы славу — дзявочую долю.  
Няма ўжо галубкі, прыўныў галубок,  
Сядзіць, не варкуе; як мёртвы, замоўк:  
Па любай сваей у вялікай жалобе,  
Чакае, аж ястраб і з ім тое зробі.  
Няма ўжо дзяўчынкi; сум хлоцца гняце,  
У сэрцы глухі жаль, як рана, цвіце;  
Дзе пойдзе, дзе гляне, стогн рвецца напрасны:  
Адзін ты, адзін, небарача няшчасны!  
Галубкіны косьці разьвеяла бура,  
К другой свае вочы стары зводнік жмура,  
Галуб-жа, дзяўчынка і хлопец, як дзеці,  
Бядуюць, што ястрабаў шмат так на сьвеце,

## Хмарка і Маладзiк.

Над задумаю ніў  
Маладзiк бледны плыў,  
Дзiваваўся з жыцьця,  
Што ўнізе бяз пуцьця  
Спала сном няжывым.  
Хмарка свой бледны лiк,  
Дзе лунаў маладзiк,  
Цiхавейна ўзьняла,  
Шопат-сказ павяла  
Так з суседам сваiм:  
— Маладзенькі ты мой,  
Абнiмiся са мной, —  
Паплывём, паляцiм,  
Каб было абаiм  
Вольна, весела нам!  
Будзем ценi снаваць,  
Бледнатоi спавiваць  
Мёртва-сьпячну зямлю,  
З ёй заводзiць гульню —  
Сеяць сум тут i там.

З вутлых сетак, як цін,  
Я сплялася з краплін,  
І мяне — сірату,  
Як пыву ў высату,  
    Страшыць сонца ня раз.  
А ты лепшай душы,  
Жаль ка мне акажы;  
Буду цешыць цябе  
Я ва ўсякай журбе, —  
    Дык прымі ў добры час...

Маладзік зьвесялеў,  
Падмігнуў ціха ей:  
— Маладая мая,  
Выглядаў цябе я  
    Ўжо даўно ў вышыне.  
Я тут — сам — адзінок,  
Якбы той каласок,  
А ты, хмарка-імгла,  
Мне нуду разьвяла, —  
    Прытуліся-ж ка мне...

Ты — царыца, я цар...  
На зямлі молад, стар  
З-пад наплеценых пут  
Нам завідаваць тут  
    Будзе з века у век.  
Мы і ночкай, і днём  
То ўспывём, то спывём  
Вольна так, згодна так,  
І ўжо волі ніяк  
    Не дадзім мы на зьдзек.

.....  
Абняліся яны,  
Як вясеньнія сны,  
І гуляюць адны  
Ад вясны да вясны  
    На сум вечны людзям.

Цені-сеткі снуюць,  
Песьню-змову пяюць:  
— Папływём, паляцім,  
Каб было абаім  
Вольна, весела нам!..

---

## Русалка.

Дайце галінку, дайце павесіцца  
Гэтай русалцы, гэтай дзяўчыне!  
Вы яе гналі, вы яе мучылі,  
Дайце-ж хоць сьцежку беднай к галіне!  
Дайце, як сьледна, з ветрам нацешыцца  
Вольна, прывольна ў тайнай мясьціне;  
Стуль, каб ёй болей не надакучылі,  
Скоча з галіны, скрыецца ў ціне.  
Ў ціне, як бледны месяц засьвеціцца,  
Будзе русалка плаваць, круціцца;  
К ёй вадзянік там збліжыцца сватацца,  
Выйдзе і сядзе з ёй над крыніцай.  
І лесавік к ім выпаўзе братацца  
З пушчы махнатай, сам весь кудлаты.  
Шлюб неразлучны дасьць ім, малодзенькім;  
Зграе вяселье вецер крылаты.  
Пойдзе гульня ў іх мёдам салодзенькім,  
Разьвесяляцца, чары завесяць;  
Вецер, лясун, русалка з вадзянікам,  
Пушча, крыніца, ночка і месяц  
Казку аставяць дзіўную згнаньнікам,  
Страх баязьлівым кожны з іх кіне;  
Сум маўчалівы там раскудзесіцца,  
Песьню аб гэтай зложыць мясьціне.

.....  
Дайце-ж галінку, дайце павесіцца  
Гэтай русалцы, гэтай дзяўчыне!..

---

#### IV. НАША ВЁСКА.

1.

Горы ды каменьне,  
Вузкія палоскі:  
Гэта наша поле,  
Поле нашай вёскі.

Курныя ваконцы —  
Каб сьвятла хоць трошкі:  
Гэта нашы хаты,  
Хаты нашай вёскі.

Лапці ды сярмягі —  
Як абраз ня боскі:  
Гэта нашы людзі,  
Людзі нашай вёскі.

Карчмы ды вастрогі,  
Крыжыкі, бярозкі;  
Гэта наша доля,  
Доля нашай вёскі.

2.

Вёска, о ціхая вёска мая,  
Колькі ты зносіш няшчасьцяў,  
Колькі бед зносіць сямейка твая,  
Колькі дарэмных напасьцяў!

Цёмныя ночы абселі цябе,  
Скрылі дарожкі-пуціны,  
Марная ўрода па ўсякай сяўбе,  
Крывы, убогі хаціны.

Летам труд цяжкі, хваробы ў зіму;  
Родзіць магіла магілу;  
З сьвечкай прайдзі, страсяні старану:  
Смокча бясхлебіца сілу.

Мучышся, вёска, няпраўдай старой...  
Рукі працягнеш з надзеяй:  
Неба заплача халоднай слатой,  
Вецер уздохі разьвее.

Вецер і моц, знаць, табе прынясе  
З песьняй магучай, як воля,  
Што перастоіш палацы ты ўсе,  
Станеш да бою з нядоляй.

### 3.

Там, за лесам-борам,  
На апецы боскай,  
Як нядолі сьведка,  
Села наша вёска.

Ёй няма спачынку,  
Ёй няма пацехі,  
Крыша, ломе вецер  
І платы, і стрэхі.

А хоць і няўдала  
Выглядаюць хаты,  
Ходзяць к ёй у госьці  
Бедны і багаты.

І ўсё-б чыста з вёскі,  
Што маглі, забралі,  
А што-ж далі вёсцы?  
Гэй! скажы, што далі?

Далі тую долю,  
Што ўсе праклінаюць,  
Далі тую волю,  
Што ў няволі маюць...

## Мужык. \*)

Што я мужык, усе тут знаюць,  
І як ёсьць гэты сьвет вялік,  
З мяне сьмяюцца, пагарджаюць, —  
Бо я мужык, дурны мужык.

Чытаць, пісаць я ня умею,  
Ня ходзе гладка мой язык,  
Бо толькі вечна ару, сею, —  
Бо я мужык, дурны мужык.

Бо з працы хлеб свой дабываю,  
Бо зношу лаянку і крык,  
І сьвята рэдка калі знаю, —  
Бо я мужык, дурны мужык.

Галеюць дзеці век бяз хлеба,  
Падзёрты жончын чаравік,  
Ня маю грошы на патрэбу, —  
Бо я мужык, дурны мужык.

Заліты потам горкім вочы;  
Ці я малы, ці я старык, —  
Працую, як той вол рабочы, —  
Бо я мужык, дурны мужык.

Як хвор ды бедзен — сам бяруся  
Лячыць сябе: я чараўнік!  
Бо я бяз доктара лячуся, —  
Бо я мужык, дурны мужык.

Што голы я, павінен згінуць,  
Як той у лесе чашчавік,  
І, як сабака, сьвет пакінуць, —  
Бо я мужык, дурны мужык,

Але, хоць колькі жыць тут буду,  
Як будзе век тут мой вялік,  
Ніколі, браткі, не забуду,  
Што чалавек я, хоць мужык.

\*) Верш гэты быў надрукованы ў менскай расейскай газэце „Сьверо-Западный Край“, 15/V, 1905 г., № 746. Гэта першы мой выступ у беларускай літаратуры. Аўтор.

І кожны, хто мяне спытае,  
Пачуе толькі адзін крык,  
Што хоць мной кожны пагарджае,  
Я буду жыць! — бо я мужык!

## Аб мужыцкай долі.

1.

Дайце скрыпку мне маю,  
Дайце мне мой смык!  
Я зайграю, запяю,  
Як жыве мужык.  
Глянь: вялікае сяло —  
Ветрам хоць разьвей,  
Завяло-ж там, завяло  
Бяздольле людзей!  
Бачыш, быццам чалавек,  
Векам малады:  
Сьлёзы лезуць з-пад павек,  
Гнецца ад бяды.  
Сіла згублена ў палёх,  
Зышла ні за грош,  
Дыхавіца у грудзёх,  
У каленях дрож.  
Колькі слава і рука  
За жыцьцё цярпіць!  
Адно доля бедака  
Сном вячыстым сьпіць.  
За ўсю працу, за ўвесь труд,  
Зьвярнуцца к каму?  
Камень голы там і тут  
Платаю яму.  
Летам выездабе ў пот  
Мачыху - зямлю, —  
Ў восень схопе недарод  
За работу ўсю.



Зімой — холадам з сям'ёй  
Воўкам завядзе,  
На паліцу зуб вясной  
З голаду кладзе.  
Так ідзе за годам год,  
І не паглядзіш —  
Ачапіў Мікіту звод,  
Лёг пад белы крыж.

2.

Кепска жыці! дый што зробіш?  
Цярпець мусіш як-нібудзь,  
Грош заробіш, два праробіш,  
Кроў, пот, сьлёзы век цякуць.  
Няма ботаў — лапці носіш,  
Абы толькі стала лык;  
Штось украдзеш, штось заробіш,  
Вось і сыт я, гад, мужык.  
Ў тры пагібелі гну сьпіну  
Перад тым, хто сьсе мой пот;  
Скажаш праўду: як скаціну,  
Цябе злаюць на ўвесь род.  
Цэлы век без перарыву  
Гараваў, ракой пот цёк,  
І вось, дайцеся ўсе дзіву —  
Я ад беднасьці ня ўцёк.  
Голы, босы хадзіў дзіцем, —  
Цяпер стар, і ўсё-ж ня ўскрос:  
Паглядзіце, пасудзіце —  
Я так сама гол і бос.  
Скора з чэрвямі сам-на-сам  
Сьмерць папрэ жыць бедака,  
Вы-ж ці глянулі хто часам  
На магілу мужыка?  
Варта глянуць: крыж яловы  
Пахіліўся, мохам зрос;  
Насып, знаць, калісь дзярновы,  
Дажджавы ручай разьнёс.

Замест ружаў, георгіняў —  
Крапіва, лаза, палын,  
А пад імі ў дамавіне  
Ляжу я — нядолі сын.

Спачываю пазабыты

І чужымі, і сваймі...

О, цяпер адзет і сыты!

Жыў з зямлі і сьпі ў зямлі.

Над мной восеньню слатлівай

Ды зімоваю парой

Гудзіць вецер жаласьліва

Песьняй гораснай такой.

Вецер сьвішча, вецер стогне,

Жальбы шле ў выцьці дзіком;—

Можа сэрца чыё дрогне

І ўздыхне над мужыком.

3.

Сагнуўшы плечы ў крук,

Араў зямлю Паўлюк,

Як чорны вол варочаў,

А з дня ў дзень, з году ў год

За плот шоў ўвесь прыплод,

Сам днём блудзіў, як ночай.

Так вышла ўся моц з жыл, —

Араць ня стала сіл,

Настаў канец дакукі...

З касою сьмерць прышла,

З сабой весьць прынясла:

Пара складаці рукі!

Ўзяў шлюб з зямлёй Паўлюк,

Ня гне ўжо плечы ў крук,

Быдлём ня чэзьне болей.

Памёр, і не спазнаў,

Што на чужых араў

Ўвесь век чужбе поле.

## 4.

За сахой, бараной,  
 За сярпом і касой  
 З дня на дзень, з году ў год  
 Сьлёзы, пот лье народ,  
 А за гэта за ўсё  
 Што-ж дабыў за жыцьцё?  
 Гэй, го-го! Гэй, го-го!  
 Мы жывём і пяём,  
 Хлеб наш людзі ядуць,  
 Мы-ж мякіну жуём!...

З тапаром і пілой  
 Маразянай зімой  
 З дня на дзень, з году ў год  
 Шуркі ставіць народ,  
 А за гэта за ўсё  
 Што-ж дабыў за жыцьцё?  
 Гэй, го-го! Гэй, го-го!  
 Мы жывём і пяём,  
 Аграваем другіх,  
 Самі холад клянём!..

На палац, на пакой  
 На сьпіне на худой  
 З дня на дзень, з году ў год  
 Бэлькі носіць народ,  
 А за гэта за ўсё  
 Што здабыў за жыцьцё?  
 Гэй, го-го! Гэй, го-го!  
 Мы жывём і пяём,  
 Домы ставім людзям,  
 Самі мром пад вуглом!..

## 5:

Як выйду за хату  
 На траву-лагі,  
 А што-ж касіць буду,  
 Божа дарагі?  
 Ой лю-лі, лю-лі,  
 Што-ж буду касіць?..

Туды-сюды, сям-там —  
Сьмех казаці людзям:  
Сівец, аер, куп'ё, —  
Вось і ўсё, вось і ўсё!

\*

Як выйду за хату,  
Дзе дабро — шнурок,  
А што буду жаць я,  
Зьбіраць, везьці ў ток?  
Ой лю-лі, лю-лі,  
Што-ж буду зьбіраць?  
Туды-сюды, сям-там —  
Сьмех казаці людзям:  
Мятлу, гірсу, званец, —  
Вось і ўсё, і канец!

\*

Як выйду за хату,  
Бор шуміць, п'яе...  
А што-ж буду сеч я,  
Дзе хвойкі мае?  
Ой лю-лі, лю-лі,  
Дзе дровы, бярно?  
Туды-сюды, сям-там —  
Сьмех казаці людзям:  
Лаза, корчык, гнільлэ, —  
Вось і ўсё, вось і ўсё!

\*

Як выйду за хату,  
Дарога ідзе,  
А куды-ж, кудою  
Мяне павядзе?  
Ой лю-лі, лю-лі,  
Куды-ж завядзе?  
Туды-сюды, сям-там, —  
Сьмех казаці людзям:  
У вастрог, у карчму, —  
Вось і ўсё усяму!..

Эх, дзяцюк, хама ўнук,  
 Сын бяды і працы,  
 Чаго прэш, як сьляпы,  
 Ў панскія палацы?  
 Ці там сват, ці камрат,  
 Ці брат, ці сястрычка?  
 Ці цябе вабе там  
 Панна-белалічка?  
 Ці табе па арбе,  
 Трудох, потам зьлітых,  
 Весялей, шчасьлівей  
 Між паноў, між сытых?  
 А мо' дзе на куце  
 Разам там саджаюць,  
 І віном дарагім  
 Частуюць, прымаюць?..  
 Эх, Арцём! ня твой дом —  
 Панскія парогі,  
 Не твае там дружкі,  
 Мой ты браце ўбогі.  
 Бач, стаіш і дрыжыш  
 З шапкаю ў парозе —  
 Вось якраз, як зімой  
 З дрэвам на марозе.  
 А во, глянь, лепей стань,  
 Кланяйся здалёку:  
 К табе аж пад парог  
 Нясе чарку лёкай.  
 Трэба піць, закусіць  
 Недаежай панскай,  
 У руку цмакануць  
 За прывет, за ласку.  
 А вун дзе панна йдзе, —  
 Якія, ах, шаты!  
 Што глядзіш? — у яе  
 Ёсьць паніч багаты.  
 Як там ёсьць, ты ўсё-ж госьць,—  
 Думай і аб хаце...

Вось сабак дворных дзе  
Не спаткай, мой браце.  
Ну, пайшоў ты дамоў  
Ня званы, ня сланы,  
Са сьлязой пад брывёй,  
Ня сыты, ня п'яны.  
Знаць, ня так, небарак,  
Думаў разгасьціцца:  
За сталом з багачом  
Піці, весяліцца.  
Што-ж рабіць? трэба жыць...  
Слухай долі-маткі,  
І паном ня хлюсьці,  
Пільнуй сваей хаткі.  
Цемнаце, беднаце  
Палац не стаўляўся:  
Не такі ў ім народ,  
Каб на рэчы знаўся.  
Вер, ня вер, як ня мер,  
Мой гаротны браце, —  
Дзе радзіўся, дзе ўзрос —  
Трэба і ўміраці.

7.

Сажань шырынёю  
Надзельны шнурок...  
Пустыня, бяз гною,  
Каменьне, пясок...  
Пад сьнегам адпрэла  
Жытцо за зіму;  
Прыхваціла, зьела  
Сьпека ярыну.  
Бульба — як арэхі,  
Як цьвек — бурачок...  
— Вось скарбы, пацехі  
Твае, мужычок!  
Багаты будзь з нівы,  
Ўвесь чынш заплаці;  
Будзь весел, шчасьлівы,  
Ня пій, не крадзі!

Жый згодна з усімі  
І Бога хвалі,  
Ня крычы з другімі:  
„Свабоды! Зямлі!“

8.

На што хлеб, на што багацьце,  
Калі нам мякіны хваце?  
На што боты, чаравікі,  
Калі ёсьць лаза і лыкі?  
На што век зямлі хацеці?  
Памром—сажань будзем меці!  
На што новыя нам хаты?  
Казна, двор і так багаты.  
На што сьвет навукі шчаснай,  
Калі сьлёзы сьвецяць ясна?  
На што лек на гора болькі,  
Калі маем манаполькі?  
На што знаці ўсяго многа?  
І так трапім да вастрога!..

---

## На прадвесні.

...І сівер ледзь хаткі ня зьверне,  
І сьнегу ані ня ўбывае,  
А тут у сьвіронку — ні зерня,  
Апошняя бульба ўцякае! —  
І сена няма ад Грамніцаў,  
Саломкі тэй зараз ня хваце;  
Кабылка падбегчы баіцца,  
Кароўка ня хоча ўставаці.  
Даведаўся ў двор і да сына —  
Ня служцы куток свой карміці!  
І больш не даюць з магазына,  
Няма дзе рубля зарабіці..  
Ня лёгка на сэрцы, ня лёгка!  
Дум чорных ня збыцца дзень цэлы..  
А так яшчэ траўка далёка,  
Калі-ж і той колас насьпелы?!

## Аратаму.

Ну, годзе ўжо спаці! глянь: сьветла ўжо ў хаце,  
Вясна заглядае ў вакно;  
Ўжо птушка сьвяргоча, ўжо лісьцік шапоча,  
Цябе „шнур“ чакае даўно.

Хай сошка крывая, кабылка худая  
І ты сам, крывы і худы,  
Пацягнуцца ў поле, на тое прывольле,  
На тыя працзедаў сьляды.

Ты—пан, ты—багаты, ты—сіла, араты!  
Ты ў крыўду ня даўся-б другім:  
Знай, шмат каму трэба з тваея працы хлеба,  
Дый сам ты галодзен зусім...

Дык выпрамя-ж крошку, дый жыва за сошку,  
Ды ў поле — к вялікай арбе!  
Бач, можа і долю ў няўродлівым полю  
Ты выарыш, братка, сабе...

Хай злыдні над намі скрыгочуць зубамі —  
Любі сваю ніву, свой край,  
І, колькі ёсьць сілы, да самай магілы  
Ары, барануй, засявай!..

## Араты.

Цягнецца араты  
За сахой крывой;  
Конік сьлепаваты  
Трасе галавой.

Бражджыць, скача сошка,  
То на пень, то з пня...  
Цяжанькая ношка,  
Араты, твая!



Стаў з трудоў гарбаты,  
Хоць яшчэ ня стар,  
Падбел пабіў пяты,  
Загарэў ўвесь твар.

І ногі, і рукі  
Крывыя дрыжаць;  
З якой, ах, прынукі  
Мусіш гараваць?

Што цябе ганяе  
Так трудзіцца век:  
Ці доля такая,  
Ці зьвер-чалавек?

Ну, ідзі, араты,  
Гэй, далей ідзі!  
Шнурок вузкаваты  
Ары, не глядзі.

Ў сыру землю прутка  
Сошку закладай,  
Каня пугай хутка  
Гані, паганяй.

Скібіну ў скібіну,  
Загон у загон,  
Вылі дзесяціну,  
Ня лічы варон!

За кожным зваротам  
Баразну ральлі  
Палівай ты потам,  
Сьлязіной палі.

Змогся. Час прысесьці,  
Аддыхнуць, дружок...  
Нясе жонка есьці  
Цэлы спарышок.

Ну што, баба, гэта  
Хлеба не нясеш?...  
Ці-ж на то ўсё лета  
Араты, арэш?

Ці-ж на тое трэба  
Ліці табе пот,  
Каб есьці бяз хлеба  
Лебяду, асот?

Ці-ж на тое ў полі,  
Хоць душой замры,  
Б'ешся без патолі  
З зары да зары?

Доля твая, доля!  
Дзе-ж яна расла?  
На чыстае поле  
Хіба уцякла!

Ой ты, мой араты,  
Хмары ты хмурней:  
З цябе сьвет багаты;  
Ты-ж усіх бядней...

---

## Касцом.

Дзе вы, брацьці ўдальцы, дзе вы, хлопцы-касцы?  
Гэй, дакуль на вас трэба чакаць?  
Час вам косы кляпаць, час вам на сенажаць —  
Час вам сілу сваю паказаць!

Пакуль згіне раса, хай засьвішча каса,  
Няхай вале ў пракосы траву;  
Няхай прыдзе канец на сівец, на званец, —  
Хай пазнаюць усе грамаду!

Сонца паліць агнём, пот ліецца цурком...  
Гэй, прывыклі да гэтага вы!  
Як вы толькі ўзрасьлі, к працы цяжкай ішлі,  
І ніхто не жалеў вас ані!

Пот ліецца цурком, — абмахні рукавом  
Дый касой замахай весялей,  
І з упаўшай грудзі песьню сьлёз завядзі;  
Песьню родную долі сваей!

Песьню пей і касі, пакуль ясныя дні,  
Пакуль хмараў на небе няма;  
Зямля, плуг і каса — гэта наша краса,  
Гэта наша пацеха адна!..

---

## На сенажаці.

Чуць на небе зара  
Занімаецца,  
Ў курнай хаце мужык  
Падымаецца,  
Цягне сьвітку з пала  
Прапацелую,  
Цягне лапці з калка  
Скарчанелыя.  
І касу ён бярэ  
Адкляпаную,  
І жарсьцьвянку нясе  
Дзераўляную.  
Так на луг ён ідзе  
Свой някошаны,  
З песьняй топіць касу  
Ў траве зрошанай.  
Яго сілу ў касьбе  
Відаць моцную,  
Дый у песьні сьлязу  
Чуць гаротнага...

---

## За касой.

Кожны раз, як жывой муравой-дываном  
Лета высьцэле луг, сенажаць, —  
Косы сьвішчуць, зьвіняць над ракой за сялом,  
За касой касцоў песьні чуваць.  
Ясна косы блішчаць у цьвітучай расе,  
Высьцілаюць пракос у пракос;  
Песьні з ветрам шумяць, пушча водклік нясе, —  
Пушча слухае песень і кос.  
Шле яна свой адказ ад капцоў да капцоў,  
Заміраючы ў вечнай жальбе:  
Ці даждуся калі кос і песень касцоў  
На другой, на вялікай касьбе?..

---

## Зажынкi.

Натачы, кавалёк,  
Вострым-востра сярпок,  
Адпусьці, назубі, загартуй;  
І ляшчынкі кусок  
Адпілуй, кавалёк,  
Нову ручку вазьмі дарыхтуй.

Насьпяліўся шнурок,  
Б'е паклон каласок,  
Спаважнеў, пасівеў, шалясьціць.  
Пойдзе ходам сярпок,  
Туды-сюды, скок-скок!  
За сяло пабяжыць, пабяжыць.

Страшыў ніўку грамок,  
Сухата і дажджок;  
Птушка колас ляцела кляваць;  
Шлі заломы, урок, —  
Не збаяўся хлябок! —  
Памажы, Божа, толькі зажаць!

Ляжа сноп у снапок,  
Стане мэтлік, крыжок,  
Не акіне і песьня шнурка!..  
Будзе рад бедачок,  
Звозіць скарб у тачок, —  
Вось яна з мазалямі рука!

---

## Жнеям.

Красаваў, наліваўся  
І дасьпеў шнур мужычы;  
Час вам, жнейкі, на бітву!  
„Постаць“ кліча, ой кліча.  
Сонца ўзойдзе і зайдзе,  
Ня кідае зямелькі,  
Правядзе і спаткае  
Ў поле, з поля вас, жнейкі.

Выйшлі з хатак за вёску,  
Гнуцца бедныя ў полі,  
Толькі песьню чуваці  
Іхняй долі-нядолі.

Жніце, жніце, галубкі,  
Сваю радасьць і сьлёзы!  
Трэба многа нажаці,  
Прыдзе зімка, марозы:  
К тэй прытуліцца братка,  
К тэй маленькі сынулька,  
А ўсё хлеба, ой хлеба  
Дай, сястрыца, матулька!  
Ходзяць хмары па небе  
З нейкай дзіўнай трывогай;  
Чутна жнейніна песьня,  
Нуды ў песьні тэй многа.  
Хто зьлічыў тыя каплі,  
Што нам неба прыносе?  
Хто прыслухаўся, людзі,  
Аб чым жнейка галосе?!

## Ж н і в о.

Годзе, жытцо маё, годзе, насьпелае,  
З хмарамі, з бурамі знацца, дружыць;  
Годзе шумеці думкі нясьмелыя,  
Годзе загоны сабой харашыць!

Жнеяў прышла во дружына вялікая,  
З песьняй за дзела ўзялася сваё;  
Серп, як маланка, ўскок бегае, сыкае,  
Глуха снапамі кладзецца жытцо.

Сталі ў калючым аржоньні з павагаю  
Мэтлікі шнурам адзін за адным;  
Сэрца забілась надзеі адвагаю:  
Ёсьць на што глянуць, пацешыцца чым.

Эх, заплаці-ж, дабрыцо, ты аратаму  
За яго ў полі ўвесь труд над табой:

Дай ты багацьце яму небагатаму —  
З клеці ня зводзься ягонай пустой.

Хай яго збудуцца думкі, адналеца  
Гэтулькі вынесе, выцерпе ён,  
З году-у год аручы, засяваючы,  
Потам, крывёю абліты загон!..

### Песьня жнеяў.

Бор наш высокі над усе бары,  
Двор наш багаты над усе двары,  
Шнур наш вузенькі над усе шнуры, —  
Коціцца, ўецца ў гару, то з гары.  
Гэй, гэі, жнейкі, не драмаць!  
Час сярпы зубіць — і жаць.

Дворны палетак з канца у канец  
Пройдзе схаваўшысь высок маладзец;  
Шнур наш хаваецца ў гірсу, ў званец,  
Зьліча калосьсе найменшы хлапец.  
Гэй, гэі, жнейкі, не драмаць!  
Час сярпы зубіць — і жаць.

Шнур і палетак мужыцкай рукой  
Выаран гладка, засеян парой,  
Скроплен—каб лепей рос—жудкай расой:  
Потам мужычым, крывёй і сьлязой.  
Гэй, гэі, жнейкі, не драмаць!  
Час сярпы зубіць — і жаць.

Скора мы, жнейкі, шнурок свой дажнём,  
Панскі палетак тады жаць пайдзём;  
Гойна заплацяць там нам медзяком,  
Мы на дажынкі вянок ім спляцём.  
Гэй, гэі, жнейкі, не драмаць!  
Час сярпы зубіць — і жаць.

Водкі к дажынкам ня будзе няхват;  
Песьню сьпяём мы ўсе пану ўпадрад:

Будзь нам багат, панок, будзь весел, рад,  
З лета у лета будзь сыт і багат.  
Гэй, гэі, жнейкі, не драмаць!  
Час сярпы зубіць — і жаць.

## Над ніваю ў непагоду.

1.

Постаць нязжатая слотамі гноіцца,  
Птушкай цярэбіцца, ветрам малоціцца,  
Колас сагнуўся, зьмяшаўся з гразёй;  
Зжатыя снопікі ў мэтлях валяюцца,  
Віхрам зрываюцца, зерне зрастаецца...  
Як-жа ты, шнур наш, глядзіш сіратой!

Столькі і працы, і поту загнанымі  
Ўложана ў ніву скупую сялянамі,  
Столькі пашло уздыханьня, мальбы!  
Гляньце — ўсё нішчыцца злой непагодаю,  
Неба ня зжаліцца над зямлі ўродаю,  
Неба ня чуе ні скарг, ні кляцьбы.

Сэрца забытых крывёй абліваецца,  
Доля няшчаснага ў полі бадзяецца,  
Рады зьнікуль ня відаць і ня чуць;  
Думы ўзьнімаюцца, думы маркотныя:  
Што бедакі, хлебаробы гаротныя,  
Холадам, голадам зімнім пачнуць?

Белай пялёнкаю сьнег разьлягаецца,  
З гікам мяцеліца дзіка ўздываецца,  
Ў сьцены бязьлітасна валіць мароз...  
Дзе тут схаваціся, дзе прытуліціся?  
Дзе на кусок хлеба ў стужу разжыціся?  
Божа!.. а сьлёз тых, о сколькі тых сьлёз!..

І чаго-ж, непагода сьлязлівая,  
Непрасьветна вісіш над зямлёй?  
Што ўрадзіла нам ніва убогая,  
І таго не сабраць за табой!

У пракосе, ў капе, дый няскошана  
І стаіць, і гніе сенажаць;  
І ў снапох, і нязжатым бадзьяецца  
Дабро ў полі, аж сьлёз ня стрымаць.

І ня хочаш ты гору мужычаму  
Спагадаць, непагода, ані;  
Не глядзіш, як ён будзе праводзіці  
З дзяцьмі, з жонкай зімовыя дні...

Што пачне ён, бядак, як расьцьцеліцца  
Белы сьнег на дварэ, на страсе?  
Чым сямейку карміць яму прыдзецца,  
І трасянкі з чаго натрасе?

Дзіцё плакаці будзе галоднае,  
Будзе ў хлеме кароўка рыкаць,  
Будзе сам ён стагнаць, а мяцеліца  
Будзе выць, будзе ўсім падцінаць.

## Прышла восень...

Прышла восень, мужычок,  
Ой, прышла!  
Глянь, што ў пуню і тачок  
Прынясла.  
Працаваў ты, працаваў  
Круглы год,  
Разьліваў ты, разьліваў  
Кроў і пот, —  
Наградзіў-жа малайца  
Труд вялік:  
Налажыў куток сянца  
Наш мужык.  
Злажыў торпамі ў таку  
Скарб — снапы:



Акалоту у кутку  
З паўкапы;  
З копку грэчкі і аўса  
Ў другі кут.  
Вось і плата табе ўся  
За твой труд.  
Ідзі ў ток, ідзі да дня  
Цэпам бі,  
І кароўку і каня  
Накармі:  
Адбяры, што ўзяў вясной,  
Ў магазын,  
Насыя мех ты збажыной,  
Вязі ў млын...  
Прышла восень, мужычок,  
Ой, прышла!  
Глянй, што ў пуню і тачок  
Прынясла.

---

### Зімовая ноч.

Каля зоркі зорка  
Ўніз глядзіць, мігціць;  
Каля горкі горка  
Сьнегам зіхаціць.  
На гасьцінцы скрогат,  
На прысадах інь,  
Чутна воўчы рогат...  
Глуш, дзе вокам кінь.  
Цягнецца каняжка,  
Сані — за канём;  
Янка пад сярмяжкай  
На санях клубком.  
Сіверна, марозна,  
Забірае дрозж,  
Пырхае трывожна  
Толькі жыў гнядош.  
Неба залаціцца,  
Пад санямі шум;

Многа Янцы сьніцца

Ў гэту ночку дум...

Аб спакойнай вёсцы,

Аб кутку сваім,

Аб вясне, аб сонцы,

Аб жыцьці другім.

Міла ў думках брэдзе,

Цешыцца праз сон,

Але ці даедзе?

Ці даедзе ён?..

---

## З і м а.

### 1.

На марозе, на мяцеліцы

Прынёс сівер зіму срогую;

Людцы песняй не вяселяцца,

Ў хаты крыюцца з трывогаю.

Ўсё замёрзла пад пялёнкаю

Сьнегу белага, халоднага;

Страх мець холад над старонкаю

Для убогага, галоднага.

Ня плач, бедны, сьлязой горкаю!

Да вясны трэба памучыцца:

Ўзойдзе доля новай зоркаю,

І няшчасным папець лучыцца.

Мей надзею ў сэрцы ясную,

Што ня век зіма паношыцца,

І бяз жальб, што шлеш напрасныя,

Сьлёзы высахнуць па крошачцы.

### 2.

Белы стрэхі, бела поле;

Змоўкла птушак сакатаньне.

Гайда, Янка! Вось раздольле!

Кінь калёсы — выладзь сані!

Заскакаў мароз па сьценах,  
Віхры ў коміне галосаць;  
Дроў у хаце ні палена,  
Дзеці, жонка есьці просяць...

Ня пужайся гэткіх хмураў:  
Шмат у горад шурак трэба;  
Хай-жа дрогне лес пануры, —  
Папрасі сякерай хлеба!

Гайда, жыва! Што ня ў меру  
Там трасешся, як у трасцы?  
Насталі сваю сякеру,  
Хай у пушчы стук раздасцца!..

Ты худы, кабылка худа —  
Хвойку вывезьлі, аж міла!  
Даказалі такі цуду:  
Конь, мужык на сьвеце — сіла!

---

## Хто ты гэткі?

Хто ты гэткі?  
— Свой, тутэйшы.  
Чаго хочаш?  
— Доля лепшай.  
Якой доля?  
— Хлеба, солі.  
А што болей?  
— Зямлі, волі.  
Дзе радзіўся?  
— У сваей вёсцы.  
Дзе хрысьціўся?  
— Пры дарожцы.  
Чым асьвенчан?  
— Кроўю, потам.  
Чым быць хочаш?  
— Ня быць скотам...

---

## Ці-ж гэта многа?!..

Ад сьвету, ад Бога  
Жадаю нямнога! —

Зямелькі з валоку,  
К ёй шнур неўдалёку,  
З сьвятлічкай хацінку,  
За жонку дзяўчынку,  
Кусок салца к хлебу,  
Рубля на патрэбу,  
Здароўя чым болей,  
Крыху долі, волі —

І ўсё! больш нічога...  
Ну, ці-ж гэта многа?!.

\* \* \*

Праз што плачаш, мужычок?

— Праз людзей і неба.

Чаго хочаш, мужычок?

— Трохі солі, хлеба.

Калі шчасьліў, мужычок?

— Як водкі нап'юся.

Калі грозен, мужычок?

— Як з жонкаю б'юся.

Праз каго сыт, мужычок?

— Праз свой труд і сілу.

А ня ў крыўдзе калі ты?

— Як лягу ў магілу.

## Песьня сіроткі.

Трэба мне, сіротцы, доля,  
Ой, трэба:

Няма хаткі, няма поля  
І хлеба.

На тым сьвеце бацька, маці,  
Ў магіле, —  
Сама я запрацаваці  
Ня ў сіле.  
Хто-ж адзецца, пракарміцца  
Паможа?  
Дзе падзецца, прытуліцца,  
Мой Божа?  
Пайду к дрэўцу прытулюся,  
Заплачу;  
К зоркам думкай памалюся  
Бядачай.  
Пашлю скаргу, хай нясецца  
За мора,  
Як мне цяжанька жывецца,  
Гавора.  
Мо' ня льюць там сьлёз напрасна  
Паводкай,  
Маюць літасьць над няшчаснай  
Сіроткай.  
Стогне бор, віхры зрываюць  
Плёт з стрэхаў, —  
Мае жальбы заміраюць  
Бяз рэха...

---

## Былі ў бацкі тры сыны...

Былі ў бацькі тры сыны,  
Ды ўсе-ж яны Васілі.  
Адзін служыць у дварэ,  
Поле панскае арэ;  
Другі стражнікам з іх стаў,  
Куляй, шабляй засьвістаў;  
Трэці згінуў у баю  
За свабоду і зямлю.  
Бацька ў вёсцы сваёй сьпіць,  
І дуда пры ім ляжыць;  
Ён часамі дзьме ў яе,  
Песьню нудную пяе:

Ой ты, дудка, ой дуда!  
Бяда жыці мне, бяда!  
Не вяселіш ты мяне  
Ў маей беднай старане.

### 3 песень безъзямельнага.

1.

Ніваў загоны,  
Лес, сенажатка,  
Садзік зялёны  
І гэта хатка —  
Ня нашы, братка...  
Сёлета гэтта  
Выарым гладка,  
Далей на лета  
Чуць-чуць з апраткай  
Цягнемся, братка.

Потам абліта  
Ніва і градка,  
Наша рунь жыта  
Дый сенажатка —  
Панскія, братка.  
А хоць нам трэба,  
Так, неспагадка,  
Мець кусок хлеба, —  
Вер, будзе сьвятка  
І ў нас, мой братка!

Пройдзе, як вейка,  
Крыўда і звадка,  
Будзе зямелька,  
Будзе і хатка  
— Ў магілцы, братка!...

2.

Як спынуўся я за хатай,  
Як пайшоў, —  
Ні прыстанішча, ні сьвята  
Не знайшоў.

Сьвецяць зоры дабрадзейна,  
Зіхацяць, —  
Маей толькі безъзямельнай  
Ня відаць.  
Я з рукамі позна, рана  
К сім і тым:  
І к сваёму, і да пана, —  
Служу ўсім;  
І ару, і бараную,  
Засяю,  
На ўрадлівасьць-жа гляджу я  
Не сваю!  
Пастыр стада ў поле гоніць  
І пяе;  
Дзе-ж кароўкі, валы коні,  
Дзе мае?  
Ці на небе — хмары тыя,  
Ці ў вадзе?  
І сюды я, і туды я —  
Ой, нідзе!  
За кусок той хлеба чорны  
Ты аддай  
Сілу, думкі, — будзь пакорны  
І чакай!..  
Нямой рыбай аб лёд біся  
Век-вяком,  
І ў магілку паваліся  
Бедаком.  
Вецер енча, сьвішча ў полі,  
Вольна дзьме,  
Кляне, моліцца ў нядолі  
За мяне.  
Ходзяць хмары чарадою  
Над зямлёй,  
Плачуць, плачуць нада мною  
Сіратой...

3.

Што за шчасьце, што за доля,  
Мой Божа!

Ані хаткі, ані поля,  
Ні збожжа!..  
Па чужых кутох бадзяцца  
Век трэба,  
І гавець, і адгаўляцца  
Бяз хлеба.  
Гінуць сілы над чужою  
Работай,  
Заліваецься сьлязою  
З ахвотай.  
Ці тут п'яўкі, ці тут людзі  
— Хто зьведаў?—  
Адно ўнуку сохнуць грудзі,  
Як дзеду.  
Жывеш, мучышся бяз толку,  
Бяз волі,  
Хоць жывы лезь у дамоўку  
З нядолі.  
Пайду к пушчы загукаю  
Да зоркаў,  
Як мне ў бедным родным краю  
Жыць горка..  
Што за шчасьце, што за доля,  
Мой Божа!  
Ані хаткі, ані поля,  
Ні збожжа...

4.

Растапілісь гурбы,  
Зачарнелі скібы, —  
Гайда, безьзямельнік!  
Пашукай сялібы!  
Шмат зямлі на сьвеце,  
Шмат на сьвеце хатак, —  
Толькі безьзямельных  
Мінуў гэты датак...  
Скідае куточак,  
Азярняціць поле, —  
Бач, пагналі далей,  
Гоняць без патолі!



Пхнецца безъземельнік,  
Стогне, уздыхае; —  
Падпякае сонца,  
Дожджык палівае.

Вецярок калыша,  
Як галінку тую,  
Песеньку заводзе,  
Як жыцьцё, старую...

Ня ўздыхай, мой родны!  
Нойдзеш, — прыдзе сьвята:  
Слаўным, роўным станеш  
З бедным і багатым!

З чатырох дылёвак  
Будзеш мець мясьціну;  
На век вечны поля  
Роўна тры аршыны.

Ляжаш там, заляжаш,  
Бедачок сярмяжны,  
У дзянькі і ночкі  
Ціха і паважна...

А цяпер, сягонья,  
Па лясох, па скібах  
Гайда, безъземельнік,  
Пашукай сялібы!

5.

Паляці ты лесам, полем,  
Голас неразъвейны,  
Аб тэй долі, ці нядолі,  
Долі безъземельнай.

Ці-ж ня пан я, не вяльможны?  
Бойцеся вы Бога!  
Навет злодзей на ўсё сквапны  
Не ўкрадзе нічога.

Маё поле, мае гоні —  
Воблакі сівыя,  
Маё стадка, мае коні —  
Хмары вараныя.

Маё поле арэ вецер  
І пасе скаціну,  
Што бушуе пад-час лішне  
Ў летнюю часіну.

Мой палац хто ведаць хоча —  
Неба прастор гэты,  
Што ў дзень сонцам, зормі ночай  
Сьвеціцца адзеты.

Ніхто не пераарэ мне  
Мяжы ў маім полі,  
Там падаткаў не плачу я  
Нікому, ніколі.

Як узойдзе маё поле,  
Высокая ніва,  
Туды мчацца мае думкі  
Па сваё па жніва.

Мчацца думкі, зьвіняць песьні  
Вольна, неразьвейна  
Аб тэй долі, ці нядолі,  
Долі безьзямельнай.

6.

Ой скажы ты, безьзямельнік,  
Вашэці,  
Скуль ты ўзяўся, бедачына,  
На сьвеце?  
Ці скрасілі цябе лёды,  
Марозы?  
Ці вылілі цябе воды  
Са сьлёзаў?

Дзе ўзрастаў ты, безьзямельны,  
Хаваўся?  
Пад якой страхой, мазольнік,  
Бадзяўся?  
Ці пад плотам-частаколам  
Багатых,  
Ці на прызьбе родных сёлаў,  
Пад хатай?

Хто атуліваў малога  
Ў пялёнкі?  
Хто пеў песьні пры калысцы  
Ў пацёмкі?  
Ці-та вецер, што бяз толку  
Галосе,  
І з бядачых хат саломку  
Разносе?

Чым ты хрышчан, які меў ты  
Адзетак?  
Чым кармілі цябе людзі  
Шмат летак?  
Ці-та потам, знемажэньнем  
Нязьменным,  
Ці-та крыўдай, паніжэньнем  
Штодзенным?

Хто вучыў цябе малога  
Дзіцяцю,  
Як шукаць на сьвеце долі,  
Багацьця?  
Ці паводкі, што сьвет рыюць  
Вясною,  
Ці мяцеліцы, што выюць  
Зімою?

Ой чаго ты спадзяваўся  
Ад сьвету,  
Як зьявіўся на зямельку  
На гэту:  
Ці карчомкі таей п'янай,  
Гуляшчай,  
Ці цямнічкі акаванай,  
Лядашчай?

А як сьмерць на цябе, мілы,  
Надойдзе,  
Дзе магілка твая будзе,  
Крыж твой дзе?

Ці ў чужым далёкім краю,  
Ў няволі,  
Ці пад родным лесам, гаем,  
У полі?

Ну, дакуль-жа ты ўсё будзеш  
Марнеці  
Бяз прыпынку, без пацехі  
На сьвеце?  
З дня на дзень бядак чакае  
Ўсё сонца, —  
Раса вочы выядае  
Бязконца.

7.

Дзе мой дом, дзе ты хата мая,  
Дзе загон хлебадайнай зямлі?  
Сам — з бядой, ні жыцьця, ні пуцьця!  
Знай, гаруй ды магілку хвалі.  
Дзень і ноч нада мной, сіратой,  
Стогне, сьцелецца стада хмурын,  
Дзень і ноч то сьлязой, то крывёй  
Сьцежку росіш адзін, сам адзін!  
З года ў год злыдні з кута ў куток  
Пруць у сьвет, сьвету знаць не даюць;  
Як вятрышчы сарваны лісток,  
Падхапілі нясуць і нясуць.  
Знай, нясуць, вось скруцілі, згнялі,  
А ўсё пручь, усё ў сьвет, на той сьвет;  
Вось і звон, шмат званоў... Загулі...  
Бач, труна, пры труне адзін дзед.  
Жыў, ня жыў, шчасьця знаў, не зазнаў,  
Палажылі ў дамоўку, ляжы!  
Дайце-ж камень на грудзь, каб ня ўстаў  
Беззьмельнік, гаротнік сьляпы!..

## V. СВАІМ І ЧУЖЫМ.

### Ужо днее...

З-над сонных вод Нёмна, з-пад хвой Белавежы  
Суседзі, суседкі, вітаю я вас!

Блудзіла я доўга па рытвах, па межах,  
Аж сьцежку-дарожку знайшла во хоць раз.

Хоць, пэўна, вы знаеце, хто я такая,  
Якім правам тут перад вамі стаю,  
Дзе дом мой, народ мой, — з якога я краю, —  
Паслухайце смутную повесьць маю.

З канца у канец, дзе загнанае слова  
Зьвініць беларуса, — ўладаньне маё;  
Шмат сотняў таму лет у хаце вясковай  
Ўзяла і праводжу сваё я жыцьцё.

З-пад гэтай хаціны па выдмах нязнаных  
Ганялі, чаго ня згубіла, шукаць.  
Глядзеце: во рукі і ногі у ранах,  
А раны на сэрцы — каму-ж іх паняць?!

Па грудях, каменьнях хадзіла я босай,  
Крывёю чырвонай дабрыла зямлю;  
На шаты мае паглядалі з'укоса  
І песьню з насьмешкай віталі маю!

З балотам мяшалі, пагардай плявалі  
Ўсе тыя, што вырасьлі навет са мной!  
З маім людам згінуць навек мне казалі,  
І страшна было мне так жыць сіратой!..

За сошкай, за коскай, з сярпом і з сякерай  
Я шла-валаклася, дзе шоў мой народ;  
Заплатай было, што ён часам мне верыў  
І думкі снаваў аба мне з году ў год.

Шлі векі. Магіла лягла пры магіле, —  
Вада змыла наспы, крыжы пагнілі;  
Гаротнасьцяй зможаны, ў крыўдзе, ў бясьсільлі  
Там прадзедаў косьці бяз часу ляглі.

Шлі векі. Хрэст брала народнай сьлязою;  
Між віхраў, і бураў, і холаду зім  
З людзкой неразлучны ўзяла шлюб бядою,  
І тузаюць мной, як народам маім.

Здушылі мне голас на родных на нівах;  
Крыж цяжкі упадку з народам нясла,  
І думаў чужынец, што ўжо я няжыва.  
Ня верце! Жыву, як ад векаў жыла!

Я ўсё, колькі сілы, змагала, ўставала!  
Я жыва! Народ мой са мною, пры мне!  
Я ўсё перанесла і вышла я з хвалай,  
Я сільна, я вечна ў сваей старане!

Прайшло засьляпеньне, мінае трывога;  
На небе ўжо новая відна зара.  
Шырок прада мною гасьцінец-дарога.  
Ўжо днее! ўжо днее! — к сваім мне пара!

---

## Роднае слова.

Пад навалай крыўдаў, многія сталецьці  
Мы нясьлі пакорна лямку беспрасьвецьця.  
Мы нясьлі — ўсё ныла, гінула памалу,  
Аж ня нашай наша бацькаўшчына стала.

Не для нас сасонкі нашы зашумелі,  
Не для нас пасевы нашы зарунелі;  
Адно ты нам, слова, засталася верным,  
Каб вясці з упадку к радасцям нязмерным.

\*

Каб вясці нас, як мы век свайго сумленья  
Не заклеявалі помстай, зністажэньнем, —  
Мы калі ўміралі, то ішлі на муку  
Для чужой карысці, пад чужой прынукай.  
Сеючы-ж і дома і за домам косці —  
Дзе нас гналі нашы леташнія госьці —  
Як у пушчы цёмнай, збіліся з дарогі  
І здарма чакалі ад людзей падмогі...

\*

Ўсё спаганяць людзі, покі ноч шалее,  
Вырвуць веру ў шчасце, веру і надзею,  
Ды таго ня вырвуць, што напела маці  
Ночкай над калыскай роднаму дзіцяці.  
Ой, ня вырваць з сэрца цябе, наша слова!  
Ой, ня ўзяць ніякім сховам ды аковам,  
Як бяруць матулю у малой дзяціны,  
Як бяруць у бацькі апошняга сына!

\*

Ты зжылося з намі, бацькаўскае слоўца,  
Як-бы карань з дрэвам, як-бы з небам сонца;  
Дзеліш з намі вечна ўсё, што з намі ходзе  
У благой і добрай мачысе-прыгодзе.  
І мы самі навет мо' не спазнавалі,  
Як у думках нашых цябе гадавалі,  
Як цябе хавалі ў шчасці і няшчасці  
Ад напраснай злосьці, ад людзкой напасці.

\*

Ты ў жыцці вяло нас з хвалай і няхвалай;  
Быў час — свае правы чужым дыхтавала;  
І цяпер хто зводна над табой смяецца, —  
Гэта або вецер, што ў платох трасецца,

Або той сьмяецца, хто ня знаў ніколі  
Чалавечых думак, чалавечай долі, —  
Хто ў грудзёх гадуе злосна, няпрытворна  
Замест сэрца—камень, мест душы—дым чорны.

\*

Як жыло ты з намі — будзеш вечна жыці,  
Грамадой мільёнаў з сьветам гаманіці...  
З попелу мінуўшых дзён сьляпых, крываваых  
Весела узойдзе рунь сьвятлянай славы,  
І радзімым словам рукой мазалістай  
Беларус упіша на страніцы чыстай  
Кнігі ўсіх народаў важна, ў няпрымусе  
Сумную аповесьць роднай Беларусі.

### „Нашай Ніве“.

Не загаснуць зоркі ў небе,  
Покі неба будзе —  
Не загіне край забраны,  
Покі будуць людзі.  
Ночка цёмная на сьвеце  
Вечна не начуе;  
Зерне, кінутае ў ніву,  
Ўсходзе ды красуе.  
Наша зерне — нашы думкі —  
Не загінуць сьвету, —  
Бліснуць краскай непаблеклай  
Вечных агняцвітаў.  
З добрых думак, што мы кінем  
На сваім дзірване,  
Будзе ўнукам нашым жніва—  
Доля, панаваньне.  
Беларускаю рукою  
Сьветлай праўды сіла  
Славу лепшую напіша  
Бацькаўшчыне мілай.  
Зацвіце яна, як сонца  
Посьле непагоды,



Так іграйце, каб было ўжо  
І глухім чуваці, —  
Каб маркотна ня было спаць  
Беларусі-маці.

\*

Гэй зьбірайцесь на памінкі,  
І сыны, і дочки,  
Справім гучную бяседу  
Пад аслонай ночкі.  
Сабірайцесь, ды ня сьніце  
Галасіці звонка, —  
Памінаць бо толькі будзем  
Родную старонку.

## На рынку.

— Хадзеце, хадзеце, вясёлыя людзі!  
А жыва да нас на таргоўлю:  
Пакупка — гасьцінчык вам кожнаму будзе  
Чырвоненькі, хатняй гадоўлі.  
Паціху... ня бойцеся—пойдзе ўсё гладка, —  
Крый, Божа, якога прымуса.  
Маленькая рэч,—як матыль ці стрынатка...  
Ўсей куплі — душа беларуса.  
Меў хату, меў поле;—прыйшлі і забралі...  
Сам вінен: ня ўмеў пільнаваці.  
Ну, ўсякаму-ж трэба як-небудзь жыць далей,—  
Душу вась і можа прадаці...  
Падходзь-жа, паночку!... зьнімі акуляры —  
Лепш будзе агледзіць пакупку;  
Ты, барынька, так-жа падбліжся!.. мы нары  
Дамо навет з ёю, галубкай...  
Штось срэбнікаў з трыццаць—як піша ў законе—  
Узяў за Хрыста калісь Юда...  
Аб гэткай цане ані сьнім мы сягонья:  
Станела ўсё — душы і цуды.

Дасьцё крыві з каплю, з гарошынку чэсьці—  
І — ваша душа ва ўсей хвале...  
Бо так—ня купіўшы—ня сьлед на крыж весьці  
Гатовы сказаць, што вы ўкралі...

## Чужым.

Мы вас прынялі хлебам і соляй,  
Людзі чужыя;  
Ўстрэлі вас ласкай нашага поля  
Кветкі жывыя.  
Нашы сасонкі шумнага бору  
Далі вам хаты,  
Далі загонаў нашых разоры  
Гонар багаты.  
Пух і аўчынкі нашага хову  
Грэлі зімою,  
Птушкі вам гралі з нашай дубровы  
Гымны вясною.  
Ценям тулілі вас у сьпякоту  
Нашы чарэсьні,  
Нашыя жнейкі ў жніўну работу  
Пелі вам песьні.  
Вашым патомкам нашыя маткі  
Казкі складалі:  
Ў сэрцах дзіцячых праўдаў пачаткі  
Сеў засявалі.  
Верны славянскім спадкам, браточна  
Ў госьцях вас мелі,  
І шанавалі людзка, сьвяточна  
Ў будні, ў нядзелі.  
.....  
Сотні лет песьцім днямі і ночай  
Госьця на шыі —  
Зьмея, што з пуняў скарбы валоча,  
Скарбы чужыя.  
Вы ўжо забылі, людзі здарэньня,  
Дзе ваш прыпынак, —

Ня гудзе ў павазе  
Голас вечавы,  
Ня шукаюць князі  
Славы і бітвы.

Войска Усяслава  
Ня ідзе ў паход  
На той бой крывавы  
За свой край, народ.

Сьцены і запоры  
Палачан, Мянчан  
Леглі у разоры  
Зможаных палян.

Ні сьвятых дуброваў,  
Зніч пайшоў з вадой;  
Загасьціў лад новы,  
Ды ня той, ня свой.

Слых адно праходзе  
Калі-некалі  
У жывым народзе,  
На жывой зямлі.

Баіць, гнучы шыі,  
Паднявольны люд:  
Мы ў сваім чужыя —  
Край забраны тут!

Так прайшло, мінула,  
Што калісь жыло,  
Ў курганох заснула,  
Зельлем зарасло.

---

## Памяці Вінцука Марцінкевіча.

Шмат лет ня ручыла нам доля,  
Крывымі вяла пуцінамі,  
Ня маючы ласкі і жалю  
Над нашай старонкай, над намі.  
Хто мы, адбірала нам памяць,  
Чужыншчынай ціснула грудзі;  
Ня раз падцікалася з думкай,  
Што мы ўжо — ня мы і ня людзі.

З нас самых і з гутаркі нашай  
І свой, і чужынец стаў кпіці.  
Ўсё роднае стала няродным,  
Прост, хоць і на сьвеце ня жыці.

Так ночка хацела быць паняй,  
Так сівер нас зводзіў і страшыў,  
Ды вось, як на тое, судзіў Бог  
І нам на сваім быць кірмашы.

Нябожчык Вінцук Марцінкевіч  
Ня сьцерпіў такой нашай мукі, —  
Паслухаўшы сэрца, бярэ ён  
Дуду беларускую ў рукі

І песьню за песьняй парадкам  
Пусьціў, як жывую крыніцу:  
Пасыпалісь, проста як з неба,  
„Дажынкi“, „Гапон“, „Вечарніцы“.

Як стораж, стаў сьмела на варце  
Радзімых запушчаных гоняў,  
Стаў сеяць пасвойску ўсё тое,  
Што мы далей сеем сягонья.

А кемкую меў ён натуру, —  
Спанатрыў, дзе праўду шукаці,  
У тахт беларусавай думцы  
Патрапіў запеці, зайграці.

Калі засьмяецца бывала,  
То хоць за бакі ты бярыся;  
Калі-ж і разжаліцца сумам,  
Дык хоць ты з сьлязою жаніся.

Умеў ён прынадна настроіць  
Тон ёмкі ў дудзе-самагудзе,  
Што нам і цяпер яна грае,  
І вечна канца ёй ня будзе.

Чьверць веку, як бае ўжо недзе  
Сьвятым беларускія песьні,  
А быццам ён з намі талкуе  
Аб нашай зіме і прадвесьні.

Жыве паміж намі дудар наш...  
Жыць кожны так будзе, мой братку,  
Хто родну старонку палюбіць,  
Маўляў, добры сын сваю матку.

## Памяці Мар'і Канапніцкай.

І зыйшла ты, пяснярка народаў,  
Божы сьветач жывых пакаленьняў,  
Ў новы край невядомага быту  
Ад жыцьцёвых няпраўд і цярпеньняў.

І пакінула загадку сьвету —  
Ўсім няшчасным і зблізка, і з далі:  
Ці-та сонца зайшло назаўсёды,  
Ці ім долю мо' іх пахавалі?..

Бо як песьня твая ўсемагутна,  
Безгранічна зьвінела, будзіла, —  
Так няма ні граніцы, ні меры  
Ўсей жальбе над тваею магілай.

І хаця сэрца сьціхла, заняла,  
Хоць, як зоры, ўжо вочы ня сьвецяць, —  
Голас думак тваіх яшчэ будзе  
Не з адным гаманіці сталецьцем.

Дух твой з сьветласьцяй неба зыльецца  
І з праменьнямі сонца сьвятога,  
Сьлёзы-росы высушаваць будзе  
І паказаваць к праўдзе дарогу.

Памяць насып-магілку ўхарошыць  
З жывых кветак рукою сірочай,  
Як квяцісты былі Твае песьні  
Сярод земскай і сьцюжы, і ночы.

А з мільёнаў грудзей набалелых  
Плыці ўздох з века ў век не пакіне  
Па заступніцы ўсіх нешчасьлівых,  
Па вялікай Пяснярцы-Княгіні.

---

## Ігнату Буйніцкаму.

Важна рэй Ігнат Буйніцкі  
Ў танцах нашых водзіць,  
Аж здаецца — усё чыста  
Хадыром з ім ходзіць.

Калі пусьціцца скакаці, —  
Ажна сэрца скача;  
Лепшых танцаў і ўвесь Піцер  
Бадай што ня бачыў.  
Ці «Мяцеліца», ці «Юрка»,  
«Мельнік», ці «Антошка», —  
Ўсё ў яго зыходзе гладка,  
Ня змыліць нітрошка.  
Пад дуду і пад цымбалы  
Топне, прысьпявае...  
Сьцеражыцеся, ўсе людзі:  
Беларус гуляе!  
Ня ўнімайся-ж і скачы нам,  
Покі сілы хваце,  
Мо пачнуць і думкі нашы  
Весялей скакаці!

### Памяці Шэвчэнкі.

Ад гасьцінца да гасьцінца,  
Ад хаты да хаты  
Зьвініць кобза украінцам  
Аб вялікім сьвяту:  
Уся чыста галасіста  
Ўкрайна маладая  
Свайго „бацьку“ - кабзарысту  
Важна ўспамінае.  
Мейсца даў яму пачэсьне  
Бедны і багаты;  
Расьпяваюць яго песьні  
„Парубкі“, „дівчаты“.  
Эй, бо песьня кабзарысты  
Ад краю да краю  
Плыве вольна-расхадзіста,  
Перашкод ня знае!  
Сам ён многа меў нядолі,  
Крыўды, паніжэньня,  
Ды ня здрадзіў-жа ён волі,  
Волі і сумленьня.

Дух збудзіў свайму народу  
Сваім гучным словам,  
Навучыў любіць свабоду,  
Родны край і мову.  
Яго „бацькам“ ахрысьціла  
Памятна Украйна.  
Эх! і нам будзь бацькам мілым,  
Украінча слаўны!  
Плывучы ў даль, твая песня,  
Гасьцінцам ня вузкім,  
Нашла водгалас пачэсьне  
Ў сэрцы беларускім.

## Лірнік вясковы.

*Памяці Ёл. Сыракомлі.*

Не аб шумна-разгульнай бяседзе-вясельлі,  
Не аб славе забытага краю,  
Не аб вітрах і бурах, што сьветы цярпелі,  
Гэту песню сягоньня складаю.  
Выліць думку хачу — хай снуе у бязьмеры —  
Думку-памяць, што ў сэрцы залегла,  
Аб тэй зорцы, што некалі з добраю верай  
Над зямелькай ясьнела і зьбегла.  
Аб музыцы, што лірай сваей чарадзейскай  
Мне ў душы сьветач выклікаў новы,  
Каб жыла хоць на час красай кветкаў-пралескаў,  
Як жыве вечно Лірнік вясковы.

\*

Над Вільлэй, дзе сталіца была Гэдыміна,  
На магілках, што Росса завуцца,  
Курганок там убачыш, пакрыты дзярнінай,  
Над дзярнінай бярозкі трасуцца.  
Сумна шэпчуць галінкі зімою і летам  
Аб жыцьці, пахаваным пад імі;  
Людзі ходзяць маліцца над насыпам гэтым,  
Пасьвянцаці сьлязамі жывымі.

Пяцьдзесят раз у зелень вясна спавівала  
Ніву нашу і насып жвіровы, —  
Над курганам тым сэрцаў мільёны шаптала:  
Дай Бог рай табе, Лірнік вясковы.

\*

На зялёным цьвітучым лагу-сенажаці,  
Гэт пад лесам за вёскай бядачай  
Песьню-музыку сумную здаля чуваці:  
Пастушок там на дудцы так плача.  
Звоне коскай касец, толькі водгалас льецца,  
Сам, як колас, хістаецца ў полі...  
На загоне жняя над снапочкамі гнецца;  
Сонца іхнай дзівуецца долі.  
Пастушок і касец той, і жнейка-дзяўчына,  
Пахіліўшы маркотна галовы,  
Тую песьню пяюць, што мінуўшай часінай  
Ім аставіў іх Лірнік вясковы.

\*

Песьні гэтай знаём і палац мураваны,  
Што ў хмяліных бялее павоях, —  
На пачэсным кутку засядае жаданай —  
Мілай госьцяй ў багатых пакоях.  
І ў засьценку шляхоцкім, што з вёскаю блізкай  
Тую-ж долю-нядолю гадуе,  
Гэта песня плыве над ліповай калыскай —  
Гэтак маці над дзіцем бядуе.  
З маткай рэчка і вецер пасвойму запелі,  
Зашумеў бор зялёны, сасновы,  
Якбы тыя напевы яны зразумелі,  
Што злажыў чуйны Лірнік вясковы,

\*

А калі ты, гаротнік, туляч беззьямельны,  
Будзеш доляй закінут у горад, —  
Ты пачуеш і там голас той непадзельны,  
Што спаткаці, пачуць быў даўно рад.  
Ці сіроткі, к сыцяне прытуліўшысь халоднай,  
Ноч праводзць, усходу чакаюць,  
Ці няшчаснага ўбачыш, як гнецца галодны —  
Ты спытай — яны Лірніка знаюць.



Там і сіняя мгла, як настануць марозы,  
На муры сее пух брылянтавы,  
Быццам тыя праўдзівыя сьветлыя сьлёзы,  
Што калісь выліў Лірнік вясковы.

\*

Ўсюды Лірнік сваей чарадзейскаю лірай  
Думкі-чары, як кветкі расьсеяў, —  
І ці ўмёр, ці жыве між людзьмі далей шчыра —  
Адгадаці малая надзея.  
Час патрапе усё пакрышыць, адалеці,  
Путы навет змарнеюць у плесьні, —  
Покі-ж будзе душа хоць адна жыць на сьвеце,  
Будуць жыці і лірнікаў песьні.  
Будзеш жыць! Будуць векі ісьці за вякамі, —  
Не забудуцца дум тваіх словы,  
Як і слоў беларускіх, жывучы між намі,  
Не забыўся ты, Лірнік вясковы.

## Брату ў чужыне.

Ці помніш ты, нядбалы дружа,  
Ўсё тое, дзе радзіўся, ўзрос?  
Дзе напявае зімка стужай,  
Ірдзіцца лета бліскам рос?  
Аздобнасьць неба — сонца, зоры,  
Спавіты месяц туманом;  
Русалак ночкай разгаворы,  
Шчасьлівых птушак песьні днём?

Ці помніш ты паглёд нясьмелы  
Свайго радзімага сяла,  
Адкуль паплёўся ў сьвет той белы,  
Твая дзе моладасьць сплыла?  
Нямое поле, сенажаці,  
Лазой аквечаны дзірван;  
Магілкі, сьпяць дзе твае брацьці,  
На ўзьмежку прадзедаў курган?

Ці помніш прызбу, плот з прасламі,  
Сваю хацінку, свой тачок,  
Тваймі стаўляныя бацькамі,  
Адвекам крыўлены на бок?

Паміж прысад гасьцінец біты —  
Пяшчаны, ўзьвілісты пакат;  
Паводкай мост стары падмыты,  
Бяроз плакучых сумны рад?

Ці помніш ты сваю матулю,  
Што над калыскаю тваею  
Пяяла песьню-байку „люлі“,  
Снуючы ў думках рой надзей?

Сьвятую песьню родных межаў,  
Няхітры мовы свойскай твор,  
З якой зьліваецца звон вежаў,  
А рэха ловіць цёмны бор?

Ці помніш жніў, касьбы дзень шчыры;  
Начлег, агонь сярод кустоў;  
Палёты з выраю у вырай  
Буслоў, гусей і журавоў?

Убор вясковы, нявыдумны,  
Абычай сельскай прастаты...  
Край Беларускі мірны, сумны,  
Свой родны край ці помніш ты?..

---

## Песьняру-беларусу.

Пытаеш ты, якім быць трэба  
Зямлі забытай песьняру?  
Як у шуканьні вечным хлеба  
Знайсьці ясьнейшую пару?

О, не хадзі к другім за радаю, —  
У пушчы сонца ня шукай!  
Дабудзь з сваею душы ўсе праўды,  
Сваіх дум, сэрца запытай.

Хай сэрца сэрца не баіцца,  
Душа з душою хай пяе;  
На думках братніх, як на скрыпцы,  
Ты песьні выгалась свае!

За родну песню будзь ваякай,  
Ня ждзжы заплаты ад людзей.  
Пясьняр — слуга слугі усякай,  
Пясьняр і цар усіх царэй!

Дзе зор гуляюць хараводы,  
Зірні зухвала, бяз трывог,  
Прагледзь нябесныя ўсе ходы,  
Каб аж задумаўся сам Бог!

Падслухай шэпты зямлі-маткі,  
У скарбы ўсе яе заглянь,  
Каб аж пашла весьць ва ўсе хаткі,  
Як з ніў найбольшую браць дань.

Шчасьлівы ты, ці нешчасьлівы,  
Будзі сыноў сваей зямлі,  
Над беларускай соннай нівай  
Нязгаслы сьветач распалі!

Глядзі — ўскалышыцца, працнецца  
Мільённы прыспаны народ,  
І вокліч славы пранясецца,  
Пясьнярскай славы з роду ў род.

Ты у сваім вянку цярністым  
Убачыш міртавы вянок,  
І важна слаўлен, песнярыста,  
На той сьвет зойдзеш, як лісток.

Памёр пясьняр.— Над белым крыжам  
За годам год перабяжыць;  
Няпамяць імя пяўца зьліжа.  
А песня будзе жыць і жыць!

---

## Наша песня.

Зазьвіні ты, як звон, і удар, як пярун,  
Песня наша, як воля, магучая!  
Хай крыўдзіцель дрыжыць, як падбіты каршун,  
Хай нясуцца ў сьвет рэхі грывучыя.  
Хоць нуды ў табе шмат, вылівана сьлязьмі,  
Дума-песня няхітра складаная,  
Але нашая ты; недруг, спробуй вазьмі!..  
Ты ня можаш быць, песня, скаванаю.

Як на небе зара ці як думка ў душы,  
Ня скуешся няволі ты путамі:  
Ты, як той салавей, зазьвініш і ў глушы, —  
Запяешся людзьмі і закутымі.

Пей-жа, песьня, дзень, ноч, песьня родная нам,  
Апявай жыцьцё наша праклятае,  
І зайграй ты па сэрцу хоць раз бедакам,  
Наўчы, як найці шчасьце багатае.

Зазьвіні ты, як звон, і удар, як пярун,  
Песьня наша, як воля, магучая!  
Хай крыўдзіцель дрыжыць, як падбіты каршун,  
Хай нясуцца ў сьвет рэхі грымучыя!...

---

\* \*  
\*

Падсякайце тое дрэва,  
Што ў корні ўсыхае;  
Не ўважайце таго сэрца,  
Што жалю ня мае.

Страшце птушку, праз якую  
Свойская загіне;  
Забывайце песьню, што вам  
Вораг ваш накіне.

Ой, гадуйце, падлівайце  
Гай жывы, зялёны;  
Сэрцу добраму давайце  
Добрыя паклоны.

Паважайце тую птушку,  
Што крыўды ня робе;  
Ня чурайцеся роднай песьні  
Ў шчасьці і ў жалобе.

---

## Папросту.

Простым мы словам з сьветам гаворым,  
Песьні аб цяжкай творым нягодзе,  
З думкамі рвёмся к сонцу і зорам.  
Рвёмся к свабодзе.

Простая нашых прадзедаў слава,  
Хоць апаганена мудрым чужынцам;  
Шлі, ідзём далей ўлева ці ўправа —  
Простым гасьцінцам.

Сьвет там выдумкі хітрыя знае —  
Троны, кароны, вісельні, кулі, —  
Выдумаць гэта мы ў сваім краі  
Неяк мінулі.

Летась нягодна, сёлета горай  
Проста жылося, проста живецца,  
Красьці-ж ня пойдзем, хоць у каморы  
Кожны к нам прэцца.

Нас гадавалі віхры і ночкі,  
Крыўдай паілі нас ад пялёнкі —  
Толькі-ж папросту мы ня йшлі ў прочкі  
З роднай старонкі.

Хочам папросту, каб лепш ручыла  
Нашым хацінам, нашым прыплодам,  
Каб стаць раўнёю славай і сілай  
Іншым народам.

Проста жывём мы, як доля лучыць,  
І крывадушыць не прабавалі...  
Просім папросту: кіньце нас мучыць,  
Ляхі, маскалі!

---

## Вучыся...

Вучыся, нябожа, вучэньне паможа  
Змагацца з нядоляй, з няволяй...  
Што муча сягонья, што думкі трывожа,—  
Зьбяжыць і ня прыдзе ніколі.

Жаль згіне, як мара; ня будзеш няздарай,  
Нідзе і ні ў чым не заблудзіш;  
Ты праўду ў няпраўдзе, як сонца між хмараў,  
Спазнаеш, раз цёмен ня будзеш.

Такая прынука, як труд і навука,  
Ці-ж можа нам сіл не дадаці?  
З такімі сябрамі, знай, будзе ня штука  
І гора сваё зваяваці.

Паўнейшай адрынка, сыцейшай скацінка,  
Ой, будзе— а толькі вазьміся!..  
І нойдзецца ў працы аддухі часінка,  
І ў крыўду ўрагом не дасіся.

Крыўдзіцеляў зможаш, сьлед вечны праложыш  
І к долі, і к волі, і к славе...  
Адно ты прачніся, вучыся, як можаш,  
Ці дома, ці на школьнай лаве.

Ўсе людзі значэньне пазналі вучэньня,  
Адзін толькі ты ані дбаеш!  
Цямней, беларусе, як ночка асеньня,  
І шчасьце-ж такое ты маеш...

---

## У вучылішча...

Клумак з кніжкамі пад пахай,  
Думак поўна галава, —  
Там у школу даўным шляхам  
Сыпе сельская дзятва.

Гурмам сыпе да навукі, —  
Знаць ахвоту, ўвагу знаць:  
Знама, трэба знаньня штукі  
Сходаць, скеміць, пераняць.  
Буквы з памяці той клеце,  
Той „таблічку“ ў нос бурчыць;  
Адным словам, яшчэ дзеці,  
Адным словам, трэба ўчыць!

---

## Янінцы Паўловіч.

Для Янінкі, для цёскі,  
Шлю паклон шчыры з вёскі:  
Жычу весела расьці, ўсе навукі перайсьці,  
І шчасьліва, і ахвотна,  
Ды бяз сумнасьці маркотнай  
Песьні пець  
І ляцець  
Па-над борам  
К сонцу, к зорам,  
З вольнай думкай па-над гаем,  
Па-над нашым бедным краем...

\*

Для Янінкі, для цёскі,  
Шлю паклон шчыры з вёскі:  
Жычу, посьле ўсіх навук бяз прынукі і дакук,  
Жыці з мужам, а багатым,  
Каб была век доля сьвятам,  
Добра жыць  
І любіць  
Дружку дружка,  
Як пяюшка —  
Птушка птушку, што век звонка  
Славіць нашую старонку  
І са мною для цёскі  
Шле паклон шчыры з вёскі!..

---

## Ён і яна.

Гэткай пары на сьвеце  
Роўных ім ня было:  
Ён арлом мог глядзеці,  
Ёй да твару ўсё шло.

Без яго ёй ня жыці,  
А яму без яе,  
Думка ў думку злажыці  
Так умелі свае.

Не чапалі іх мукі,  
І ні крыўда, ні плач,  
Да ўсяго мелі рукі —  
Толькі знай, толькі бач!

Слава йшла полем-борам,  
І то йшла ня бы як —  
Ажна цёмненькім зорам  
Было завідна так.

Скуль яны узяліся,  
Гэта ім толькі знаць;  
Да іх кожны маліўся,  
Ці за іх — не згадаць!

Так жылі, многа сьцёрлі  
Лет сваіх маладых;  
Як жылі, так памёрлі,  
Пахавалі так іх.

Так патухла іх імя,  
Дый праз завід, ці што,  
Не заплакаў над імі  
І нідзе, і ніхто.

Толькі чулыя людзі  
Ўзьнесьлі насып з зямлі,  
Далі камень на грудзі,  
Напіс важны далі:

„Дзьве душы Бога просе,  
„Каб хоць так бедным ім  
„На тым сьвеце жылося,  
„Як тут з імі жывым.



„Бо жыла так прыгожа  
„Гэта пара адна:  
„Ён быў Голад-нябожа,  
„А Няволя — яна“.

---

## Падымайся, ўставай!..

Падымайся, ўставай!

Апратай капоту:

Ад двара, ад купца

Клічуць на работу.

Падымайся, ўставай!

Шмат ё латаць дзюрак:

Зарос кустам дзірван,

Трэба сотню шурак.

Падымайся, ўставай!

Умойся сьлязою:

Кабыліну ваўкі

Кончуць за гарою.

Падымайся, ўставай!

Думкі патрывожы:

Хмара йшла, разьнясла

Твае гоні-збожжа.

Падымайся, ўставай!

Зьвяла немач сына:

Трэба ймшу закупіць,

Трэба дамавіна.

Падымайся, ўставай!

Ня бурчы спрасонку:

Дружкі йшлі і зайшлі,

Прозяць у карчомку.

Падымайся, ўставай!

Прапіў, выпіў годзе!

Цэлы сьвет у вачох

Калаўротам ходзе.

Падымайся, ўставай!..

І на што-ж ты здаўся?

Пацягнулі ў вастрог;

Ну, вась і даспаўся!

## Мой пагляд і мэта.

(З прыпеўкаў тутэйшага).

Я па закону і па веры  
Ганю свой быт паміж людзей;  
Жыцьцё сваё ўжо так разьмерыў,  
Кривулі ў ім каб ні аднэй.

Таму я — кум, таму я — сват;  
Той мне, таму штось вінен я;  
Такі на ўсё ў мяне пагляд,  
Такая мэта ўжо мая.

\*

Да гаспадаркі маю клёку:  
Як дзед, як прадзед, так вяду;  
Штось мо' ня так, як глянуць з боку,  
Але я дзьму на ўсё ў дуду...

Кусток лазовы, ўзрэхаў рад —  
Ня бачу ў гэтым грэху я.  
Такі на ўсё ў мяне пагляд,  
Такая мэта ўжо мая.

\*

Я к працы здатны і ахвочы —  
З гультайствам дружбы не вяду;  
На тое Бог дзянён рабочы  
Даў чалавеку на раду;  
Тры-ж дні якія ў тыдзень сьвят  
Прасьвяткаваць магу і я.  
Такі на ўсё ў мяне пагляд,  
Такая мэта ўжо мая.

\*

Жыву з суседзьмі пасуседзку, —  
Пакорны згоды я слуга;  
Ня быць нікому ў воку рэдзькай,  
Я век стараюсь, як мага.  
Які-ж „на-козыр“ возьме „гад“ —  
Дзяржу ў руках кол ёмка я.  
Такі на ўсё ў мяне пагляд,  
Такая мэта ўжо мая.

\*

Зладзейства—крый ты мяне, Божа,  
Каб я зрабіў... ражон мне ў бок!  
Каня-ж напасьціць чужым збожжам,  
У панскім лесе сьсеч дубок,  
Сянца напхаці панарад —  
Яшчэ згаджуся з гэтым я.  
Такі на ўсё ў мяне пагляд,  
Такая мэта ўжо мая.

\*

Зьдзірач, працэнтнік, ліхаімца —  
Ў мяне такі не чалавек;  
Я сам з другімі рад дзяліцца,  
Але ўсё ў меру, як той лек:  
Ніколі больш як „пяцьдзесят  
За сто“ і ўзяць ня сьмею я,  
Такі на ўсё ў мяне пагляд,  
Такая мэта ўжо мая.

\*

Я п'янства, п'яніц прост ня зношу:  
Іх вораг — я, яны — мае;  
Калі-ж сусед мне скажа: „проша“  
І чарку ставіць на стале,  
Ўступаю просьбам рад, ня рад.  
Што-ж? — дзьве-тры чаркі — ня хвор я...  
Такі на ўсё ў мяне пагляд,  
Такая мэта ўжо мая.

\*

На пана, жыда і на чына  
Ня маю ласкі ні-крыхі;  
Хоць перад першым сагнуць сьпіну,  
З другім гішэфцік завясьці,  
А з трэцім знаць ва ўзятках лад —  
Не ад таго падчас і я.  
Такі на ўсё ў мяне пагляд,  
Такая мэта ўжо мая.

\*

Як людзі добрыя, навукі  
Я з малку дзён пакаштаваў,  
І расьпішуся бяз прынукі,  
Сынка-ж у школу не даваў...  
Дзед без навукі жыў лет шмат,  
І сыну-ж тое дзяўблю я.  
Такі на ўсё ў мяне пагляд,  
Такая мэта ўжо мая.

\*

Люблю чытаць я і газэты:  
Як дзе што — ведаці люблю;  
Сякі-такі толк знаю ў гэтым —  
Пакупкі-ж дык не прызнаю...  
Сусед пажычыць яе рад;  
Чытаць за „дзякуй“ ласкаў я.  
Такі на ўсё ў мяне пагляд,  
Такая мэта ўжо мая.

\*

Знаём з расейскай, з польскай мовай;  
Сваёй з гасьцьмі ані мру-мру,  
Хаця ня зрокся і „вясковай“ —  
„Папросту“ з „простым“ гавару.  
З яе-ж рабіць які парад,  
За гэта дзякую ўжо я.  
Такі на ўсё ў мяне пагляд,  
Такая мэта ўжо мая.

\*

Так па закону і па веры  
Ганю свой век паміж людзей;  
Жыцьцё сваё ўжо так разьмерыў.  
Кривулі ў ім каб ні аднэй.  
Таму я — кум, таму я — сват,  
Той мне, таму штось вінен я.  
Такі на ўсё ў мяне пагляд,  
Такая мэта ўжо мая.

## VI. БАЙКІ І АПОВЕСЬЦІ.

### Мікіта і Валы.

Байка.

Ці летась, ці залетась, тут, ці там —  
Штось мне ня ў цям,  
Ляшыў Мікіта  
Жыта,  
І, як на злосьць, яму адну  
Валы скрывілі баразну.  
Вось ён і стаў (хоць добра йшлі ўсё лета)  
Ім выгаварываці гэта:  
„Я вас — так кажа — як магу  
І сьцерагу,  
Сам не дасплю,  
А вас кармлю:  
Трасяначкай зімою,  
Улетку траўкай лугавою,  
Што дня вадзіцы  
Даю з крыніцы,—  
А вы што мне? — Бязбожна  
Крыўляеце барозны,  
Хоць і няможна  
Ўсё такое...“  
Валы пад тое:  
— „Мы-б мо' і ня крыўлялі,  
Каб павадоў, ярма і пуг ня зналі“.

## Два мужыкі і глушэц.

Байка.

Неяк раз вясной  
На балоце, над ракой  
Глушэц на елцы засядаў  
І сам з сабою талкаваў.  
А ведама усім,  
Што з мясам гэты птах сваім  
Бывае дарагім.  
Дык вось, два мужыкі-панове,  
Якбы ў змове,  
Той з аднаго, а той з таго канца  
Аблаву робяць на глушца.  
Так падцікаюцца ўсё бліжай, бліжай —  
І той, і той на птушку пальцы ліжа!  
Аж так і згледзіў таго той  
І, як на ліха, ў спор з сабой:  
„Куды ты лезеш, тонканогі?!“ —  
Шапнуў Іван з сваёй дарогі,  
Рукі нялёгкай чалавек,  
З якой слыве свой цэлы век. —  
„Да гэтай птушкі мне закон,  
„А ты, гультай, адгэтуль вон!“  
— „Ня твой, а мой! — сапе пан Ежы, —  
„К яму мой сьлед стары, а твой, гад, сьвежы!  
„Я маю з прадзедаў адвеку  
„Над гэтай пусткаю апеку!“  
— „Ня ты, а я тут пан!“ —  
Гукнуў ужо Іван, —  
„Віш, ты: абраўся „сямідзённік“!“  
— „А ты што лепшае, „казённік“?!“ —  
Кідаюць стрэльбы і за грудзі  
Ўзяліся людзі.  
І што-ж будзе?...  
Глушэц на гэты іхны шум,  
Што веў так шчыра з кумам кум,

Падумаў: „Вот, так ласуны над ласунамі:  
„Знайшлі сварыцца  
„Пры чужым карытцы!..“  
І... паляцеў, залопаўшы крыламі.

---

А ну, чытацелю, згадай канец:  
Хто мужыкі, а хто такі глушэц?

---

## Асёл і навука.

Байка.

Аслова невуцтва ня раз  
Служыла дурням за паказ; —  
Дык вось нарэшце узялі  
Асла ў навуку аддалі.  
І сталі ўчыць яго чытаць, —  
Вучылі навет і пісаць.  
Асёл так шчыра ўчыцца ўмеў,  
Што кніжкі ўсе, як сена, зьеў  
І столькі ў гэтым скарыстаў,  
Што горш убоістым ён стаў!..

---

Людзём ёсьць тут такі прымер,  
(Ёсьць людзі на быдля манер):  
Хоць колькі ня вучы асла,  
Аслом ён будзе да канца!..

---

## Ігнат і п'яўкі.

Байка.

Лет шмат  
Таму назад  
Ігнат  
Гарачынёй, здаецца,  
Купаўся ў рэчцы  
І, як на грэх,  
(Бадай што заяц,  
Паганец,

Сьцежку перабег),  
— К аднэй з дзвюх ног  
Прынадзіў п'явак трох.  
Прыліплі, цягнуць, як мага,  
Аж сохне, корчыцца нага.  
Бяда! Ёжо кінуўся і сяк і так,  
Заціснуўшы кулак,  
Да іхняй скуры небарак, —  
Яны-ж каб дбалі:  
Смокчуць далей!..

— „Э, годзе, кіньце ўжо даіць, сястрыцы,  
„Ці-ж мала вам сваей вадзіцы? —  
„І сьмех, і грэх, і стыд, скажу я,  
„Смактаці кроў чужую!“ —  
Так ім навучна ён талкуе,  
І ў той-жа час,  
(Ня першы п'яўкам, відна, раз),  
Пачуў адказ;  
— „Мае суседкі вінаваты“, —  
Кінула з іх адна Ігнату,  
Як ёсьць уся ў бліскучых латах,  
І пацягнула цэялы смок,  
Аж колька ў крук згібала бок.  
— „Ня мне, а гэным дзвюм крывёй  
„Жыць хочацца чужой“, —  
Пачуў ён ад другой  
Таўстой, таўстой,  
Ды сёрб ад першага ямчэй  
Даць мусіў з жыліны сваей.  
— „Я? я так толькі з дабраты,  
А вось да тых вазьміся ты!“ —  
З чароду трэцяя хлюснула,  
Найболей кемкага агулу,  
І смагла, смагла смактанула...

---

Што далей там было,  
Да байкі не дашло.  
Піяўкі-ж (ой, чорт недзе рад!),



Хоць дней зышло—праходзіць шмат,  
Жывуць якбы ні ў чым, —  
А толькі, як даць раду ім,  
Варожа ўсё Ігнат!..

## Страх.

„У страху вочы вялікі“.  
„Да пары жбан ваду носіць“.  
(Прыказкі).

Ці з ласкі, ці з няласкі Боскай,  
Ня нашым гэта судзіць зданьнем —  
Стаяла вёска бліз Лагойска  
З сваей нудой і нараканьнем.  
А ў ёй жыў Юрка Данілёнак,  
Як нарадзіўся — ад пялёнак.

Быў Юрка чалавек ня дрэнны,  
Адно быў трохі пустамеля:  
Аж так і трэскаюцца сыцены,  
Як расхлюсьціцца мала-веля;  
Ня раз ён з толку сам саб'ецца,  
Ці праўду рэжа, ці сьмяецца.

А як крыху ён быў падпіўшы,  
Свае тады не пазнавалі:  
І ў поўнач з папраці расьцьвіўшай  
Зрывае кветку на Купальле,  
І на Узьвіжаньне з зьвярамі  
Гуляе ноч, як з сваякамі.

Няма яму ніякіх страхуў:  
Шаптун, вядзьмак прад ім хавайся!  
Самога чорта нёс пад пахай,  
З самою ведзьмай цалаваўся!  
Такі ўжо Юрка Данілёнак,  
Як нарадзіўся — ад пялёнак.

Але на нашым зьменным сьвеце  
Няма, бач, сталага нічога,  
І салаўём пад час запеці  
Ваўка прымусяць бяспутнога, —  
Так наш і Юрка, як ніколі,  
Зьмяніўся з часам паняволі.

Было, як помю, гэта самай  
Перад Вадохрышчам куцьцёю.  
Вячэру зьеўшы, да Адама  
Зышліся ўсе мы грамадою —  
От, пры лучыне ў цёплай хатцы  
Паваражыць, пазабаўляцца.

Былі старыя і малыя,  
Падросткі, хлопцы і дзяўчаты;  
Крычаць адны, сьмяюцца тыя,  
Аж так і рвецца гоман з хаты!  
І Юрка тут, і пасваёму  
Прагаварыць ня дасьць нікому.

Я слухаў, слухаў, ды цярпеньня  
Ня стала слухаць перахвалкаў!  
Слоў колькі, вышаўшы у сені,  
Шапнуў Лявону і Міхалку;  
Пагаварыўшы, зноў прыходзім  
І гутарку няўзнак заводзім:

— „Хто (тут я к Юрку вокам кінуў)  
Адважны з вас такой парою  
Ў манеж схадзіць, набраць мякіны  
І к нам сюды вярнуцца з ёю, —  
Хаця і поўнач ужо пэўне,  
І першыя ня пелі пеўні?“

Тут хлопцы жыва падхапілі:  
Вось Юрка нам дакажа славы!  
Ці-ж ён-бы страху не асіліў?  
О, ён для дружбы, для забавы  
І ў пекла, калі трэба, сходзе —  
Адважным гэта сьмех і годзе!...

Наш Юрка, хоцькі ці ня хоцькі,  
Ня рад з свайго ўжо выхваляння;  
Папхнуўся ў ток той серад ночкі —  
А з ім наш сьмех і наруганьне.  
Аж вось, праз нейкіх мінут дваццаць,  
Мы чуем: „Гвалт! ратуйце, браццы!“

На двор мы выбеглі ўсе гурмам:  
Ляціць наш Юрка, як здань, белы,  
У сенцы, ў дзьверы валіць штурмам,  
Як ліст ад ветру, дрыжыць цэлы;  
Убег у хату, дух ня зьмене,  
Якбы у чортавай быў жмені.

Мы ўсе яго давай у хаце  
Прыводзіць к ладу і спакою,  
Давай сьмяліць, давай пытаці:  
— Што, гавары, было з табою? —  
Той, страх змагаючы авечы,  
Пляце няствораныя рэчы:

— „О, Езу! Божа мой вялікі“ —  
Ён так расказ пераплятае:  
„Я чуў няземскія там крыкі,  
Была там сіла незямная!  
З усякім страхам я пазнаўся,  
А з гэтым век не спатыкаўся!..

„Іду ў манеж я той Рыгораў,  
Прышоў і мацаю у куце,  
І думаю сабе ўжо скоро  
Да вас з мякінаю вярнуці;  
Аж калі хапну я за нешта —  
І сіл маіх прапала рэшта!..

„Згубіў і памяць, і адвагу,  
Дрыжу, хістаюся, як колас,  
І не магу, і даў-бы цягу,  
А тут — бух! нейкі страшны голас:  
Ні чалавечы ні сабачы —  
Люцыпар з пекла няіначай!

„Сабраў я тут астаткі сілы,  
Ды як нагамі не задыдню!  
Хоць-бы схавацца да магілы,  
Але ўцячы ад гэтай злыдні!  
І прыляцеў к вам гэтак, брацьці,  
Вы-ж прыце чорта выганяці!..“

І ўсім не па сабе нам стала:  
Мурашкі бегаюць па целе, —  
А што, як праўды тут нямала,  
І ўбіўся чорт на самым дзеле?  
Але ўсе надрабляем мінай  
І ў ток збіраемся з лучынай.

Ідзем. І Юрка дрыпе ззаду.  
Прышлі. З увагай, як належа,  
Давай шукаць пужалу, здраду  
Па ўсіх вуглох, куткох манежа.  
Аж, бач, у куце, у мякіне  
Ляжыць сьвіньня, як усе сьвіньні!!!

Ўсе ў рогат! кліпкі і прытыкі  
Пашлі у ход на ўсе староны.  
Зух Юрка! Чорт жыў і вялікі!  
Ці не пагнаць вадой сьвянцонай?..  
А Юрка... Юрка з пустамелі  
Стаў з часам сьмелым і на дзеле.

---

## С в а т.

(З апавяданьня старога дзяцюка).

Ня зьведаўшы броду,  
Ня сунься ў воду.

(Прыказка).

„Гэй, лінь там у чарку!—Вы-ж ціха быць, хлопцы!  
Ты, Ганька, агню мне нашчупай у копцы.  
Як лыкну, як пыкну, дый збаю ў прыпеўцы,  
Як быў я малодшым, як сватаўся к дзеўцы“.  
— Вось гутаркай гэткай азваўся Міхалка,  
Вядомы ўсім чыста манюка, брахалка.

— Зімой было гэта, — гаворыць ён далей, —  
Дзянькі мясаеду прышлі, загулялі,  
І ўсё загуляла: дзень будні — нядзеляй, —  
Няма таго дня — вечарынкi, вясельлі.  
Папіў той гарэлку, той едзе у сваты;  
Бяз госьця, бяз чаркі ня нойдзеш тэй хаты.

Глядзеў я, глядзеў я, — дый вытрымаць трудна —  
А быў я натуры ня вельмі маруднай.  
Сюд-тут — і татова: ўжо еду са сватам,  
— Памёр (пакой вечны!) — ўсё звалі Кандратам, —  
Знаў добра, як што, да чаго ў такім разе,  
Па слова ніколі ў кішэню ня лазіў.

З сабой у дарогу гарэлкі набралі, —  
Шынок быў пад Гайнай, шынкар зваўся Гдаляй, —  
Конь добры быў сватні, званок прычапілі,  
З бутэлькі пацягнем — што значаць там мілі.  
Эх, чаркі вы, чаркі, хто з вамі задрэме?  
Бяда — не бяда, акіан — па калені!

— Гэй, крыкну, кіруй, сват! Конь прэ ва ўсе ногі,  
Хоць дзеўкі ня знаў я, а сват — к ёй дарогі.  
Кіруй, сват! — Мінаем даліны і горы;  
Ноч ясна, марозна, — і месяц, і зоры.  
Званок заліваецца, сьвішча палозьзе,  
Сьнег скача, конь пырхне, — тры пляшкі у возе!..

Ляцім... Вось прыехалі, вылезьлі з санак;  
Сабака брахнуў, і хтось вышаў на ганак.  
— „А хто там?“ — так чуем. — „Свае, кажам, людзі“.  
— „Дык праша-ж у хату!“ — Сват нешта марудзе.  
Ідзём. Вось і ў хаце. Лучына пылае.  
Я толькі гляджу, дзе мая маладая.

З парогу сказалі, як сьлед: „...пахвалёны!“  
— „На векі!“ — сказаў гаспадар на паклоны,  
І просіць садзіцца. Мы селі на лаве.  
Ці гладка рэч, думаю, пойдзе аб справе?  
Ня быўшы ў такіх пераплясах ніколі,  
Сам неяк ня свой ды баюсь мімаволі.

Дасталі тытун, затуманілі люлькі, —  
Капшук мой быў слаўны — дастаў ад бабулькі, —  
І, як-бы нідзе ні аб чым і ня дбаем,  
З пустога ў парожняе пераліваем:  
Адны хтось маўчаць з нас, а слухаюць тыя,  
Ці тыя замоўкнуць, каб чулі другія.

Прайшло з паў-гадзіны. Тут сват азірнуўся,  
Выходзіць у сенцы, з бутэлькай вярнуўся  
І гутарку аб інтарэсе заводзіць.  
— „Пачну, кажа, проста: круціць нам ня ўходзіць.  
„Прыехалі к вам мы тавар аглядаці;  
„Барыш на сталае во, і мы ў вашай хаце!“

(Вось гэтак, прымерам, па добрай ахвоце  
Сваты пачынаюцца ў нашай прастоце).

Тут наш гаспадар, як ні ў чым ня бывала,  
Вядзе ў сенцы нас, дзе кабыла стаяла!  
„Эх, лоўкая, шэльма, і ўсё есьць ахвотне!  
„Няма ў бягу лепшай. Аддам за паў-сотні.  
„Гіршонак гаенскі прыходзіў сягонья,  
„Бяз торгу клаў сорака і пяць на далоні“.

Як гэта пачуў я, ўсяго аж затрэсла!  
Куды тут нячыстая свата занесла?  
А ён (пакой вечны!), — ня сьцяміўшы рэчы:  
— „Мы ў сваты прыехалі к вам, чалавеча!  
„Хлапец і ня бедны і добрай натуры,  
„Завецца Міхалка, жыве каля Жмураў...“

Я лыпнуў вачыма. Тут зноў неўспадзеўкі:  
— „Даруйце, васпанства: няма ў мяне дзеўкі!  
„Ўсіх баб — мая баба дый гэтая кляча,  
„Ніхто ў мяне больш іх ня чуў і ня бачыў!“  
Каб лепей хто ляпнуў анучай па мордзе,  
Як гэта пачуці у гэткай прыгодзе!..

Як вышаў я з хаты, як селі мы ў сані,  
Як ехаў я з сватам, — хваліў як ці ганіў, —  
Вы сьмейцеся самі ці лайце ад ведзем:  
Мы з сватам тым часам к другой дзеўцы едзем.  
Бо трэба вам ведаць, што сват мой, Кандратка,  
Ні ў чым не адступіць, хоць шло-б ня ўсё гладка.

Прыехалі. Зноў гэтак сама сустрэлі.  
Сват мой падбадрыўся, мяне больш асьмеліў.  
Дый мне лягчэй стала: тут бачу дзяўчыну,  
Хоць дзеўка, сказаць, — адпусьці, Божа, віны!..  
Сват гэтага толькі ня цяміць нічога:  
Яму ўсюды проста як з моста дарога.

Гарэлка ізноў на стале загасьціла,  
Пайшло дзела ладам; бяседа — аж міла.  
Дзяўчыну ўжо маем—што болей нам трэба?  
Дый буталь гарэлкі — к ёй хлеб і да хлеба.  
Ўсё гэта ня кепска — па першай няўдачы,  
Аж з радасьці сват мой чуць-чуць не заплача!..

А я паглядаю к дзяўчыне з-за пляшкі, —  
Па целе так проста і скачуць мурашкі!  
Клянуну ў духу жонак, сватоў ўсіх і дзевак...  
Тут быў для мяне не канец неспадзевак!  
Ня даў, знаць, Бог шчасьця мне ночкаю гэтай,  
Ці мо пад такою радзіўся плянэтай...

Папіўшы гарэлку, дамоў маем ехаць;  
Сват асалавеў мой, зрабіўся—як вехаць.  
Ідзем... Бач, за печай сядзіць дзяцей двое:  
Адно—хлапчанё, а дзяўчынка—другое.  
— „Чые, спытаў, гэта?“—Аж дзеўка з куточка:  
— „Мае, мой ты мілы, сыночак і дочка“...

Што-ж болей? Эх, болей... падліў там сівухі!—  
Ну і наварыў-жа мне сват саладухі!  
Прайшло з таго часу год дваццаць бязмала,  
На сьвет многа што прыбывала, ўбывала;  
Жаніліся людзі, спраўлялі хрысьціны,  
Мне толькі на жонку ня стала дзяўчыны...

Больш сватацца к дзеўкам мінула дурнота,  
Прапала адвага, адпала ахвота...  
— Так байку закончыў сваю нам Міхалка,  
Вядомы ўсім чыста манюка, брахалка.  
Я слухаў, сьпісаў тут і вам ахвярую, —  
А ну-ж прыдзе к смаку, тады дам другую.

## Паляўнічы і пара галубкоў.

(Легэнда з індыйскай кнігі Магабгарата \*).

*Пасьвячаю прафэсару Б. Энімах-Шыпіле.*

Ў Магабгараце, кнізе Інд, якой лет тысячы тры лічым,  
Такая повесьць там стаіць аб галубкох і паляўнічым.

### I.

Быў чалавек, якога ўсім было заняцьцем — паляваньне;  
У лесе, ў полі дзень і ноч, як быццам ляжа там і ўстане.  
За птушкай птушку лове ён са хцівасьцяй благой у змове,—  
На рынак цягне прадаваць,—прадасьць, і ўзноў ідзе і лове.  
Пануе ў пушчы, бы ў якім сваім за хатай агародзе,  
Ў сям'і крылатай пуд і страх сілом і клеткаю наводзе.  
Паміж бацькоў, паміж дзяцей птушыных сее ён разлуку,  
Ні ласкі к ім ні жалю к ім ня меў, ня знаўся з іхняй мукай.  
З сумленьнем дружбы не вядзе—да крыўд і мук яму зло сватам;  
Закон багоў яму ні ў што; з душы і сэрца вечным катам.  
І доўга так палюе ён, зьнімае так ахвяры ў клеткі,  
Ажно прыпадак немалы спаткаў яго ў пустыні гэтакі:

### II.

Дня аднаго ў кустох блудзіў і лёгкага выглядваў хлеба, —  
Пагоду ясную і дзень на ноч зьмяніла бурай неба.  
За хмарай хмару валакло, а грозна, чорна, бязустанка;  
Пярун ляцеў за пяруном, што міг—маланка за маланкай.  
Ліло, як з рэшата, дажджом, раўняла нізкі дол з узгорам,  
І лес і поле абняло, як пеклам, як шалёным морам.  
Заціхла птушка, зьвер зануў; лес-хата—ўжо ня быў ім хатай...  
За грэх караў зямлю, ці што, так грозны Сатакрата.

\*) Кнігі Магабгараты — гэта адна з найстарэйшых і найвялікшых поэм сьвету. Створаны яны індыйцамі болей трох тысяч год таму назад і зьмяшчаюць у сабе каля 220.000 радкоў. У Магабгараце, апрача навучальных і духоўна-моральных філязофскіх твораў, шмат ёсьць і прыгожых поэтычных вобразаў. З іх найпрыгажэйшы — „Наль і Дамаянці“—вельмі добра перакладзены на польскую мову А. Лянге. Легенда-ж а паляўнічым і галубкох ня ёсьць даслоўны пераклад з індыйскае мовы; я ўзяў толькі аснову гэтай аповесьці і болей-меней захаваў форму санскрыцкага вершу—„шлёкі“, якой усе кнігі Магабгараты напісаны.

Сатакрата — стараіндыіскі бог.

Я. К.



А паляўнічы, хоць і мок—не пакідаў сваей работы:  
Галубку ўбачыў пад кустом—за крыльле ўзяў злавіў з ахвотай.  
Дабыча лёгкая была: галубка, выбіўшыся з сілы,  
Хоць і хацела—не магла ляцець, чакаў яе дзе мілы.

### III.

Тым часам сьціхла бура ўжо, але і вечар быў на сьвеце;  
На небе месяц абышоў, і зоркі сталі ў небе йрдзеці.  
Што тут рабіць? дамоў ісьці?—Ісьці і цёмна і далёка;  
У лесе цёмным начаваць?—і нёбясьпечна і нялёгка:  
Усюды сьвеціцца вада, вада зьліваецца з галінаў:  
Нічым нідзе дастаць агню, а тут яшчэ і рык зьвярыны...  
І голад такжа не маўчыць: пара даўно чаго паесьці...  
Нічога. Рады ўжо няма. Прышлося ў лесе ноч правесьці.  
Пад дрэва буйнае ідзе, шукае ў ім сабе апоры;  
У знак пакоры—галаву схіліў і так яму гавора:  
„О дрэва, будзь прыстаньнем мне: ў сваей з багамі мей апецы“.  
Сказаў, і лёг на камень там, пры ім галубка тут-жа ў клетцы.

### IV.

А гэта дзерава было сялібай, хатай галубковай:  
Сядзіць прамоклы на ім ён, і так бядуе слова ў слова:  
„Куды загінула мая галубка, вечная падружка?  
„Такая страшная пара! як выйдзе жывенькаю птушка?  
„Мо вецер зьбіў яе куды, ці дождж пасек няшчаснай крыльлі,  
„Ці вораг бедную злавіў, ці пяруны на сьмерць спалілі?  
„Што мне з жыцьця, калі яго ня будзе ўжо з кім каратаці?  
„Жыцьцё і сьвет тады—ня сьвет, і сам ня свой у сваей хаце.  
„Палац з брылянтаў; сотні слуг хай за цябе паложак грудзі,—  
„Бяз ласкі—з слугамі палац астрогам, пусткай вечнай будзе.  
„З падружкай мілаю і лес — як найбагатшы стане хорам...  
„Няма яе—няма жыцьця, усё аднэй няўцехай, горам“.

### V.

Галубка чуе галубка, і сэрца радасьцю ёй б'ецца, —  
Што гэтак помне ён аб ёй, такому жалю аддаецца.  
Але нядоўга шчасьце ей усмехам думкі калыхала:  
Галодны тут-жа госьць ляжаў, а гэта значыла нямала.  
„Ня думай, мілы, аба мне,—так галубку галубка кажа:  
„Уперад волю споўнь багоў: яны пры ўсём стаяць на стражы...

„Гасьця ты маеш у сябе: замёрз, і есьці пэўне хоча, —  
„Заняцца шчыра мусіш ім, каб не пракляў цябе і ночы“.  
Пачуў, стаў весел галубок, ад радасьці аж як ня плача.  
Сьпяшыць гасьцю служыць, пытаць, якую той цярпіць нястачу.  
„Я зьмёрз“, гавора той яму. Галуб рад памагчы ў прыгодзе:  
(Бо й дрэва ў цень хавэе свой таго, хто навет сеч прыходзе).

## VI.

Гальлё сухое і лісткі зьбірае, колькі сілы мае,  
Кудысьці зьлётаў па агонь, разьвёў і госьця ўзноў пытае.  
А паляўнічы да яго: „Дай есьць, галодзен я сягонья“.  
Тут бедны галубок схмурнеў: ня знае, дзе яду спагоне.  
То-ж ён паптушаму жыве, жыве там, што пашле здарэньне;  
Няма запасу ў галубка. А госьць ня можа знаць цярпеньня.  
Падумаў трохі галубок і штосьці выдумаў такое...  
„Спакоен, кажа, госьцік, будзь, і голад твой я заспакою.“  
Сказаўшы гэта, над агнём тры разы звольна акруціўся,  
І, як маланка, як страла, ў вагонь, як ёсьць, жыўцом зваліўся...  
Ўстрас паляўнічым страх і жаль; дае зарок ня жыць так болей:  
Спаліў прылады ўсе свае, галубку выпусьціў на волю.

## VII.

Дый воля ўжо ёй не ў карысьць. Сядзіць і сумненька бядуе:  
„І лес, і сонца, і прастор мяне ня цешаць маладую.  
„Дружок ужо на сьвеце тым; з кім варкаваць, як даўней, буду?  
„Нядолю-долю з кім дзяліць?.. Жыцьцё ўжо мне няспынай  
жудай.

„Пайду за ім, пайду к яму. Прымі мяне к сабе, мой любы!“  
І з гэтым словам, як і ён, звалілася ў вагонь-загубу.  
Яшчэ больш паляўнічым тут затрэсла скруха-няціхота:  
Лавіці птушкі у сіло навек адпала ўжо ахвота.  
Пакуце здаўся за грахі: узьдзеў пакутны ўбор жабрачы...  
Ракой ідзе—ня п'е вады, у лесе птушкі—як ня бача.  
Аж так дабрыў, дзе лес пылаў... Ўляцеў і сьледу не заставіў...  
Па сьмерці ўбачыў галубкоў паміж сьвятых на небе ў славе.

.....  
Ўсю гэту повесьць знаем мы аб галубках і паляўнічым  
З Магабгараты, кнігі Інд, якой лет тысячы тры лічым.

## У Купальскую ноч.

Цёплым летам на Купальле,  
Як ноч ляжа без граніцы,  
Зводы, чары бліжай, далей  
Відны ў пушчы над крыніцай.  
Ля калоды, на калодзе —  
Ў кожным лесавым куточку,  
Кветка-папараць усходзе,  
Зацьвітае ў гэту ночку.  
Хто захоча ў цёмнай гушчы.  
Пашукаці, паспытаці,  
Падпільноўвае Дух Пушчы —  
І ня дасьць нічога ўзяці.  
Вось, глядзеце! Зважна, ціха  
Чалавек ідзе, крадзецца;  
Што за немач, што за ліха?  
Ці-ж няма ўжо дзе падзецца?  
Вочы кроўю наліліся,  
Аб зуб зубам страх ляскоча,  
Клубам гнецца, прыхіліўся:  
Кветку-шчасьце цапнуць хоча.  
І мармоча, як зпрасонья,  
Пад шурпатымі сукамі:  
„Ці-ж, як летась, і сягонья  
Мне з пустымі йсьці рукамі?  
Кожны год іду сюды я,  
Кожны год надзею маю,  
А тут немачы нямыя  
Круцяць, верцяць з боку, з краю.  
Зьбіўся з толку, жыць нязмога;  
Вечны голад кветкі-шчасьця,  
То ад Бога, то да Бога  
Гоне, цісьне, як з напасьці.  
Стой! Здаецца, вун зірнула,  
Як-бы зорка, як-бы сонца!  
Ах, ня тое! Адварнула!..  
Гэта шышка на сасонцы“.

Ну шукаці, як шукаці!  
Цемра з нетрай скача скокі,  
Звод хахоча ў цёмнай гаці,  
Смоўж зіркае аднавокі.  
Так шукае, лазе лазам,  
Просіць, моліць, заклінае,  
А Дух Пушчы з пушчай разам  
Успамінкі ўспамінае:  
„Кінь шукаць, спраўляць скавыты,  
Не чапай маіх харомаў!  
Я Дух Пушчы, дух сярдзіты,  
Ня спушчу нідзе нікому!  
Кветкі пільна я пільную,  
На замкоў замкнёна сорака,  
А дарожку даў такую:  
Людзкіх костачак узгорак.  
Не пачуеш нашай рады,  
Будзе тое і з табою!  
За цьвяточак для прынады  
Ты заплаціш галавою!  
Як на сьвет сьвет нарадзіўся,  
Як душа засела ў целе,  
Ўсе ляцелі к гэтай місе,  
І ніводныя ня елі.  
Пушча знае, што бароне,  
Што ёй дадзена на сховы,  
Крыжам ляжа на загоне,  
А ня дасьць надзець аковы.  
Адчапіся, адхрысьціся!  
Доляй-казкай счараваны,  
Ты яшчэ не дарасьціўся  
Цьвет пасьцігнуці жаданы.  
Бачыш, ночанька, як сажа,  
Жджы лепш раніцы, ня кветкі!“  
Так Дух Пушчы з пушчай кажа  
Чалавеку напасьледкі.  
А ён блудзе, ходам ходзе  
Тамка, тутка, далей, бліжай,  
То скрадаецца, як злодзей,  
То бярэцца плазам-крыжам,

То абыйме дрэва-елку,  
То рукамі водзе пуста,  
То пагоне з хвойкі белку,  
То спужае птушку з куста.  
Пад нагамі мох шапоча,  
Лісьце ласіцца па твары,  
Ён шукае і мармоча,  
Як ня чуе чараў-мараў.  
„Проч, загіньце, ведзьмы, злыдні!  
Вун вам верас, вун вам лычка;  
Ці няўжо вам не абрыдне  
Шаматаці мной, як тычкай.  
Шоў я полем, сенажацяй,  
Шоў гарою і далінай,  
А тут кветкі не спагнаці,  
Хоць хавайся ў дамавіну!  
А на што-ж мне над калыскай  
Аб ёй ночка напявала?  
Напявала, што ўжо блізка,  
А пасья сама схавала.  
А на што-ж мне на папары  
Насьвістоўвала жалейка,  
Жальма жаліла на сквары?  
Аж і сьціхла, дабрадзейка!  
А на што-ж мне звонам косы  
Вызванялі на прасьцягу?  
Самі выгубілі росы,  
Мне пакінулі боль-смагу.  
А на што-ж мне на вясельлі  
Пелі, гралі, чаркі білі,  
Самі сьціхлі, занямелі,  
Мне ўчарашні дзень згубілі?  
А на што-ж мне на каляды  
Галасілі пахаўтурну?  
Самі вылеглі загладай,  
Я ў жальбе снуюся бурнай.  
А на што ўсё гаварыла:  
Жджы на кветку, на Купальле!  
З году ў год чакаю мілай,  
І шукаю бліжай, далей.

Можа тамка? можа гэтта?  
Пнуса, рвуса ўзад і ўперад —  
І налета, ўсё налета...  
Вязьнем я і кветка ў нерат.  
Не трашчыце, не шасьціце,  
Сухалесы, пуштацьветы!  
Дайце кветку, дайце жыці,  
Не чаруйце у сусьветы!  
Мох, чарнобель, расхіліся!  
Кветка, кветка, выглянь сьмела!  
Чорнай кроўю ўвесь абліўся,  
Сухажыльле зводзе цела...  
Стой! Здаецца, вун зірнула,  
Як-бы зорка, як-бы сонца...  
Ах, ня тое! Адварнула!..  
— Гэта шышка на сасонцы“.  
І пабег, пабег па лесе,  
Закруціўся дымам-пылам,  
Стаў, глядзіць, на грудзі зьвесіў  
Галаву над пнём пахілым.  
А Дух Пушчы з пушчай разам  
Успамінкі ўспамінае,  
І так далей кажа сказам,  
Ночка слухае нямая.  
„Вырві сэрца, высуш сэрца,  
Запалі агнём, як сьвечку!  
Не глядзі, што кроў сатрэцца,  
Не паглядавай на печку!  
Як ноч прыйдзе, гэта ночка,  
Выйдзі з сэрцам, як з паходняй,  
Ад кусточка да кусточка  
Асьвяці мой хорам годне!  
Так сьвяці, ня бойся мукі,  
З верай вернай і надзеяй, —  
Кветка прыйдзе сама ў рукі,  
Толькі сэрца спапялее.  
Чуеш гэта, зробіш гэтак?  
Будзеш панам, слаўным князем,  
А ня зробіш, сотні летак  
Выць так будзеш паміж вязьзем.

Прыйдзеш, пойдзеш у нягодзе,  
Віцца будзеш, як вужака,  
Дзень ці ноч, ня скажаш: годзе!  
Чахнуць будзеш, небарака!  
Бачыш, чуеш: царства наша  
Вечна, сільна, неўгамонна;  
Духа Пушчы не застраша  
Ні сякера, ні карона.  
Ня ўздымайся сухавейне,  
Ня вышуківай закліцця!  
Скора поўнач, скоро пеўні  
У тваёй зайграюць хаце".  
Дух гамоне, лес трасецца,  
Стогнуць хвойкі і асіны,  
Шум пакоцісты нясецца,  
Як хто гіне або згінуў.  
Чалавек маўчыць, марудзе,  
Ўзад, уперад пройдзе, гляне.  
Вось мінута, а штось будзе,  
Можа, можа, і дастане...  
Абы поўнач, як маланка,  
Не змахнула цьвет закліты, —  
Прахам пойдзе ўся гулянка,  
Зноў год жджы на гэта сьвята!  
Што?! Стаіць, глядзіць, о Божа!  
Кветка-папараць абходзе,  
Зацьвіла, як мак прыгожа,  
Як-бы сонца на усходзе.  
Схамянуўся, прэ кустамі,  
Як шалёны, прэцца к кветцы;  
Лес кусаецца сукамі,  
А ён туж дапрэ, здаецца.  
Раптам певень загалосе  
Нейдзе ў вёсцы, ў роднай вёсцы.  
— Ўсё — як сон... не засталася...  
Лісьць трасецца на бярозцы.  
Ні-та з пуду, ні-та з жалю,  
Вочы трэ, глядзіць нясьмела:  
— Пуста, дзіка бліжай, далей,  
Толькі штосьці зашумела.

Зашумела, замуціла,  
Дзікі хохат паплыў рэхам,  
Думка сьніла, не дасьніла,  
Паляцела з пушчай сьмехам.  
Паваліўся, як сноп жыта, —  
Як сноп жыта пры сасонцы.  
Крык адно, як звон разьбіты:  
„Дайце кветку! Дайце сонца!“

### На Дзяды.

Хто там стогне так на ўзьмежку,  
На капцы у полі?  
Як згубіўшы к долі сьцежку,  
Як ня знаўшы долі.  
Ці там вецер водзіць гулі  
Так па самагубе, —  
Бы сваё дзіцё матуля,  
Песьціць ды галубе?  
Ці над бацькаўскай магілай  
Жаліцца сіротка,  
Ці сваей шукае мілай  
Хлопец-адзінотка?  
Ой, ня плача брат над братам  
На мяжы кургана,  
А бядуе так душа там —  
Зьвязана, скавана.  
Хто умее слухаць, — можа  
Шмат пачуць чаго там;  
Як прычытвае, нябожа,  
Бы Лазар пад плотам.  
Ня жылося мне даўней так,  
(Льецца гэткі голас),  
Не такі мой быў палетак,  
Іншы меў ён колас.  
Шла мая ў даль дзіва-сіла,  
Як-бы хвалі Нёмну;



На касе сваеі насіла  
Княжацку карону.  
Ніў маіх ніхто-б ня змерыў,  
Ня злічыў сялібаў;  
Мела ў пушчах многа зьвера,  
Многа ў водах рыбы.  
Засядала, расьцьвітала  
За гадамі годы;  
Залатыя думкі ткала  
З шчасьця і свабоды.  
Мелі страж гранічны вехі;  
Гадавала дзетак  
І чакала з іх пацехі,  
Як вясною з кветак.  
Трох сыноў дала судзьбіна  
Да майго парога,  
А такія — сын у сына,  
Як нідзе, ні ў кога!  
Іх пясьціла, як умела,  
Ласкаю вясёлай;  
Красак, сонца не жалела  
Я для іх, саколаў.  
І расьлі яны, расьлі так,  
Мае княжанята,  
На багацьце, на прыбытак,  
На вось тое сьвята,  
Як са мною будуць разам  
Жыці, панаваці,  
Славы быць жывым абразам  
У людзей і ў хаце...  
Бегам беглі дні і ночкі,  
Леты за лятамі...  
І павырасьлі сыночкі  
Самі, як ня самі,  
Як дубы у полі чыстым,  
Як сасонкі ў боры,  
Як у небе абадзістым  
Тыя сьвечкі — зоры, —  
Так магучы, яснасьветны  
На пагляд былі ўсе,

Хоць да бою з апраметнай...  
Ажна сьвет дзівіўся!  
Ды ўдаліся, ой, сынкi мне  
Не аднэй натуры,  
Як-бы тыя ноткі ў гимне  
Цішы і віхуры.  
Працавітага быў першы  
Складу і нагібу,  
Так, здаецца, што й памершы  
Ўсё араў, касіў-бы.  
За другім была ахвота  
К лежні, к панаваньню;  
За чужой-бы жыў работай,  
Спаў-бы да зьмярканья.  
Трэці ўсіх-бы толькі мучыў —  
Склад меў быці катам,  
З паганякаю на ўзруччы  
К зьдзекам быў заўзятым.  
Вось такой натуры, складу  
Ў іх я дачакала;  
На дармо, як мёд-прынаду,  
Думка ў думку ткала.  
Ня прышлось мне жыць на сьвеце  
Ў славе і дастатку:  
Загубілі родны дзеці,  
Загубілі матку.  
І сярэдні, і малодшы,  
Родныя дзяціны,  
Як мая—пашлі к салодшай  
Ласцы бяз прычыны.  
Ў сьвет збрылі чужы дзівіцца,  
Гнуць у ёрмы шыі...  
І ўтапілі ў чужаніцы  
Душы маладыя.  
Заставаўся толькі старшы  
Гаспадарыць дома,  
Бо ад тых быў гаспадаршы,  
Хоць быў ў іх за лома.  
Заставалася адна я,  
Сын адзін са мною,

Як той путнік на расстаю,  
Летам і зімою.  
Сяк ці так, жылось паволі  
Ў палавіне з горама —  
Тым у хаце, тым на полі,  
А другім за морам.  
Аж дакучыла, знаць, далей  
Недзе так бадзяцца,  
І сынкi зьбірацца сталі,  
Ззадалёк вяртацца.  
Як прышоў дамоў сярэдні,  
Выглядаў багата,  
Й не пазнаў, як зьвер пасьледні,  
Ні мяне ні брата.  
Ў плуг запрог свайго браточка  
Навек, да скананьня,  
А мяне асеньняй ночкай  
Выгнаў на бадзяньне.  
Як дамоў вярнуўся меншы,  
Сьвету як увідзеў, —  
Аказаўся дасьціпнейшы,  
Чым сярэдні, ў крыўдзе.  
Над старэйшым братам ставіў  
Стражы і запоры,  
Цела ранами крывавіў,  
Зьдзекаваўся ў горы.  
Зьдзекі далей строіць дай-жа,  
Ласку з сэрца выжыў:  
Суд судзіў, што я — ня я ўжо,  
І расьпяў на крыжу.  
Так мая краса завяла  
І маей сялібы!  
Ліхата апанавала  
І капцы і скібы.  
Адплацілі роднай матцы  
Княжаняты-дзеці:  
Відмай кінулі бадзяцца,  
Сіратой гібеці.  
Ходзяць, гоняць сухавеі  
Праўданьку сьвятую;

Брата брат не разумее,  
Брата брат катуе.  
Я на гэтым на кургане  
Ўсё сяджу і плачу,  
Ўсё чакаю зьмілаваньня,  
Дый ніскуль ня бачу.  
Ці апомняцца сыночкі  
У сваей правіне?  
Ці загінуць сярод ночкі,  
Што і сьлед загіне?..

.....  
Стогнуць ветрам калыханы  
Ліпы ды бярозы,  
А ноч сее скрозь туманы  
Золь, слату, як сьлёзы.  
Лапацяць крыламі жудка  
Кажаны, начніцы,  
Якбы суд спраўлялі тутка  
Ведзьмы-чараўніцы.  
А душа сама—бяз хаты,  
Знаць, з вялікай мукі  
То зрывае з сябе шаты,  
То ў крыж зложа рукі,  
То паказвае на плечы,  
То капец абойме...  
Бог яго усё дарэчы  
Зразумее, пойме!  
Можа з іншага хто краю  
Скеміў-бы сумленьне,  
Што яна там вычварае  
З жалю і цярпеньня.  
Што нам кажа ночкай цёмнай  
На мяжы ў пракляцьці,  
Як Дзяды ў нас векапомны  
Стануць адпраўляці.

## На Куцьцю.

### I.

На небе зоры ўжо мігцяць,  
На полі срыбны сьнег іскрыцца;  
На бел-сьвет дзівы выпраўляць  
Пляецца ночка-чараўніца.

Глуш абнялася з цішыной  
І спавівае ўсё у чары,  
Паўзуць і сеюць шорах свой  
Старым парадкам цені-мары.

Вылазе з цемры бледны звод,  
Глядзіць сьліўнём на доли, горы,  
І тут і там пускае ў ход  
Свае нямыя загаворы.

І тут і тамка свой прыгон  
Распасьцірае царства ночы;  
Салодкі сон, магільны сон  
Сьмяецца сьвету ўсяму ў вочы.

### II.

Заныла ўсё, замёрла ўсё, —  
Ня сьпіць адвечнае замчышча:  
Там пачынаецца жыцьцё  
Ў вагнёх старога папялішча.

Іскрыстым, бліскатным сьвятлом  
Заліты княжскія сьвятліцы,  
Дружина вольная кругом  
Сталоў дубовых варушыцца.

Золататканы абрусы  
З сталоў зьвісаюць дыванамі,  
На абрусох чысьцей расы  
Віно красуецца каўшамі.

Духі мінуўшчыны куцьцю  
На старасьвецкі лад спраўляюць.  
Даўно бываламу жыцьцю  
Дары належныя складаюць.

III.

На беласьнежны на пасад  
Усходзе князь, усходзе княжна;  
За імі слуг пачэсны рад  
Стаіць задумліва, суважна.

Агні брылянтаў, як зарніц,  
Зіяюць з княжацкай кароны, —  
Краса б'е з князеўных зраніц,  
Як бліск маланак развуглёны.

Зьвярнулі вочы ўсе ў іх бок,  
Прымоўклі гоманы дружыны;  
Ўсіх званых зблізку і здалёк  
Саколім вокам князь акінуў.

Бярэ коўш соладка віна,  
П'е за дружыну маладую,  
І княжна з князем п'е да дна;  
Князь гутарку павёў такую.

IV.

„Адзін, адзін раз толькі ў год  
„Зьбірацца можам з ласкі Рока,  
„Каб год іржавы карагод  
„Зганяць з мінуўшчыны далёкай.

„Нас не кранулі косы зьмен:  
„Царым мы ў дум жывых гэйнале,  
„Хоць на падмурах гэтых сьцен  
„Другія наш пасад занялі.

„Багі другія верх бяруць,  
„Суды вядуць над нашым краем,  
„Сьвяцільні-ж нашы не замруць,  
„Што ў сэрцах вольных рассьвятляем.

„Прашу паклікаці ганцоў  
„І мейсца даці ім па чэсьці:  
„Ад нашых стоптаных капцоў  
„Якія нам прыносяць весьці?...”

V.

Закончыў князь, махнуў рукой;  
Уходзяць тры ганцы ў сьвятліцу,  
Ідуць суважнаю ступой  
І князю й княжне пакланіцца. —

А першы гэткі сьветлы быў,  
Як небам сланныя прамені:  
Ў руцэ меў сьветач, што на зьдзіў  
Усе усюды зводзіў цені.  
А быў другі і з ног і з рук,  
Як гром з жывымі пярунамі:  
Ў руцэ меў стрэл жалезных пук,  
І лук стальны меў за плячамі.  
А трэці быў і раб і цар,  
І слаб і дуж ва ўсякім дзеле,  
Як вечнасьць, молад быў і стар;  
Меў гуслі—на грудзёх віселі.

#### VI.

І першы князю гэткі сказ  
І княжне скажа міласьцівай:  
„Я абышоў іх тройчы раз  
„І відзеў, што яшчэ ўсе жывы.  
„А толькі ўсё той самы лад:  
„З вачэй ня зьняты йшчэ павязкі,  
„Ці йдуць уперад ці назад,  
„Відны сьляды цямрычнай ласкі.  
„А як ішоў між іх з сьвятлом,  
„Яны пачулі, ах, пачулі:  
„Сьляпым замораныя сном,  
„Худыя рукі ў высь цягнулі.  
„За мною ўсьцяж, і тут і там,  
„Іх вусны бледныя шапталі:  
„Аддайце сонца наша нам!  
„Нашто схавалі - расхапалі?“

#### VII.

Другі за першым князю сказ  
І княжне скажа міласьцівай:  
„Я абышоў іх тройчы раз  
„І відзеў, што яны ўсе жывы.  
„А топчуць толькі ўсё той сьлед,  
„Валочаць ёрмы за сабою;  
„Ці ўбачаць корч, ці ўбачаць цьвет,  
„Аднёю жаляцца сьлязою.

„А як чапнуў стралой аб лук,  
„Яны скрануліся ў прасоньні,  
„І столькі, столькі крэпкіх рук  
„К маёй паціснулася броні.

„За мною ўсьцяж, і тут і там,  
„Іх вусны бледныя шапталі:  
„Аддайце славу нашу нам!  
„Нашто схавалі - расхапалі?“

### VIII.

І трэці князю гэткі сказ  
І княжне скажа міласьцівай:  
„Я абышоў іх тройчы раз  
„І відзеў, што яны ўсе жывы.  
„А толькі торг усё ідзе  
„Над іх душою патаптанай;  
„Яны, як цені, ў грамадзе  
„Маўчаць і йдуць на пір паганы.

„А як я ўдарыў па струне,  
„Замятушыліся, як пшчолы,  
„І на гарэ і нізіне  
„Мне падавалі голас кволы.  
„За мною ўсьцяж, і тут і там,  
„Іх вусны бледныя шапталі:  
„Аддайце песьню нашу нам!  
„Нашто схавалі - расхапалі?“

### IX.

Сказаўшы так, маўчаць ганцы,  
Маўчыць і князь крыху часіны,  
І дасьць адказ такі ў канцы  
Ганцом на іхнія навіны:  
„Ня ўмруць, ня ўмруць ужо яны,  
„Раз хочуць сонца, славы, песьні;  
„Заб'юць ім зычныя званы  
„Прабудным звонам напрудвесьні.  
„Сваёй забранай старане,  
„Скаванай мучаніцы-княжне,  
„Ўзьнясуць пасад на кургане  
„На панаваньне недасяжне.



„На дзеле — кожны йшчэ слугой,  
„У думках—вольныя ўжо людзі;  
„Над сэрцам іх, над іх душой  
„Наш дух лунаці вечна будзе.

X.

„Вы, другі верныя, ганцы,  
„Як летась, сёлета, налета  
„Ўсе пагранічныя капцы  
„Абходзьце зноў з маім прыветам.  
„Гусьлямі, лукам і сьвятлом  
„Будзіце, клічце і сьвяціце,  
„І так спануйце іхнім сном,  
„Каб сон іх шчэз і ўсталі жыці.  
„А покуль поўнач ня прыйшла,  
„Вясьці бяседу будзем далей;  
„Засядзьце ўсе кругом стала,  
„Хай зазьвініць віно ў крыштале.  
„А чарку першую ўзьнясём  
„За цень мінуўшчыны у сеці,  
„Другой к цяпершчыне прап'ём,  
„Праславім будучыну трэцяй“.

XI.

Садзіцца княжна, князь, кругом  
Садзіцца вольная дружына;  
Шуміць бяседа за сталом,  
Плыве часіна за часінай.  
І разгараецца ясьней  
Паходня радасьці забытай,  
І сьветазарнасьцяй сваей  
Вясёлкі сее самавіты.  
Ямчэй нацягваецца лук,  
Цэль расьсякаюць агнястрэлы,  
Дрыжыць паўчына і павук,  
Дрыжыць прыблудак ачарнелы,  
Рахкочуць гусьлі звон-у-звон,  
На бел-сьвет розгалас нясецца,  
Як бел-сьвет, коціцца разгон  
І ў думцы казкай раздаецца.

## XII.

Плыве шумліва, як рака,  
Бяседа вольная такая,  
А ўжо нявідзіма рука  
На небе поўнач адзначае.

Залопаў крыльлямі пяхух,—  
І ціхне-ціхне ўсё ў замчышчы;  
Замоўк разгул, агонь пяхух,  
Старое згасла папялішча.

На пустку ўзбрыўшы, воўк завыў,  
Пуціну заяц перамерыў...

А быў тут хто або ня быў,—  
І так і гэтак мала веры.

І так і гэтак свой прыгон  
Распасьцірае царства ночы:  
Салодкі сон, магільны сон  
Сьмяецца сьвету ўсяму ў вочы.

## Забытая скрыпка.

### I.

Доўга пад трамай ляжала  
Сьцішна ў вясковым жыцьці,  
Доўга ляжала, чакала  
Скрыпка адна ў забыцьці.  
Колькі шло лет за лятамі,  
Колькі шло, |сходзіла сіл! —  
Скрыпка драмала. Слаямі  
Клаўся і рос на ёй пыл.  
Потам залітыя вочы  
Гэткі ня мог сьлязіць глум,  
Пальцу мазольнаму ўночы  
Страшна крануць было струн.  
Доўга чакае і сьмягне,  
Покі хто з сэрцам такі  
Скрыпчыны струны нацягне,  
Гэткай чакае рукі!..

II.

Шоў вёскай тэй падарожны,  
 Чэзла дзе струньніца так,  
 Шоў і ў хаціну трывожна  
 Сьмеліцца стукнуць бядак.  
 Зважна дамок адчыніўся.  
 Просіць гасьціць гаспадар...  
 Скрыпка пад трамай... зьдзівіўся...  
 (Быў падарожны — пясняр).  
 Цягне скрыпулю з-пад трамы,  
 Пыл абмятае палой,—  
 Струны заенчылі самі,  
 Жаляцца самі сабой.  
 Льюцца пяснярскія словы,  
 З дошкай ліповай пяюць,  
 Зьвесіўшы людзі галовы,  
 Слухаюць, думкі снуюць.

III.

„Доўга шукаў цябе, скрыпка“, —  
 Гэткая песня плыве,—  
 „Быў без вадзіцы я, рыбка,  
 „Ягадка ў буйнай траве.  
 „Рвалася сэрца і думы  
 „Гэт, да нязгадных сьвятліц,  
 „Клікалі хвойныя шумы,  
 Клікалі шэпты крыніц!  
 „Клікалі... Поўнілісь грудзі  
 „Смуткам надзей і трывог...  
 „Шоў між людзямі ў вадлюдзьдзі,  
 „Што мог, і то ўжо ня мог!  
 „Вёску мінаў я за вёскай,  
 „Плёўся праз выдмы, кусты;  
 „Трэбала, трэбала свойскай,  
 „Музыкі свойскай, як ты.

IV.

„Слаўся, сьвятая дабыча!  
 „Пан я сягонья ўсіх ніў!

„Песень маіх не паліча  
„Той аж, хто зоры зьлічыў!  
„Птушкаю з выраю буду,  
„Пеці зязюлькай пачну  
„Радаўніц жалямі люду,  
„Ў вочы цікава зірну!  
„Громаў, маланак ахвотна  
„Буду і цар і пастух,  
„Лягу расіцай вільготнай,  
„Выш'ю вясёлкавы круг!  
„Дзівамі кветкі купальскай  
„Кожную зваблю душу;  
„Буду няласкай і ласкай,  
Богаў фальшывых скрышу!

V.

„Прыдзе Узьвіжаньне—стану  
„Ў лесе парадак вясці:  
„Ў думкі жывіне ўсей гляну,  
„Буду ўсей пушчай трасці.  
„Ночкай асеньняй засяду  
„За стол спраўляці дзяды;  
„З *тым* сьветам буду мець раду,  
„Ўспомню магілкі тады.  
„Вымкну зноў птушкай на вырай;  
„Сьвет не захоча ўжо спаць:  
„Будзе праводзіць ён шчыра,  
„Будзе ён шчыра чакаць.  
„Грай-жа ты, скрыпка жывая,  
„Кожнай расходзься струной!  
„Хто мае сэрца? хто мае?!  
„Гэй-жа за мною, са мной!

VI.

„Я пакажу ўсе вам чары —  
„Чары ўсе неба, зямлі, —  
„Шчасьця другога пажары,  
„Дзе-б вы сагрэцца маглі.  
„Праўду ў лад новы настрою,  
„Новыя песьні злажу...

„Гэй-жа за мною, са мною!  
„К сонейку шлях пакажу!..“  
Так прызывае-галосе  
Скрыпка ў руках песьняра.  
Рэха пад неба няслася.  
Днела ўжо; гасла зара.  
Музыку чуюць суседзі —  
Камень-бы зрушыць магла!  
Сьпеў песьняр. Глянуў, угледзіў:  
Хата пустая была...

## За што?

1.

Ой, мае вы песьні,  
Песьні весялушкі!  
Будзьце мне слухмяны  
Вы, мае пяюшкі.  
Ці я сам у полі,  
Ці я дзе з людзямі:  
Цяжка мне, нялёгка,  
Калі я ня з вамі.  
Мусіць я памёр-бы,  
Каб мне вас ня стала;  
Мусіць паваліўся-б,  
Як бярно-павала.  
Дык-жа будзем жыці  
Разам днём ці ночай,  
Пакуль сэрца б'ецца,  
Пакуль плачуць вочы!  
Гаварыце, думкі,  
Пакуль сонца ходзе,  
Аб маею старонцы,  
Аб маім народзе.  
Хай нясецца жальба  
Там, гэі, на прывольле  
Аб тэй нашай крыўдзе,  
Аб тэй горкай долі!

Можа хто пачуе  
Розгалас прастачы,  
Ўстане і прагляне,  
Ўсю няпраўду ўбача.

II.

У вадным куточку  
Беларусі нашай  
Пры узгорку лесу,  
Пры лагчынцы пашы  
Між кустоў, спрад летаў  
На пустым дзірване,  
Пасяліўся Юрка,  
Дзягель па празваньні.

Туга йдзе спачатку  
На такім загоне:  
Ані тых будынкаў,  
Ні ўзараных гоняў.

І наш Дзягель часта  
Са сваёй сям'ёю  
Зьліўся, як за грошы,  
Потам ды сьлязою.

Год за годам сходзіць,  
Бачаць гаспадары:  
Юрка арэ, сее,  
Цярэбіць гушчары;

Чынш двару заплаціць  
Талакой, грашыма,  
І жыве так, як-бы  
Ў Бога за плячыма.

Зацьвілі загоны  
Усялякім збожжам;  
Як палацам, хатай  
Пахваліцца можа.

Эй, бо што мужыцка  
Праца не падоле?  
Дзірваны ў сад зьменіць,  
А горы — на поле!

### III.

Сорак год так Дзягель  
Жыў ня ў кепскім стане,  
Пакуль пан стары жыў  
І старая пані.

Але, як той кажа,  
Усё ў нас ня вечна:  
Годзе Юрку жыці  
З хлебам ды бясьпечна!

Новы пан прыехаў  
І зьмяніў парадкі:  
Прыказалі Юрцы  
Выбірацца з хаткі.

А ці-ж лёгка гэта?  
Дый хто з вас ня знае,  
Як наш брат к зямельцы  
Быццам прырастае.

З дзеда і на ўнука  
Гэта пераходзіць,  
Хаця тое поле  
Родзіць ці ня родзіць.

Бедны Юрка, бедны!  
Зьвяў якбы націна.  
Шкода столькі працы,  
Страшна цяганіна!

І пайшоў ён рады  
Па судох шукаці;  
І прапаў спакой з ёй,  
Прапала багацьце.

### IV.

Год, другі праходзе,  
Суд ідзе па судзе;  
Юрка ўсё бяднее,  
Багацеюць людзі.

Дзе той спрыт падзеўся,  
Дзе тое здароўе?  
Ў хаце непарадкі,  
Проста безгалоўе.

Тут-жа суд апошні  
І пастанаўленьне:  
Заплаціць расходы —  
І на высяленьне!

А было ўжо лета  
На зямлі шырокай;  
Сёмуха мінула,  
Пётра не далёка;

Дабрыцо красуе,  
Траўка зелянее.  
Юрка кіне вокам —  
Так і абамлее:

Ўся яго работа  
Каля маткі нівы  
Пойдзе, як у процьму,  
Марна, нешчасьліва.

Дарма ён і к пану,  
І к усякім членам —  
Б'е паклон нізенькі  
І гэтым і гэным:

Станавы прыехаў  
Выкідаць астаткі  
З яго роднай ніўкі,  
З яго роднай хаткі...

## V.

Сьпета Юркі песня,  
Ўсё пашло па сьвеце.  
Жонка у пясочку,  
Людзям служаць дзеці.

Сам ужо да працы  
Стар і слабаваты,  
З торбамі папхнуўся  
Ад хаты да хаты.

Пусткаю зірнула  
У яго прысельлі:  
Ні плужок ні збожжа  
Вока не вяселіць;



Зноў зрастаюць гоні  
Лазінаю дзікай,  
Зайцаў там ды соваў  
Толькі чутны клікі.  
Так зьвярцелась прахам  
Доля чалавека,  
Так усё ідзе ў нас  
Ад века да века.  
Можа хто ня верыць  
Гэтай песьні сьлёзаў?  
Дык паслухай толькі  
Гоману бярозаў;  
Што крыжы гавораць  
Пры пуціне кажнай,  
Ды званы на вежы,  
Што гудзяць так важна;  
А яны раскажуць  
Аб маей старонцы,  
На якую глянуць  
Страшна навет сонцу...

## У шынку.

Што заснуў там, шынкар? Гэй, сякі ты, такі!  
На стол чаркі! П'юць, знай, не здарма бедакі.  
Ня нам долю сваю ўспамінаць-праклінаць,  
Налівай, выпівай, каб ня чуць і ня знаць!  
Ты, музыка, настрой нам скрыпулю сваю,  
Я пад звон гулкіх струн аджыву, запяю!  
Толькі рэж — не жалей, агнісьцей, весялей,  
Так ад самай душы, ад збалелых грудзей!  
Сірата я сягонья — дзе гляну — вазьму.  
Калісь бацьку я меў, пакой вечны яму;  
Цягавіт быў, ня раз не даспаў, не даеў,  
Жаль старога — ня ў час ён душой загавеў...  
Дзе за вёскай пуціны ідуць на-крыж дзьве,  
Там гурбок ты убачыш у цёмнай траве;  
Там бярозка, пасаджана мною, шуміць,  
Салавейка вясной там сьпяваці ляціць...

...Свой напеў галасіла прадвесьне людзям,  
Крутавата на вёсцы прыходзілася нам:  
Тым няхват хлеба, корму, — падаткі другім  
І той сон і спакой аднімалі зусім.

І стары мой у гэтым нічуць не адстаў:  
Ледзь хадзіў, уздыхаў, штось пад нос барматаў.  
Што рабіць? Ёсьць Красулька — жывёлка адна,  
Трэба ў горад, на торг, — няма рады, бяда!

Сьлязіну-гарчыню абмахнуў рукавом,  
За вяроўку, за цёлку, ды марш пехатом.

Толькі робіцца цёмна ў вачох бедаку:

І чаму-ж так усё ня ручыць мужыку?

Вось і горад. Красульку таргуюць, прадаў,

Барыш лоўкі папіў, грошы добра схаваў,

Машыруе дамоў, падпявае з нуды, —

Хоць на час адкупіцца ёсьць чым ад бяды.

Многа зьвера у пушчы у цёмнай снуе,

Болей злыдняў між намі ё, людзі мае!

Многа сьцежак-дарожак ля нас лягло тут,

Толькі з іх мужыку — адны мукі і блуд...

Ужо ладна за горад стары адышоў,

Тут за пазуху зірк: што схаваў — не знайшоў!

Ні кароўкі ні грошы няма ўжо, няма...

Не бяда: дзяга ёсьць, ёсьць пацеха адна!

Мы з дарогі чакаем — і маці і я;

Дзень, другі ня відаць, ажно трэцяга дня

Слых пашоў па сяле, што ў лясочку пятлёй

Хтось закончыў жыцьцё — гэта быў... гэта мой...

Гэй, што сьпіш там, шынкар? Эй, сякі ты, такі!

Болей водкі — п'юць, знай, не здарма бедакі!

Ня нам долю сваю ўспамінаць-праклінаць,

Налівай, выпівай, каб ня чуць і ня знаць!..

## У Піліпаўку.

... Помню, ў Піліпаўку гэта было.

Ой, спаганяў сьнег ахвоту!

Долы, дарогі як ёсьць занясло;

Гурбы, як горы, ля плоту.

Страшную людзі цярпелі зіму:  
Дзіка мяцеліцы вылі,  
З трэскам марозы гасілі ў сьцяну,  
Птушак у лёце глушылі...  
Ночка над вёскай. Во ў хаце аднэй  
Курыцца дымна лучына.  
Месьціць хацінка са жменю людзей:  
Бацьку, матулю і сына.  
Бацька сагнуўшысь сядзіць за сталом;  
Блудны прытухлыя вочы...  
Печку падпёршы схудалым плячом,  
Маці паціху хліпоча.  
Далей, ля сьценкі, палочак стаіць.  
Думкі бацькоў там аж млелі:  
Сын іх, Сымонка, тры дні ўжо ляжыць,  
Тры дні на божай пасьцелі...  
З самых дзён малку Сымона свайго  
Так гадавалі, пясьцілі!  
Меці на старасьць падпору з яго  
Думкі супольна раілі.  
Малец — як лялька, крапячы як дуб,  
Прызыў падходзіў налета, —  
Высах як шчэпка, стаў ціхі як слуп, —  
Песьня няпетая сьпета!  
Тры дні назад яшчэ з бацькам яны  
Шуркі у лесе стаўлялі;  
Гулка гудзелі там іх тапары,  
Елкі, асіны стагналі.  
Вечарам, дзіва! ні стуль і ні сьсюль  
Зьлёг і ляжыць як павала;  
Радзілась маці ўжо многа бабуль,  
Зёлак усякіх давала.  
Дарма яна яму гэтак і сяк  
Піць, есьць нясе адначасьне;  
Дні свае лічыць збалелы бядак,  
Вось-вось часіна — загасьне.  
Ўжо не чакае сямейка дабра,  
Аж тут, як воляю боскай,  
Доктар адзін па дарозе з двара  
Ехаў, заехаў і ў вёску.

Выслухаў, выстукаў хлопца кругом,  
Даў карталюшку на лекі;  
Ехаць да гораду кажа бацьком,  
Ехаць хутчэй да аптэкі!

— „Сын здароў будзе, як рыба ў вадзе,  
„Толькі лякарства прывозьце!“

Кінуў старым так і з хаты ідзе,  
Дый толькі бачылі ў вёсцы...

Мілі-ж тры ў горад; тры мілі—ня сьмех!  
Конік худы—прыстаць можа;  
Тут яшчэ гэты нязьмераны сьнег,  
Ды ночка пусткай трывожа...

Трудная рада: да раніцы ждаць  
Хвораму лекаў прышлося,  
Бацька во сеў над сталом—ня йдзе спаць,  
Маці над сынамі галосе.

Ноч на аддых—адзін міг мужыку,  
Годам зыходзе—ў няшчасьці.  
Шмат іх, даўжэнькіх, ой шмат на вяку,  
Як-жа к сьвятлу тут папасьці?...

Час бег... Апошняя стухла зара.  
Неба бялее на ўсходзе.  
Ну, Сьцёпка! Ехаці час і пара!  
Годзе маркоціцца, годзе!

З гораду лекаў ты шмат навязеш,  
Сын твой, як бачыш, устане!  
Сільнай рукой пакіруе лянеш,  
Сьвісьне касой на сьвітаньні!

.....

... Выехаў Сьцёпка. Чуць-чуць стала днець.  
Конік малы, зацяганы.  
Сыпка дарога; сьлед значан ледзь-ледзь.  
Дзень хмураваты, вятраны...

Ехаў, даехаў Сьцяпан на канец,  
Грош апасьледні пакінуў,  
Лекаў набраў і гайда маладзец!  
Валіць дамоў, бедачына.

Валіць... Піліпаўкай, ведама ўсім,  
Дню лік—гадзіна, ня болей.

Выехаў з гораду—цёмна зусім,  
З конікам сам ён у полі.

З поўначы сівер наскочыў сухі,  
Сьнегам стаў кідаць зласьліва;  
Шум ад завеі панёсься глухі,  
Пеклам і неба і ніва...

Конік Сьцяпанаў нага за нагой  
Пхнецца ў сьнягу па калені;  
Пройдзе і стане, трасе галавой;  
Пугу што раз чуе меней.

Пхнуўся, цягнуўся,—нарэшце як стаў,  
Далей ні кроку—трасецца.  
Як яго Сьцёпка ні гнаў-паганяў,  
Хоць ты забі—ані з мейсца!

Шорах па целе Сьцяпана пайшоў.

Страшныя родзяцца думы.

Шмат яшчэ вёрстаў дабрацца дамоў.

Грозьць сьняжаныя шумы.

Што тут рабіць? Конь ня хоча вязьці,  
Дома сын лекаў чакае...  
Кінуць каня? Пехатою ісьці?  
Жаль, ды і ночка-ж такая!

Ўсё-ж сын мілей!—Лезе з санак Сьцяпан,

Крыжам дарогу зазначыў;

Цяжка на сэрцы, у вочах туман,

Боскага сьвету ня ўбачыш...

— „Будзь здароў, кося! Хоць жаль мне цябе,—  
„Хворы Сымонка чакае!“

Так шапнуў Сьцёпка—і ў поле брыдзе,  
Ў гурбах чуць ногі зьмяняе.

Шоў ён, шоў дружна, а дзе і куды,

Зьбіўся і сам тут ня ведаў;

Сілы слабелі ад хуткай хадзьбы;

Думкі а сыне шлі сьледам.

Сьцісьне лякарства за пазухай ён,

Шэпча малітву да Бога,

І, хоць ня першы раз гэтакі нагон,

Крадзецца ў сэрцы трывога:

Што, калі зьняў абрыдны яго блуд?

Як тады выйсьці у вёску?

— „Сядзь, адпачні!—штось яму шэпча тут, —  
„Вось дзе, пад гэту бярозку!“

— „Праўда,—падумаў,—пара аддыхнуць,  
„Многа прайшоў ты, нябожа!“

Сеў і мацуецца, каб не заснуць, —  
Ведаў, што стацца тут можа...

Зьвіўся клубочкам і ціха сядзіць;

Лёгкасьць на сэрцы такая...

Толькі мяцеліца вые, шуміць,

Песьні яму напявае:

„Сьпі, мой Сьцяпанка, дзіцятка маё,

„Я тут тваею ўжо паняй!

„Гэткай пасьцелі ня меў за жыцьцё,

„Ў гэткай—і конь твой і сані.

„Сына сьпяшыш ты, сьляпы, ратаваць?

„Ну, і на што-ж гэтак рвацца?!

„Лёгка-ж табе было век гараваць,

„З мачыхай-доляй змагацца?

„Я ашчасьліўлю, мой братка, цябе,

„Ўбачышся быццам у небе;

„Гора, бяда не падойдзе к табе,

„Думаць ня трэба а хлебе.

„Сьпі! Знаю, крыўды ня раз зазнаў ты,

„Братам ня быў між братамі.

„Я пашкадую цябе, сіраты,

„Буду галубіць сьнягамі...

„Меў-жа прыпынак ты зносны калі,

„Гонячы быт свой цыганскі?

„Я з гулкай песьняй: «ай, люлі-люлі!»

„Спраўлю начлег табе панскі.

„Скончу я песеньку-байку сваю,

„Зоры пачнуць усьмяхацца,

„Будуць глядзець на спакойнасьць тваю,

„Будуць табой уцяшацца!“

Гэтак над сонным завяя пая,

Гэтак яго калыхала;

І, што-ж вы скажаце, людзі мае?

— Сьцёпку навекі прыспала...

.....

Зьбегла па гэтым дзён нешта са тры,  
Тры дні—а шмат даказалі:  
Ў Сьцёпкавай хаце удвух сталяры  
Дзьве дамавіны зьбівалі.

З іх адну зьбілі для костак старых,  
Сына ў другую злажылі —  
І пахавалі пабожаму іх,  
Родных, навекі ў магіле.

Сходзіўся ўдоўку пацешыць народ,  
Братнім слаўцом адзваўся:  
„Маеш адзін хоць расход і заход,  
„Крыжам адным абыйшлася!“

---

## Чатыры крыжы.

Як Лявон прашчаўся з хатай,  
Як стаў ў сьвет зьбірацца,—  
Пакланіўся маме, тату  
І Прачыстай Матцы.  
Пакланіўся, памаліўся,  
Выплеўся за вёску,  
На мяжу як сноп зваліўся  
Пад крывой бярозкай.  
Паліліся самі сьлёзы,  
Хоць даўно ня плакаў...  
Ўстаў, пашоў, як нецьвярозы,  
Далей небарака.  
Смольлю вецер лез у вочы,  
Хмары палівалі;  
Пушча страшыла уночы,  
Людзі ў дзень чапалі...  
: . . . . .  
Як Лявон прашчаўся з сьветам,  
Як дамоў вяртаўся, —  
Ні з пацехай ні з прыветам,  
Кажуць, не спаткаўся.  
Ўсюды добра, дома — лепей,  
Дзе гуляў дзяцінай,

Дзе ніхто цябе ня чэпе  
Так, бяз дай прычыны.  
Да сваей даплёўся вёскі  
І... пляцецца далей,  
Дзе магілкі, дзе бярозкі  
Ля крыжоў стаялі.  
Тры крыжы там, небарака,  
Новенькія ўбачыў...  
Сеў пад імі і заплакаў—  
Па сваіх, няйначай.

.....  
Першы—маткі, другі—таткі,  
Трэці — Паланеі...  
Ў месяц стаў яшчэ адзін крыж  
На магільнай кнеі...

## За чаркай.

Ну, што сумен там ты, мой дзяцюк малады?..  
Давай чарку на стол, — вот і ўся тут бяда!  
Кінь драмаць і ўздыхаць, уздыхні лепш тады,  
Як ці жыць, ці ўміраць будзе ўжо ня наўда!  
Груканём, стуканём чарка ў чарку, як сьлед,—  
Бач і стане душа паланеці агнём;  
Весялей і сьмялей глянуць вочы на сьвет,  
Весялей і сьмялей пойдзе ўсё хадунцом.  
Ты бядуеш адно, што жыць кепска табе;  
Плюнь на тое—што кепска, што лепей—шукай!  
Як вужака калісь і я віўся ў жальбе;  
Глянй, сягонья ўсё роўна — ці пекла, ці рай.  
А было, ой было, як малінка жыцьцё:  
Быў шчасліў, песьні пеў, на ўсё птушкай глядзеў...  
Калі хочаш скажу, раскажу табе ўсё...  
Дай вось чарку, ато ўжо язык прымадзеў.  
Як напэўна спазнаў, дагадаўся і ты,  
Праз дзяўчынку пайшло, а ня лёгка пайшло.  
Маладыя былі, шмат было дурнаты;  
Дваццаць першы мне йшоў, ёй семнаццаць было.



Пасуседзтву жыла, звалі Еўкай яе;  
Да спадобы была як і мне, так і ўсім.  
Ці глядзіць на цябе, ці-та песьню пяе, —  
Ня было ёй раўні ні у гэтым ні ў чым.  
Падабалася мне лепш, як сам я сабе;  
Неспакой мучыў днём, ночкай сон уцякаў;  
Ці ішоў за сахой, ці пацеў у касьбе, —  
Павідаці яе, як збаўленьня чакаў.

Не скажу, каб мяне адганяла яна:  
Ёй па сэрцы я быў, як яна для мяне.  
І часіна ўцякла удваіх не адна,  
І цяпер гэты час маю ў сэрцы на дне.  
На кірмашы хадзіў з ёю разам ня раз,  
І гасьцінцы купляў, і ў садочку гуляў;  
Ненаглядку маю я галубіў падчас,  
Абнімаў, цалаваў, думкі ёй асьмяляў.

А матуля мая (рай нябескі ўжо ей)  
Так любіла яе, як-бы родну дачку:  
Ўсё чакала, калі назаву я сваей, —  
Калі Еўку сваю павяду у царкву.  
Дый адна злыбяда мой сушыла папар:  
Прызыў мне, як пятля, ўжо на шыі вісеў...  
Брату вышлі гады, бацька жыў і ня стар,  
Я сам дуж і здароў, — значыць, льготы ня меў.  
Што рабіць у такім тут жыцьці, бяспуцьці —  
Выйці цэлым з пятлі, не палезьці наўрад:  
Ці жаніцца цяпер і ў салдаты ісьці,  
Ці жаніцца тады, як вярнуся з салдат?..

Варажыў, разважаў сам адзін і з людзьмі:  
Еўка кажа, што ёй можна гэтак і так;  
Маці кажа: цяпер ажаніся вазьмі;  
Бацька раіць — пасья, бо мо' здарыцца ўсяк.  
Адлажыў на пасья, адлажыў на ўсяды...  
Хутка восень прышла, і на прызыў у Шклоў  
Татка з хаты павёз. Там пашло без бяды:  
Папрашчацца дзядзькі адпусьцілі дамоў.  
Мо' і год ня мінуў, як шынэль я надзеў, —  
З дому вестку дастаў, што матуля ўмярла;  
Сьлёзы хлынулі мне, прост, на сьвет не глядзеў;  
Жаль яшчэ і цяпер — недакучнай была...

У паходзе былі, і прыехаць ня мог  
Доўг апошні, хаўтурны, радзімай аддаць;  
І пасья, да канца маея службы, ўжо Бог  
Хоць магілкі яе ня судзіў аглядаць.

Ну, аб Еўцы чаму — ты спытаеш — маўчу?  
От, пісалі, што жыва, здарова, і ўсё.  
Верыў гэтаму я і снаваў ўціхачу  
Думкі, як гэта мы з ёй устроім жыцьцё.

Хоць далёка стаяў, а любіў, ўспамінаў,  
І ахвоты ня меў да другіх да дзяўчат:  
Ёй аднэй пісьмы слаў і спакою ня знаў, —  
Ўсё чакаў таго дня, калі пусьцяць з салдат.

Так зышло колькі год, аж нарэшце і срок  
Маея службы прышоў — адпусьцілі зусім.  
Я вярнуўся, і што-ж? Э, мой мілы браток! —  
Была замужам Еўка за бацькам маім.

Што прышло ў галаву за старога пайсьці—  
Над адгадкай такой думак я не ламаў:  
Сіратою была, а у простым жыцьці,  
Хто пасватаўся перш, той і верх атрымаў.

Сам згадаеш, што я перажыў у той час, —  
Колькі ў роднай хаціне паспытаваў мук.  
Чаму лепш не ўзяла сьмерць каторага з нас?  
Хлебам хлеб ня быў мне, ўсё валілася з рук.

А яна—ўжо пры мне—ўсё хмурней з кожным днём...  
Дзе шчасьлівы той сьмех, дзе вясёлы пагляд?  
Часам разам няўзнак — я, яна уздыхнём,  
Ды я ў поле бардзей, а яна—ў вагарод.

Так праходзілі дні ў злыбядзе, а яна —  
Наша мачыха ўжо — бачу тае ў вачох;  
Бацька хмур, не глядзіць і маўчыць як сьцяна:  
Ношку добрую нёс, знаць, і ён на плячо.

Год, ня болей, прайшло нам такога жыцьця...  
Як казалі ў сяле — нехта кінуў урок...  
На душы дзьве паменшала наша сям'я:  
Еўку Бог к сабе ўзяў, я сюды з хаты ўцёк.

Гэтак спятрала мне доля-байка навек;  
Хатай стаў мне шынок, а сьвет цэлы—турмой.  
Змарнаваў занішто сам сябе чалавек  
Праз няўлад праўды ў нас, праз паглед мілы той.

## Вісельнік.

Зоркі ня ўбачыш, імгла няпрыхільная  
Сьвет спавіла непраглядную сеткай;  
Вецер ня мрэ і, як зданьне магільнае,  
Носіцца грозна па пушчах, палетках.

Лес расхадзіўся, пашумы сусьветныя  
Б'юць у тахт віхравы кожнай галінай,  
Стогнуць дубы і бярозы сталетнія,  
Хрыпла скрыпяць і трасуцца асіны.

Злыбедаў стогны і цьмы неспажатыя,  
Жудаснай дзікасьці поўны бязьмеры,  
Як-жа салодзіце думкі разьбітыя,  
Сэрца з разьбітай надзеяй і верай!

Годзе душа маладая пакутаваць,  
Шляхам заломным снаваць бескарысна,—  
Страшна загадкі ўсябыту расплутаваць,  
Выхад з туманаў находзіць разблысны.

К сонцу і зорам жыцьцё тваё рвалася,  
Віхры і ночы на бой вызывала...  
Згасла ўсё лепшае, згасла, зламалася, —  
Далей змагацца сілы ня стала.

Будзь-жа збаўленьнем, пятля канапляная;  
Вырыхтуй сук свой, асіна-ласуха:  
Хутка збагацішся ў плоднасьць нязнаную,  
Слаўнаю станеш—толькі паслухай!

Ты не марудзь там, пакутнік аплучаны:  
Жыва вярнуць—раз, два, і гатова!  
Сьмела сунь шыю!.. Ну, вось і разлучаны  
З гэтай зямлёю, з пуцінай цярнёвай.

Вырылі яму жалезнай лапатаю,  
Вырылі паміж крыжовых дарогаў,  
Кінулі цела—эй, цела праклятае —  
Без пасьвячэньня, бяз модлаў, з трывогай.

Зводна пайшлі толькі ўздохі пустынныя:  
Быў чалавек — і няма чалавека;  
Згінуў ня то ўжо зусім каб скацінаю —  
Так сабе ўрэзаў трацініну века.

Сотні раз хмарамі неба ўзгамоніцца,  
Сотні раз ніву спалошча, абсуша,—  
Памяць аб вісельным век не затопіцца,  
Будзе пужаці трусьлівыя душы.

З году да году у сьвята дзядовае  
Хрыпла скрыпяць і трасуцца асіны.  
Песьню вятрыска пье паграбовую...  
Вісельнік блудзе паўночнай часінай...

## Курган.

### I.

Паміж пустак, балот Беларускай зямлі,  
На ўзьбярэжжы ракі шумнацечнай,  
Дрэмле памятка дзён, што ў нябыт уцяклі,  
Ўдзірванелы курган векавечны.  
Дуб гальлё распусьціў каранасты над ім,  
Сухазельле у грудзі ўпілося;  
Вецер стогне над ім уздыханьнем глухім, —  
Аб мінуўшчыне ў жальбах галосе.  
На Купальле там птушка садзіцца, пье,  
У Піліпаўку воўк нема вые;  
Сонца днём распускае там косы свае,  
Ночкай зоры глядзяць залатыя.  
Хмары неба ўсьцілалі мо' тысячу раз,  
Пяруны білі з края да края, —  
Ён стаіць—гэта памяць людзкая, паказ...  
Толькі гутарка ходзе такая.

### II.

На гарэ на крутой, на абвітай ракой,  
Лет назад таму сотня ці болей,  
Белы хорам стаяў, недаступнай сьцяной  
Грозна, думна глядзеў на прывольле.  
У нагах у яго расьцілаўся абшар  
Хвоек гонкіх і пахані чорнай,  
Сонных вёсак шары, хат амшальных як мар,  
Хат з сям'ёй душ падданных, пакорных.

Князь у хораме жыў, слаўны сьвету ўсяму,  
Недаступны і грозны як хорам;  
Хто хацеў, не хацеў—біў паклоны яму;  
Спуску, ласкі ня знаў непакорам.  
Зьневажаў, катаваў ён з дружынай сваей;  
Стражы князевы—ў полі і дома;  
Толькі модлы расьлі небу ў сэрцах людзей,  
І пракляцьце расло пакрыёма.

### III.

Раз бяседа вялікая ў князя была:  
На пасад дачку-княжну садзілі;  
За сталом він заморскіх крвініца цякла,  
Бегла музыка ўкруг на паўмілі.  
На вяселье-разгул наплыло, як на сход,  
Госьці знатных зусюль, за паўсьвету;  
Гэткай гучнай бяседы ня помніў народ,  
Гэткіх скарбаў, брылянтаў, саэтаў!  
Дзень, другі ўжо гримела у князя гульня,  
І музыкі і чаркі зьвінелі;  
Выдумлялі забаў новых кожнага дня;  
Што хацелі, ўсяго госьці мелі.  
Ажна трэцяга дня князь прыдумаў адну  
Для дружыны пацеху, забаву:  
Загадаў ён пазваць гусляра-старыну,  
Гусляра з яго ведамай славай.

### IV.

Акалічны народ гусьлі знаў гусляра;  
Песьня-дума за сэрца хапала;  
Ўвакруг гэтай душы дудара-званара  
Казак дзіўных злажылась нямала.  
Кажуць, толькі як выдзе і ўдара як ён  
Па струнах з неадступнаю песьняй, —  
Сон зьлятае з павек, болю цішыцца стогн,  
Ня шумяць ясакры, чарэсьні;  
Пушча-лес ня шуміць, белка, лось не бяжыць,  
Салавей-птушка ў той час сьціхае;  
Паміж вольхаў рака, як што-дзень, ня бурліць,  
Паплаўкі рыба-плотка хавае.

Прытаіцца да моху русалка, лясун;  
Каня вечнага «піць» не заводзе;  
Пад зван-песьню жывучых гусьляравых струн  
Для ўсіх папараць-кветка ўзыходзе.

V.

Прывяла гусьляра з яго ніўных сяліб  
Дворня князева ў хорам багаты;  
Пасадзілі на ганку, між клёнаў і ліп,  
На цагляным парозе магната.  
Нявыдуманая сьвітка-убор на плячох,  
Барада, як сьнег белы—такая,  
Нязвычайны агонь у задумных вачох,  
На каленях ляглі гусьлі-баі.  
Водзе пальцам худым па сталёвых струнах,  
К песьні-музыцы ладзіцца, строе;  
Водклік б'ецца ад струн па сьцюдзёных сьцянах,  
Заміраючы ў сковах пакояў.  
Вось настроіў, навёў тон у струнах як сьлед,  
Ня зірнуўшы на гулі ніразу,  
І сядзіць гэты сумны, як лунь, белы дзед,  
І чакае ад князя прыказу.

VI.

„Што-ж маўчыш ты, гусьляр, ніў, лясоў песьня-бай,  
„Славай хат маіх подданных слаўны?!  
„Нам сягонья зайграй, нам сваіх песень дай, —  
„Князь умее плаціць нязвычайна!  
„Запяеш па-душы, дасі ўцехі гасьцям —  
„Поўны гусьлі насыплю дукатаў;  
„Не пад-мысль песьня будзе каму-небудзь нам—  
„Канапляную возьмеш заплату.  
„Знаеш славу маю, знаеш сілу маю...  
„Многа знаю і чуў аб табе я, —  
„І я сам, як і ты, так табе запяю...  
„Ну, пара пачынаць, дабрадзею!“  
Гэтак слухае, выслухаў князя гусьляр;  
Заіскрыліся вочы сівыя;  
Патануў у скляпеньнях адзін, другі ўдар,  
І заплакалі струны жывыя.

### VII.

- „Гэй ты, князь! гэй, праслаўны на цэлы бел-сьвет!  
 „Не такую задумаў ты думу, —  
 „Не дае гусьляром сказу золата цьвет,  
 „Белых хорамаў п'яныя шумы.  
 „Скурганіў-бы душу чырванцом тваім я;  
 „Гусьлям, княжа, ня пішуць законаў:  
 „Небу справу здае сэрца, думка мая,  
 „Сонцу, зорам, арлам толькі роўна.  
 „Бачыш, княжа, загоны, лясы, сенажаць,—  
 „Ім пакорны я толькі з гусьлямі.  
 „Сілен, княжа, каваць, галаву сілен зьняць,—  
 „Ня скуеш толькі дум ланцугамі.  
 „Славен, грозен і ты, і твой хорам-астрог—  
 „Б'е ад сыцен, цэгел лёдам зімовым,—  
 „Сэрца маеш, як гэты цагляны парог,  
 „І душу—як скляпоў гэтых сховы.

### VIII.

- „Глянь ты, слаўны ўладар, на палеткі свае:  
 „Сарачні там сох бачыш — як блудзе,  
 „А ці чуў ты, аб чым там араты п'яе?  
 „Дзе і як живуць гэтыя людзі?  
 „Глянь у лёхі свае, ў падзямельлі глянь, князь,  
 „Што настроіў пад хорамам гэтым:  
 „Брацьці корчацца там, табой кінуты ў грязь,  
 „Чэрві точуць жывых іх, разьдзетых.  
 „Ты ўсё золатам хочаш прыцьміць, загаціць...  
 „Ці-ж прыгледзіўся, хорамны княжа?  
 „Кроў на золаце гэтым людзкая блішчыць,  
 „Кроў, якой і твая моц ня змажа.  
 „Ты брылянтамі ўсыпаў атласы і шоўк —  
 „Гэта цёртая сталь ад кайданаў,  
 „Гэта вісельні петляў разьвіты шнурок,  
 „Гэта, княжа, твае саматканы.

### IX.

- „Стол ты ўставіў ядой, косьці шмат пад сталом,—  
 „Гэта косьці бядноты рабочай.  
 „Пацяшаешся белым, чырвоным віном, —  
 „Гэта сьлёзы нядолі сірочай.

„Хорам выстраіў ты, твайму воку так міл,  
„Адшліфована цэгла і камень, —  
„Гэта памяткі-пліты з няўчасных магіл,  
„Гэта сэрцаў скамененых пламень.  
„Люба чуці табе скочнай музыкі звон:  
„Ты, дружина п'іцё асалоду, —  
„А ці ўслухаўся ты, як плыве з яе стогн,  
„Стогн пракляцьця табе, твайму роду?!  
„Ты зьбялеў, ты дрыжыш, слаўны княжа-ўладар!  
„Госьці хмурны, а дворня зьнямела...  
„Ну што, княжа? пара даць за песьню мне дар!  
„Выбачай, калі сьпеў мо' няўмела.“

#### Х.

Князь стаіць, князь маўчыць; жуда, помста б'е з воч;  
Гулі зглухлі: ні жартаў ні сьмехаў...  
Думаў князь, выдумляў, дрогнуў шабляй наўзбоч,  
Толькі з лоскатам выбегла рэха.  
„Гэй ты, сонцу раўня, не на тое пазваў  
„На вясельле цябе сваей княжны!...  
„Ты—шалёны, старык! хто цябе дзе хаваў?  
„Ты, знаць, вырадак цемры сярмяжнай.  
„Ты адважыўся мне на сьляпы перакор  
„Вызваняці сусьветныя трэлі;  
„Платы маю шмат я для такіх непакор,  
„Хто сябе проці мне стаць асьмеліў.  
„Я пакнязеўску ўсім і плачу і люблю;  
„Ты ня хочаш дукатаў,—ня трэба!...  
„Ўзяці старца і гусьлі жыўцом у зямлю!  
„Знае хай, хто тут пан: я ці неба!“

#### ХІ.

Падхапілі, ўзялі гусьляра-старыка,  
Гусьлі разам яго самагуды;  
Па-над бераг круты, дзе шумела рака,  
Павялі, панясьлі на загубу.  
Мейсца выбралі здатнае, вырылі дол,  
Дол тры сажні шырокі, глыбокі;  
Закапалі, убілі асінавы кол,  
Далі насып тры сажні высокі.



Не часалі дамоўкі яму сталяры,  
Не заплакалі бліжня вочы;  
Змоўклі гусьлі і ён з тэй пары—да пары;  
Сум і сьціша залеглі, як ночай.  
Толькі князеўскі хорам гудзеў, не маўчаў;  
Шалы, музыка ў тахт рагаталі;  
Не адну віна бочку князь кончыў, пачаў:  
Шлюб-вясельле ўсё княжны гулялі.

## XII.

Пацяклі, паплылі за гадамі гады...  
На гусьляравым насыпе жвіровым  
Палыны узышлі, вырас дуб малады,  
Зашумеў непанятлівым словам.  
Лет за сотню зьвёў час ці і болей мо' лет;  
Зацьвілі пераказы ў народзе;  
Кажуць людзі: ў год раз ночкай з гусьлямі дзед  
З кургана, як сьнег, белы выходзе.  
Гусьлі строе свае, струны звонка зьвіняць,  
Жменяй водзе па іх абамлелай,  
І ўсё нешта п'яе, што жывым не паняць,  
І на месяц глядзіць, як сам, белы,  
Кажуць, каб хто калі зразумеў голас той,  
Не зазнаў-бы ніколі ўжо гора...  
Можна тут веру даць—толькі слухаць душой...  
Курганы шмат чаго нам гавораць.

## Г р а б а р .

Ўжо даўно, у вялікім у горадзе  
Жыў грабар, слаўны ў дзеле сваім;  
Колькі жыў, адно рыў ён нябожчыкам  
Долы-сховы сьакім і такім.  
Ці багач, ці бядак, днём ці ночаю,—  
Астаноўкі ня знае грабар;  
Ноч і дзень, як той цень, ён на могільцах  
Сам з лапатай сваей—гаспадар.

Пакуль там з дамавінаю ўладзяцца,  
Змыюць цела, пакуль прыбярुць,  
А ў яго ні з сяго дол і выкапан,  
І ня змыліцца ў меры нічуць.  
Як дамоўку спускаюць вяроўкамі...  
Ажно дзіў, які важны спачын:  
Глыбіна, шырыня дапасованы,  
Не дагодзе так бацьку і сын.  
А засыпе зямлёй супакойніка,  
Які насып удоўжкі і ўзвыш!  
І дзярном-дываном бераг высьцэле,  
І з каменьчыкаў высьцэле крыж.  
Доўга-коратка жыў так—няведама,  
Пэўне жыў, колькі трэ' было жыць;  
Але вось, як на злосьць, і абрыдала  
Яму гэтак што дня ямы рыць.  
Бесканца неспакойства штодзеннае;  
Як на варце з лапатаю стой;  
Пахаваў, насып даў аднаму небарачніку,—  
Бач, другі ўжо расстаўся з душой.  
Каб зараз ад усіх адкараскацца,  
Вось тады-б то аддыха была!  
Песьні-б пеў, не мадзеў сьвятам, буднямі;  
А так—доля ня тое дала:  
Мрэ адзін, а ўсё з ім не ўмяншаецца;  
На яго мейсца родзіцца пяць...  
Пакруціў-памуціў мазгаўніцаю  
Той грабар і штось выдумаў, знаць.  
Ён рыдлёўку сваю жалязную  
Кавалю пацягнуў, паказаў;  
Як зьмяю, так сваю землякопніцу  
Насталіць, натачыць прыказаў.  
І давай ён тады дзіву дзіўную  
Апраметна капаць глыбіну,  
А ўсё так, нябыяк, ня спыняючысь,  
Верне брылы адну на адну.  
Хто спытае: каму?—не адказвае,  
Адно толькі ямчэй капане;  
Аб нічым аб другім і ня ўздумае,  
Думку зьвёў аб ядзе і аб сьне.

Рые тыдзень, другі: яма большыцца;  
Ўжо кладзе за адкосам адкос;  
Дол глыбок, і пясок над магілінай,  
Як і глыб—гэтак высака ўзрос,  
Ўжо к канцу далакоп падбліжаецца,  
Ўжо работы ўсяго на паўдня;  
Чуць-чуць схоў не гатоў недзе некаму...  
Ня стрывала матуля-зямля:  
Ў яму рухнула зьверху, хаваючы  
Грабара і яго працу ўсю...  
Але што-ж? Для каго-ж дол быў копаны?  
.....  
Грабар яму ўсяму рыў Жыцьцю!

## Чараўнік.

(Забытая казка).

### I.

Трох сыноў чараўнік на сьвет белы выводзіў,  
Трох сыноў, што хаваў узаперці;  
Шэпты-чары тварыў ён над імі на ўсходзе, —  
Як жыць лепей, як лепей памерці.  
Тры паказаваў ім ён на сьвеце дарогі,  
Тры пуціны іх долі-нядолі,  
І даваў-насылаў ён сыном асьцярогі:  
Што чакае у чыстым іх полі.  
„А як пойдзе хто першай, — ён кажа ім гэтак, —  
Што на ўсход шляхам чорным кладзецца, —  
Напаткае чужацкі крываваы палётак,  
І ў крывавай скупаецца рэчцы.  
Той шлях, першы і першая рэчка атрутай  
Споюць так і за хатай і ў хаце, —  
На другіх будзе строіці петлі і путы  
І сам гэтыя путы цягаці.  
А як пойдзе другім хто гасьцінцам-дарогай,  
Што на захад кладзецца вужакай, —  
Свой палётак любіць стане горай чужога,  
Прыпадзе к чужой рэчцы як п'яўка.

Той другі шлях і рэчка другая загладай  
Атуманяць душу, зальюць вочы;  
Будзе сонца шукаці сабе, як прынады, —  
Даць, знайшоўшы, другім не захоча.  
А як пойдзе хто трэцяй сьцяжынай-пуцінай,  
Што сваей ня мінае граніцы,  
Будзе чэзнуць і вянуць націнай, паўцінай,  
Сьмягнуць будзе над роднай крыніцай.  
Той шлях трэці і трэцяя рэчка сьляпою  
Ласкай-крыўдай апутаюць грудзі...  
Ён насыпе пяшчаны узгор нада мною,  
І таптаці узгор гэты будзе.“  
Так сказаў чараўнік, і казаў доўга жыці —  
Спадкі — цень свой на памяць аставіў...  
А сыны сталі праўдзе-няпраўдзе служыці  
У сваей кожны долі і славе.  
Спадабалася першаму першая сьцежка,  
А другая — другому сыночку,  
Ўзяўся трэці на трэцяй, як грыб-сыравежка,  
Спатыкаці, праводзіці ночку.

## II.

Дні за днямі, гады за гадамі плятуцца...  
Ўжо збываюцца бацькавы словы:  
Ад рукі сына першага вісельні гнуцца,  
Ў зямлю йдуць маладыя галовы.  
Захапіў яго похмур лядачны, крываваы,  
Жалязянымі клешчамі сьціснуў;  
Дзе ні ступе — згібаюцца краскі і травы,  
І пракляцьце шуміць бескарысна.  
Ён і рад і ня рад, а пуцьця меней што-дзень  
На тэй выбранай сьцежцы, і ные;  
Ўжо адны ў вочы кідаюць—зраднік, звыродзень,  
На пагібель, на звод шлюць другія.  
Ня сыходзе са шляху свайго і другі сын —  
Чуць ня йдзе сьледам першага брата:  
Ўжо на згубу з зямлёю і з хатай запісан,  
І ўсё-ж долі завідуе ката.  
Засядаць, панаваць на хватаным багацьці  
Ня кідае за дзьверы надзеі,

Хоць мінула даўно яго сьвята па сьвяце,  
Хоць пасады свой на выдмах разьвеяў.  
Загубіў сваю скуру, чужая-ж ня цеша  
Абабранай душы ў павуціне;  
Проць сваіх, проць чужых крывадуша і грэша,  
І так вязьне, як камень у ціне.  
Трэці, смоўжам прыліпшы да трэцяй пуціны,  
Чэзьне чэрвем на службе ў напасьці:  
Уздыхае, чакае збаўленчай дзяніны,  
Не дае, што ня мае, раскрасьці.  
З кволых ніў палыны быццам зводзе, ня зводзе,  
Часам косьці зачэпе нарогам;  
Дома дрэме, сьцікаецца стульна, як злодзей;  
Б'е падданчы паклон за парогам.  
А сваяк і чужак строіць петлі і сеці,  
Аплятае ўсё віднае ночай;  
Зварухнуцца ня сьмее ў заплесьнеўшай клеці,  
На браточкаў зубамі скрыгоча.  
Так расьце недавольства ў сыноў чарадзея —  
Ў іх саміх і на іх, на ўсім сьвеце;  
З ходу-выхаду выйсьці адна ў іх надзея:  
Каб саміх адалеці і сьвет адалеці.

### III.

Ні далёка, ні блізка, ні ў полі, ні ў лесе  
Важны ўзносіўся хорам-сталіца,  
Чарнабожнік над ім непрагляды завесіў,  
Каб нялёгка было прыступіцца.  
Стуль выходзілі ветры — і шум падымалі,  
Туды з неба валіліся зоры,  
Там адны уставалі, другія драмалі,  
Сьмерць, жыцьцё свае мелі запоры.  
З зор сатканы былі недасяжныя сьцены,  
Росы ўнізе ірдзелі яскрава,  
А на вышках, як сон на зямлі, пераменны  
Залаты месяц радасна плаваў.  
Залацісты пасады красаваўся ў сталіцы,  
Зіхацела ў ім кожна часьціна, —  
На пасады сядзела цьвет-ночка — царыца...  
Звалі тыя і сія Судзьбінай.

Векавечна ў руцэ аднэй сонца трымала,  
Пяруны у другой руцэ мела:  
Іншы раз ціхім сонцам зямлю абнімала,  
Іншы раз пярунамі шумела.  
Патрасала пасады, скідала кароны;  
Тым, другім была каменем-хлебам,  
Выдавала народам старыя законы,  
Кіравала зямлёю і небам.  
Не адзін аб ёй ведаў і разам ня ведаў,  
Чуў — ня чуў аб ёй, бачыў — ня бачыў,  
Кожны толькі яе падпільноваваў сьледу,  
Плакаў, выў, як было што іначай.  
Весьці толькі ішлі, як туманы, і вялі  
Ў самасейным паходзе сталецьцяў,  
Што пранікнуць яна можа ў тайныя далі  
І адкрыць сьветы новыя ў сьвеце.  
Гэткай паняй ясьнела у хораме зорным  
Цараўладнай і разам няўладнай;  
Белым шляхам адных, а другіх шляхам чорным  
К царству, к рабству вяла беспраглядна.  
Тры браты, што пуці чараўнік тры адмерыў,  
Захацелі знаць, хто ім што зрэпіў, —  
Захацелі ў Судзьбіны даведацца меры,  
Як жыць лепей, памерці як лепей.

#### IV.

Трох братоў, сваёй кожны дарогай-пуцінай  
Наблюдзіўшыся, выхад спаткалі:  
Ім саветы далі назаўсёды ў Судзьбіны,  
Як трымацца саветаў, казалі.  
Першы брат ад яе меў наказ незабыты:  
— Не здарма быць хацеў царам ночы,  
І сваіх і чужых расьпінаў на крыжы ты;  
Крыўдай праўдзе сьмяяўся у вочы.  
Бачыш зоры і сонца вясёлае бачыш?  
З імі рвіся ўсім сэрцам зраўняцца,  
А як сьлед свой зарнічным сьвятлом абазначыш, —  
За табой кінуць зморы ганяцца.  
Хочаш цішы прытульнай і ласкі патольнай,  
Збудаваць Божы быт на пакутах, —

Дай другім волю ў волю, і сам будзеш вольны,  
Не дасі — з сьвету зыйдзеш у путах.  
Брат другі яе мудрыя выслухаў рэчы:  
— Ня туды цэлы век пёрся здуру;  
На быдлячы мяняў воблік свой чалавечы,  
Каб напяці гладзейшую скуру.  
Хто пакінуў свой дом на пасьмешышча нетрам,  
Дом чужы таму будзе вастрогам;  
Хто паклоны біць стаў збоку злыбедным ветрам,  
Свой пасад таму стане бярогам.  
Вызнай, кім цябе бацька на сьвеце пакінуў, —  
Станься тым ды йдзі к меншаму брату...  
Ня прыслужнем будзь ласцы прыблуднага сына,  
Будзь пракляцьцем яму — свайму кату.  
Трэці брат ад Судзьбіны наказ пераслухаў:  
— Сну-траве ты занадта даў веры,  
І ў сябе шанавачь чалавечага духа  
Не патрапіў наўчыць брата-зьвера.  
Ўспомні, выклічы родныя ўсе загаворы  
І зводзь імі прыблудаў заломы,  
Што ляглі на твае крывасейна разоры,  
Што сграчаеш за домам і дома.  
Схову новую строй, бо́льш твае скуль прыпасы-б  
Не валок зводны зьмей і начніцы;  
Разбудзі сам сябе і той бацькавы насып,  
Што паганіць нага чужаніцы.

## V.

Дні за днямі, гады за гадамі йдуць важна,  
Йдуць суважна за зьменамі зьмены,  
Перамены ў сябе засявае брат кажны,  
Шчасьцю ўзносяць свайму новы сьцены.  
Асьвяціў сваё чорнае першы сумленьне  
Прагавіцьцем быць сонцу раўнёю,  
Ў путах стужу трымаць, меці жараў насеньне,  
Тлець, пылаць над людзьмі, над сабою.  
Як сам цар-Грамавік, чуе ў жылах пажары,  
Сонцы-б новыя сеяў па небе,  
Абярнуў-бы сялібныя ў полым абшары,  
І сьвет цэлы спаліў-бы ў патрэбе.

Гэткіх думаў сягнуць недасягнутых чынаў...  
Аж сябе сам сабою распражыў:  
Сонца сэрца яго растапіла як льдзіну,  
А душу спапяліла на сажу.  
Брат другі шоў на нетры сьляпыя аблавай,  
Воблік крадзены кідаў загубам,  
Акрыляў сам самога асілкавай славай,  
Паўставаў проць хватанага клубам.  
Як двурог-маладзік, маладзеў серад зломаў,  
Вызіраў непакорай, пакорай,  
На мінуўшым мінуўшыя ўзводзіў харомы,  
Падпіраў кастылямі падпоры.  
Прыпадаў к мёртвым краскам грудзьмі і душою,  
Саграваў сэрцам лозы і шышкі,  
Выцьвітаў, аж і стаў—чым быў—чорнай землею,—  
Зьвесць ня зьвёў недахваткі і лішкі.  
Трэці брат загаворы здымаў з папялішча,  
Знаць даваў моц іх сьпячым народам;  
На вялікае новых прыпеваў ігрышча  
Выступаў-адступаў чараводам.  
Зводам браў-сунімаў крыўдадзейнага зьмея,  
Трос заломам, як сівер мятліцай;  
Сховы новыя ўзносіў паміж сухавеяў  
І пускаў к ім старыя крыніцы.  
Гнаў крыніцы, піў з іх і у іх затапіўся...  
На былым даў былому ўзрастаці:  
Склеп нямы, дзе ляжаў чараўнік, адчыніўся, —  
Сьвет нанова стаў новых чакаці.

## VI.

Уставаў чараўнік, што сыноў трох выводзіў  
І паказаваў тры ім дарогі:  
Віцца ў захадзе стаў, віўся ў чорным усходзе;  
Стаў сачыць скрозь глухія парогі.  
Ў хвалях мутных шукае, к каму дзе падсесьці,  
Нагавормі сваімі абвеяць;  
Трох сыноў ён шукае, што ў чэсьці, ня ў чэсьці  
На яго мейсцы пошасьці сеюць.  
Азірае сыноўнія спадкі ў пустошы,  
Ў быт глядзіць ад канца да пачатку;



Засыпае, ўстае на адцьвіўшай пакошы,  
Аджыўляецца ласкай прыпадку.  
Барадой яго пошум, як лесам, калыша,  
Хмары звонам кладуцца на плечы,  
Грамавік на грудзёх яго гібелі піша,  
Ведзьмы шэпчуць салодкія рэчы.  
Ён ідзе... Сям і там набіваецца ў госьці,  
Упіваецца ў сэрцы нямыя,  
І сьцібрае на пуцы струхлеўшыя косьці,  
І пляцёнкі з асьлепленых шыё.  
За сабою валоча патухшыя душы,  
Разбаўляе дрыгву імі ў пушчы;  
Кроўю цёплай сьцюдзёныя вогнішчы туша,  
Сэрцы лёдам аблітыя лушча.  
І свае і чужыя выцягвае звадай  
Жылы белыя чорным патрэбам,  
Каб заместа усіх і ўсяго ў сьветагляду  
Быць усім—і зямлёю і небам.  
Каб спустошыць, абнетрыць труп'ём чалавека,  
Даць папас на магільным папасе,  
І так хэўраю будучых, быўшых адвекаў  
Расьцьвісьці, растапіцца ў бясчасьсі.  
Гэткай рдзее душой чараўнік-сьлепаводнік,  
Што сыноў навучаў трох калісьці,  
А за ім суча сьледам, цянюючы, зводнік  
І гайдае зялёнае лісьце.  
Шапаціць тое лісьце заснуўшым палянам —  
Чуе ночка глухая, нямая:  
Кожны край, што дачэсна завецца забраным,  
Гэткіх казак забытых шмат знае.

## На папасе.

Абразок.

Вясеньняя ноч. Непадалёк ад гасьцінца — хвойнік.  
Тры падарожныя зьбіраюць гальлё.

1-шы падарожны (прыносячы галіну).  
І пуста-ж, пуста ў гэтым лесе!  
Нідзе галінкі не найці;  
Вось тут абсохні і сагрэйся,  
Найдзі дарогу ў бяспуцьці.

А помню, ўсё было іначай:  
Папас тут меў ты, як папас;  
Нічога воз галья ня значыў,  
Агонь ня зводзіўся, ня гас.

2-гі падарожны (кідаючы сук).

Цьфу! Каб ты ўсё пашло тут прахам!  
Ну, і галоцяць людзі лес:  
Па сук і то з вялікім страхам  
На хвойку чуць я, чуць узьлез.  
Яшчэ паўгода, год, і будзе  
Бяз бліску вогнішча начлег;  
Ня раз, ня два хтось блудам зблудзе  
Усякай погані на сьмех.

3-ці падарожны (кідаючы лазіну).

Вось вам дубец лазы лазою!  
З карэньня выдзер як ё ўсю;  
Змарыўся, змогся, чуць устою.  
Каб толькі выкрасіць агню.

Хай блісьне полымя пад неба, —  
Пара манаткі абсушыць...  
Я падыду па торбу з хлебам,  
А вы вазьмецесь распаліць...

1-шы падарожны

Я рад-бы славы даказаці,  
Дый сваю губку замачыў.

2-гі падарожны.

А я свой недзе цыр затраціў, —  
Даўно і люлькі ня курыў.

3-ці падарожны

Ну, добра! Зараз я вярнуся, —  
Запаланее мігам лом:  
Сярнічак мне дала Кастуся,  
Ў мяне яны тут з капшуком.  
(Выходзіць).

1-шы падарожны (к другому).

Садзіся, ваша, адпачынем!

Напэўне, спорна умахаў?

Дарожка—хай яна загіне:

Карэньня столькі і канаў!

Дух чалавеку ўпрост выймае,

Ня чуеш костачкі аднэй...

Садзіся, ваша, вось дзе скраю,

Ног зацяганых пажалей.

2-гі падарожны.

О, дзякуй, дзякуй, чалавеча!

Я рад спачыну; балазе,

К таму сказаць, і акалечыў

Свой большы палец на назе.

(Садзіцца).

Як неяк холадна на сьвеце,

Хоць май даўно ўжо на дварэ.

Але, але дзе наш той трэці?

Няўжо ўсё хлеб яшчэ бярэ?..

3-ці падарожны (падыходзячы).

А вось і я прышоў нарэшце!

Крыху задлякаўся з канём...

Агоньчык толечы разьвесьці, —

А там закусім, аддыхнём.

(Дастае запалкі).

Запалім... А! вось і навука!

Што гэта значыла-б такі?

Другую маем закаклюку:

Мае замоклі сярнікі.

Ня дам нічога з імі рады;

Ўпацёмку трэба папасаць.

Вось не пашэнціла, дапраўды!

Ці-ж думаў хто так прападаць?!

1-шы падарожны.

Э, плюнь, суседзе, на ўсё гэта, —

Каб нам такой бяды па-век!

Сьцюдзёна, цёмна, ды ўсё-ж лета —

Ня счэз ніводзін чалавек.

А можа хто яшчэ над'едзе  
І зьніме гэты клопат з нас?  
Дый першыня ці што, суседзе,  
Ў дарозе мець такі папас...

2-гі падарожны.

Мо' помніш леташнюю восень:  
Ўвесь сьвет быў глух, і дзік, і пуст;  
Шум ня сьціхае гонкіх сосен,  
Здаецца, плача кожны куст.  
Здаецца, пеклава вяселье  
Ўзнялося, круціцца, сапе;  
Ні бліску зорак ні прысельля,  
Конь толькі пудзіцца, храпе.  
Цурком дождж льецца, якбы з луба;  
Скаголе вецер як той зьвер,  
А мы пад хвойкамі аж люба  
Начлег спраўляем, як цяпер.

3-ці падарожны (прыслухоўваючыся).

Пастой, суседзе! нешта чую:  
Як быццам фыркнуў мой гняды...  
Кром нас, ніхто тут не начуе, —  
Каб не набраціся бяды?!

1-шы падарожны.

Сядзіце вы, а я падскочу  
І кіну вокам на вазы:  
Мо' сена хто наскубсьці хоча, —  
Вось шэльме дам дык дам лазы.  
(Адыходзячы, чапляецца лапцем за сук і валіцца).  
А каб цябе паляруш мучыў!  
Чуць-чуць ня вывярнуў нагу...  
На сук на самы неяк лучыў.  
Ну, ўжо гатова, ўжо бягу.

(Па нейкім часе варочаецца з незнаёмым).

Вось вам і злодзея на рукі  
На вашы гэтка здаю...  
Ня многа меў я з ім дакукі,  
Пачуў ён сілу, знаць, маю.

У спрэчку доўгую ня ўходзіў:  
Пашоў, куды сказаў яму.

Незнаёмы.

Пакінь плясьці! Я вам ня злодзей,  
І лаяць так няма чаму.

Я гэтакі самы падарожны,  
Як вось і вы, мае людцы;  
Закінуць тое толькі можна:  
Я без каня, а з коньмі вы.

Але, як вы, шукаў начлегу, —  
Яго між вамі думаў мець,  
Дый ня туды, як бачу, ўехаў.  
За блуд прыходзіцца жалець.

2-гі падарожны.

А як васана нам пазнаці,  
Што, як сюды ішоў, ня меў  
Нічога злага даканаці,  
Што навет думаць не пасьмеў?..

3-ці падарожны.

А праўду, праўду сват гавора,  
Мы тое скажам усе тры:  
Куды ідзеш? Дзе быў учора?  
Што ты за штука?

Усе тры.

Гавары!

Незнаёмы.

На рукі гляньце з мазалямі,  
Грудзём прыгледзьцеся худым,  
І кій і торба за плячамі  
Найлепей скажуць аб усім.

З гразёй ня будзеце мяшаці,  
Далей адпусьціце ісьці...

І вас чакаюць дзеткі ў хаце,  
І вы бязпутнікі ў жыцьці!

Вось лепш асьвецім гэту кнею —  
Сьвятлу з нас пэўне ўсякі рад...  
Я гаварыці казкі ўмею,  
І песень такжа ўмею шмат.

1-шы падарожны.

Як бачым, ты глядзіш іначай.

2-гі падарожны.

Відаць, ня злодзеевы род.

3-ці падарожны.

А хто-б падумаў? Так прастачы  
І твой убор і твой паглёд!

1-шы падарожны.

І казкі ўмеє і за песьняй,  
Відаць, ня пойдзе ў кішаню.

2-гі падарожны.

Адно бяда,— што, хоць ты трэсьні,  
Ня можам выкрасіць агню!

Незнаёмы.

Усё, усё мець зараз будзем:  
Заўсёды ё ў мяне сьвятло,  
І з ім мы тут не замарудзім  
Лясным падсуседзям на зло.

(Запаліваючы лом).

Гары, гары, ламок, агніста!  
Вы, браткі, сядзьце у кружок,  
І да зары да залацістай  
Нас будзе слухаць сасьнячок.  
Адкуль — ці песьняю, ці казкай —  
Пачаць вам думкі весяліць?

3-ці падарожны.

А ўжо, калі там ваша ласка,  
То й песьню можна закаціць.

1-шы падарожны.

А посьле скажаш, дабрадзею,  
Хто ты, адкуль, куды ідзеш?  
Цаніць людзей і мы умеем,  
Хоць маем гэткіх што раз менш.

Незнаёмы.

Ну вось і слаўна! Што больш трэба?—  
Агонь, суседзяў грамада;  
Навокал лес, над лесам неба,  
А там — і зорак чарада.

Люблю я гэткія прыцуды!  
Тут чалавек — як чалавек;  
За думкай думка мкнецца ўсюды,  
Сон не чапляецца павек.

(Пяе).

Жыў на сьвеце Лявон,  
Молад, дужы быў ён,  
Толькі з воляй і доляй ня бачыўся:  
Сонны сэрцам, душой,  
Драмаў ў хаце крывой,  
А выходзіў — сьлязамі сьлед значыўся.

Аж вось чуе Лявон  
З усіх клікі старон,  
Што ён дурань, жыве пабыдлячаму,  
Ды сам тут зразумеў,  
Што дум сьветлых ня меў,  
Што падобен быў дрэву хадзячаму.

Зварухнуўся Лявон,  
Як вада, як агонь,  
Пазнаў сілу ў сабе нябывалую;  
Ўжо бяда—не бяда,  
Ўжо нуда—ня нуда,  
Запеў песьні свае разудалыя.

Зямля стогне, дрыжыць,  
Як пяе, як крычыць,  
Як прасьвету сабе дамагаецца,  
Аж ад песень такіх  
Страх напаў на другіх,  
І вось чорная моц падымаецца.

І пашло ўсё ўверх дном.  
Сьвісты, енкі кругом,  
Груганы на дабычу зьлятаюцца:

Шчасьце даць бедаку  
Ня ўсім шло на руку, —  
Ня ў руку, што Лявон прачыхаецца.

Дарма сілен Лявон  
І адважны так ён, —  
На падмогу дарма ён надзеецца:  
Галаву у баю  
Даў за праўду сваю, —  
Толькі памятка—насып віднеецца.

Ляжыць, дрэмле Лявон,  
На грудзёх вырас клён;  
Калі-ж вецер на сьвеце расходзіцца,  
Шуміць шумна той клён:  
Яшчэ ўстане Лявон —  
Гэй, Лявоны у нас не пазводзяцца!  
(Перастаўшы пяць).

Вось і канец вам песьні-байцы,  
Ці ў ёй панятна толькі ўсё?...  
Калі ня так што—выбачайце,  
Даконча ваша вам жыцьцё.

1-шы падарожны.

О, песьню важную такую  
Ня пойме толькі гліны ком...  
Цяпер няхай-жа мы пачуем  
Штось трохі аб жыцьці тваём.

2-гі падарожны.

А я крыху гальля падбаўлю.

3-ці падарожны (да другога).

Я памагу табе крыху.

1-шы падарожны.

Аброці коням я папраўлю.  
(Адыходзяць усе тры).

Незнаёмы (усьлед падарожным).

Я адпачыну на маху.  
(Адзін).

О, люд мой лапатны, патульны,  
За што цябе я так люблю?



За што твой гоман неразгульны  
І думкі ўсе твае лаўлю?  
Ты лёг мне каменем на сэрцы,  
Які ня ў сілах зваліць я...  
Што тут пачаці ў паняверцы?  
Жыві ў жыцьці і бяз жыцьця.  
Ідзеш-брыдзеш, а на дарозе —  
То косьць, то камень, то бадыль;  
У брата станеш на парозе,  
А ён табе... О Божа, крый!..  
Нясі ў мяцеліцы, ў разводзьдзі,  
Свайго цярпеньня нясі крыж.  
Калі-ж праглянеш ты, народзе, —  
Арліным лётам узьяціш?

Пасьцель пуховую пасьцелеш  
Сваім замучаным дзяцям,  
Нясьмелых песьняю асьмеліш,  
Якой сягонья бедзен сам?..  
Як страшна збуджаным хадзіці  
Між наспаў, зломаных крыжоў!  
У мокры пень агонь красіці,  
Склікаць аплучаных дружкоў...  
Так цяжка, цяжка, дзе ні ня глянеш,  
Касою крыўды хоць касі!  
Калі-ж, народзе, ты устанеш  
І сонцу голас падасі?

Падарожныя (падыходзячы).

А вось і мы! Цяпер зноў сядзем...

Незнаёмы.

Цяпер зноў сядзем... ну, і што-ж?  
Ага! гістор'ю нашу зладзім, —  
Адточым востра ўсё як нож;  
А можа трапім ёю ў грудзі,  
У грудзі з дзерава людзей...

Падарожныя.

Што-ты?! Ці-ж мы такія людзі?  
Жартуеш хіба, дабрадзей!

Незнаёмы.

О не, крый Божа! Ось зьняўцёку  
Зьяцела слоўца з языка...  
Так штосьці ў сэрцы мне нялёгка,  
Ну, і паднесла бедака...

Хто я і скуль—для вас цікава;  
О, не вялікі гэта цуд:  
Радзіўся, рос, ляцеў за славай,  
Ляцеў, ажно спынуўся тут.

Убачыў дзень я ў сельскай хаце;  
Бацькі у беднасьці жылі:  
Канёк, кароўка — ўсё багацьце,  
Ды гоняў двойчы — ўсей зямлі.

Чытаць, пісаць крыху наўчылі,  
Але ня выўчылі зусім;

Сам з часам кніжны лад асіліў —  
І толк у ім даваў другім.

І мёд салодкі і атруту  
Суліць страніца стала мне;  
Я думкі ёю ўсе апутаў:  
Ня знаў — на яве я ці ў сьне.

Цямноты ўсю паняў няздарнасьць,  
Я сілу знаньня ўсю паняў;  
Свайго жыцьця я відзеў марнасьць,  
Аж на сябе я рукі ўзьняў.

Але ня суджана было мне  
Душой бяз часу загавець,  
І сам ня знаю ўжо сягоньня —  
Жалець таго ці не жалець.

Ішлі гадочки за гадамі.  
Я ў сілу рос і ў розум рос,  
Дый не расьце пацеха з намі,  
Як там ні жалімся на лёс.

Што раз зваднейшыя ўсё леты,  
Што раз цяжэй на грош і хлеб.  
Пайці у сьвет — бацькі мне сьветам,  
А хата мне — астрожны склеп.

Сьмяецца неба непагодай,  
Шыбець скаціну нейкі звод,

Зямліца дзеліцца няўродай,  
За годам выплаканьшы год.  
Аж бацьку гора з ног зваліла, —  
Пашоў на той сьвет без пары;  
У год капай зноў тры магілы:  
Зьлёг брат, і дзьве зьляглі сястры.  
Пашло няшчасьце за няшчасьцем;  
Я кут пакінуць мусіў свой...  
Дзе ступіш— сьмешкі ды напасьці,  
Хоць налажы ты галавой.  
Пазнаў куткоў чужых сьцюдзёнасьць,  
Нагайку службы я пазнаў,  
У сьлед мая шла бяспрытоннасьць,  
З ёй вецер песьні напяваў.  
А думкі рваліся да сонца,  
Туды, да ціхіх, добрых зор,  
Да волі, шчаснасьці бясконца  
З пустынных ніў, з гаротных гор.  
Ліў нейкі мне таёмны голас  
Праявы дзіўныя ў душу;  
Іх чуў, як чуе сонца колас,  
думаў, зло сваё скрышу.

.....

Іду... Куды ісьці сягоньня?  
Аднэй няма, а шмат дарог...  
Адлогам родныя сьпяць гоні,  
Іржа на вышках есьць нарог.  
На траме ўверчана анучай  
Ляжыць няклеплена каса;  
На сьцежках мох расьце калючы,  
На ім чырвоная раса.  
Руцэ народнай набіваюць  
Плугі чужыя мазалі,  
Чужыя коні папасаюць  
На абязволенай зямлі.  
Йдуць песьні, казкі ў дамавіну;  
Якія дзед сьпяваў, складаў;  
Свае жалейкі люд закінуў,  
Чужым сьвісьцёлкам мейсца даў.

Узносе пасынкам пакорным  
Бяда цямнічныя муры,  
І сеткі путае праворна,  
І ладзіць здрадна хаўтуры.  
Адно чуваць, як быццам штосьці,  
З-пад сонных наспаў, з-за мяжы,  
Дзе дрэмлюць прадзедавы косьці,  
Дзе час варочае крыжы, —  
Штось варушыцца у бяссьільлі.  
Ці-ж бы там быў жывых папас?..  
Няўжо нябожчыкаў зьмянілі,  
Няўжо нябожчык кожны з нас?

.....

Але ўжо блізка і сьвітаныне;  
Пара ўзьнімацца ўжо, пара!  
Пакуль к нам з неба сонца гляне,  
Жджэ не адна мяне гара.  
І вам пара вазы ўжо ладзіць,  
К дарозе коні рыхтаваць:  
Раней лепш стануць у парадзе,  
Чым на папасе пераспаць.  
Цяпер, каторы з вас пасудзіш  
Мяне за злодзея свайго?

1-шы падарожны.

Ты ня тутэйшы, мусіць, будзеш  
Або і горай ад яго?

2-гі падарожны.

Цікава, вельмі ўжо цікава  
Ўся гэта гутарка твая,  
Але такую меці славу  
Не пахваліўся-б, браце, я.

3-ці падарожны.

Так з кута ў кут век вандраваці,  
Як мне здаецца—без патрэб...  
Ці-ж то ня лепш сядзець у хаце  
І у спакоі есьці хлеб?

Незнаёмы.

Э, што!.. Бывайце, людзі жывы!  
Дзе толькі торба і мой кій?..  
Гэй, сыпма далей, там на нівы,  
Хоць гром грымі, хоць віхар вый!  
Яшчэ спаткаемся калісьці —  
За год, за колькі мо' гадкоў,  
Як зьвянуць сёлетнія лісьці,  
Як прыдзе Радаўніца зноў.

(Адыходзе, напяваючы):

Жыў на сьвеце Лявон,  
Молад, дужы быў ён...

1-шы падарожны.

І дзіўны-ж гэты чалавечак!  
Чаго ён хоча ад другіх?..

2-гі падарожны.

Ці-ж мала ёсьць такіх авечак?  
Ат, толькі сьмех глядзець на іх!

3-ці падарожны.

А я скажу вам, ягамосьці:  
Сыходзе з поля маладзец;  
Злавіў там з кніжак штось, чагосьці  
Ну і вар'юецца ў канец.  
(Чуваць конскі топат).

1-шы падарожны.

А гэта што зноў за праява:  
Каго нячысьцік нясе так?

2-гі падарожны.

Бадай, запутаная справа, —  
Вун, вун — адзін, другі яздак.

3-ці падарожны.

Сюды на вогнішча к нам едуць,  
А з імі — нейкі важны чын.

1-шы яздак (шыбка пад'яжджаючы).

Ці не маглі вы бачыць, ведаць —  
Сюдой вандроўнік шоў адзін?

Падарожныя.

Не, не, паночки! мы ня знаем,  
Мы тут начуем толькі ўтрох,  
І зараз самі ад'яжджаем:  
На рынак ладзімся, на торг.

2-гі яздак.

Паедзем далей, тут нічога  
Нам не паказвае на сьлед.

3-ці яздак (да падарожных).

А як вы ўбачылі-б такога, —  
Злавіць, зьвязаць — і к нам чым сьвет!  
(Ад'яжджаюць).

1-шы падарожны.

Чакайце толькі, покуль буду  
Нагу яму я падстаўляць.  
Каб чуць раней, а ўжо бяз труда  
Маглі-б гуртом бяднягу ўзяць.

2-гі падарожны.

А шкода, шкода было-б хлопца!  
Тыкі-ж ён нейкі чараўнік...

3-ці падарожны.

Ні думаць! Як мы — рос у вёсцы,  
Як мы — такі ён сам' мужык.

1-шы падарожны.

Зайдзі ка мне — я даў-бы хлеба.

2-гі падарожны.

Апраткі-б я не пажалеў.

3-ці падарожны.

Каб начаваць было патрэба, —  
Папас найлепшы ў мяне-б меў.

1-шы падарожны.

Запраўды, так гавора важна.

2-гі падарожны.

А ўжо-ж ганяюць не здарма!

3-ці падарожны.

І песьню так пье працяжна! .

1-шы падарожны.

Душу, здаецца, рве яна.

2-гі падарожны.

А ці ты помніш усю чыста?

1-шы падарожны.

Пачатак помню я увесь.

2-гі падарожны.

А я сяродак галасісты.

3-ці падарожны.

А мне канец у вушы ўлез.

(Разыходзяцца напяваючы):

Жыў на сьвеце Лявон,

Молад, дужы быў ён —

Толькі з воляй і доляй ня бачыўся...

### З Канрада Вальленрода.

*А. Міцкевіча.*

Сто лет мінала Крыжацкай навале,  
Як кроў з паўночных смактала паганаў.  
Прусы ўжо шыі ў ваковы згіналі  
Або ўцякалі з радзімых палянаў;  
Немец за ўцёкшым пускаўся ўдагонкі,  
Нішчыў да самай літоўскай старонкі.

Літваў дзеліць ад ворагаў Нёман:  
З аднаго боку лесьняць стрэхі сьвятыняў,  
І лесу—схову багоў—чуваць гоман;  
З другога—ўбіты на ўзгорку пустыні  
Крыж, знак нямецкі, рад к небу сягнуці,  
Грозна пільнуе літоўскіх загонаў,  
Якбы ўсю чыста зямлю Палямона  
Хацеў-бы зьверху здушыць, загарнуці.

Гэтта літоўскай сям'я маладзевы  
Ў шапках бабровых, ў сьвітках мядзьвежых,  
З лукам праз плечы, з страламі пры боку  
Снуе і сочыць за Немцам здалёку;  
А там—няскратна, ў збраеньні каваным  
Немец сядзіць на кані асядланым,



К землям уставіў незабраным вочы,  
Стрэльбу набіў і ружанцам ляскача.

Пільнуюць тыя і гэтыя броду.  
Так Нёман, з даўнай гасьціннасьці рупны,  
Сялібы лучачы братніх народаў,  
Стаўся граніцай для ўсіх недаступнай,  
І той мог толькі прайсьці яе смела,  
Каму на волі жыцьцё надаела.  
Адно галінка літоўскага хмелю,  
Наджана тофілю прускага красай,  
Пнецца па вербах і цінавым зельлю,  
К любаму пнецца, як з даўнага часу:  
Сьлед кіне ў рэчцы вяночкам нявілым,  
І на чужыне ўжо лучыцца з мілым.  
Ды салавейкі пад Коўняй з дубровы  
Са сваякамі гары запушчанскай  
Свае літоўскія баяць размовы,  
Дзеляцца спольна і дружбай і ласкай,  
Якбы граніцы нязнаючы новай.

А людзі?.. Людзі ўпіліся бітвой;  
Даўная Прусаў з Літвой зажыласьць  
Пашла ў няпамяць; падчас толькі міласьць  
І людзей годзіць... Я знаў людзей двое...

Гэй, Нёман! Хутка к тваім сумным водам  
Рынуць навалы нясьці зьніштажэньне,  
І ў бераг, з вечных галоцячы ценяў,  
Тапор чужынца бязьлітасна ўесца;  
Стрэл салавейкаў разгоне ў гародах.  
Што быту лепшага выснуюць сплёты,  
Парве ўсё чыста нянавісьць народаў,  
Парве ўсё чыста... Каханкаў-жа сэрцы  
Злучацца ў песьнях ізноў Вайдэлёты.

## Трох Будрысаў.

*А. Міцкевіча.*

Стары Будрыс трох сынаў, як сам ёмкіх літвінаў,  
На дзядзінец заве і гавора:

Коні з пашы вядзеце; зброю, сёдлы браць з кляці!  
А спраўляцца мне жвава і скоро.

З Вільні вестку мне далі, што ўжо там наказалі  
Тры вайны на тры сьвету староны:  
Вольгерд рускіх біць едзе, Ськіргел—ляхаў-суседзяў,  
А князь Кейстут—заграбіць Тэўтоны.

Дзяцюкі вы ня зломкі, для радзімай старонкі  
На вайне пашукайце ўспамогі...  
Ня йду сёлета з вамі, — знаю — трапіце самі;  
Трох вас ёсьць і тры ёсьць вам дарогі.

Вось адзін хай пасьпее за Альгердам ў Расею  
Па-над Ільмень, пад мур Навагроду;  
Там — саболі і лісы, і злацістыя місы,  
І ў баяраў там грошы — як лёду.

Едзь другі да Кяйстута, а ўвіхайся там крута,  
Крыжаком дай як сьледна па пятах;  
Мераць там на асьміны брыліянты, бурштыны,  
Дарагіх шмат ксяндзоўскіх арнатаў.

Скіргел з трэцім памчыцца там, дзе Вісла бурліцца;  
Беднату там убачыш ліхую,  
Але возьмеш за тое узбраеньне стальное,  
І мне стуль прывязеш сынавую.

Бо дзе я ні быў толькі, спадабаў адны полькі, —  
Так панадны мне стан іх дзявочы,  
Твар іх бела-ружовы, як смоль—чорныя бровы,  
Як дзьве зоркі, так сьвецяцца вочы.

Маладым чалавекам, я адтуль прад паўвекам  
Сабе вывез палячку за жонку;  
Хоць яна ўжо ў магіле, я ўбываю на сіле,  
А ўсё-ж міла гляджу ў ту старонку.

Даўшы так асьцярогу, блаславіў на дарогу;  
Яны ўзялі бронь, селі, пабеглі.  
Сходзе восень, зіма йдзе, сыны ўсё там—вайна дзе;  
Будрыс думаў, што ў бітвах палеглі.

Па сьняжыстай дарожцы, мчыцца ў зброі хтось к вёсцы,  
А пад буркаю нешта хавае:  
Кубел—гэта, знаць,—ноша, а ў ім рускія грошы...  
Не!.. Палячка — твая сынавая.

Па сьняжыстай дарожцы мчыцца ў зброі хтось к вёсцы,  
А пад буркаю нешта хавае:  
Мусіць, з Прусаў, мой сыну, цягнеш кубел бурштыну...  
Не!.. Палячка—твая сынавая.

Па сьняжыстай дарожцы трэці нехта прэ к вёсцы,  
А пад буркай вяліка здабыча.  
Будрыс—што?—ня пытае, толькі госьці склікае,  
На вясельле іх трэцяе кліча.

## Пані Твардоўская.

*А. Міцкевіча.*

П'юць, ядуць і люлькі смаляць,  
Таўкатня ўкруг і сваволя,  
Ледзь карчмы тэй не разваляць...  
Хі-хі, ха-ха, гэ-жа, го-ля!

На канцы стала Твардоўскі  
Сеў, падпёрся, выпнуў бруха,  
І крычыць на чым сьвет боскі,  
І усяк туманіць юха.

Салдату, ўдаваў што зуха,  
Ўсіх ён лае, разганяе, —  
Сьвіснуў шабляй каля вуха,  
Ўжо з салдата зайца мае.

Старшыне, што місу з мясам  
Паражніў з вялікім смакам,  
Пырснуў квасам—і тым часам  
Старшыню зрабіў сабакам.

Пстрык! шаўца у нос кароткі,  
Тры да лба прыткнуў краночкі,  
Цмокнуў цмок, і гданьскай водкі  
Са лба вытачыў паўбочкі.

Тут, як водку піў з кяліха,  
У кяліху сьвіст зрабіўся;  
Глядзь на дно: — Гэй, што за ліха!  
Ты чаго, кум, сюды ўбіўся?  
На дне ў чарцы бачыць — чорцік:  
Істы немец, знае ўвагу;  
Пакланіўся і як хорцік  
На падлогу дае цягу.

Скочыў, вырас на два локці,  
Нос, як гачык — знаць, што нелюдзь,  
І савіныя пазногці  
На худых нагах віднеюць.

„А! Твардоўскі... як дуж, браце?!“  
Так гавора і падходзе:

„Ці-ж ня хочаш на'т пазнаці

„Мафістофалю, дабродзей?

„Там, пад Лысаю Гарою,

„Што душу нам адступаеш,

„Падпісаўся ты крывёю,

„А цяпер і ані дбаеш!

„Надало-ж табе забыцца,

„Што, як два мінуць гадочкі,

„Меўся ў Рыме ты явіцца,

„Каб цябе ўзяць за грахочкі.

„Ўжо сыходзе год і сёмы,

„І кантракт далей ня служба,

„А за чары ой даўно мы

„Жджом цябе у пекле, дружа.

„Але хоць чакаў я леты,

„Помста ўрэшце даканана:

„Рым завецца шынок гэты...

„Кладу арышт на васпана.“

Даць хацеў Твардоўскі цягу

На сказ гэтакі чартовы,

Але той злавіў за дзягу:

„А дзе, кажа, „гонар слова“?“

Што рабіць? чарта насьпела,

Схопе ў пекла тут, і годзе.

Дый Твардоўскі знае дзела,

І таму мазгі заводзе.

„Гэй ты, чорце! глянуць зволь-ка  
„У кантракт, дзе пункты ўвідзіш,  
„Што як лет мінецца столька,  
„Па маю душу як прыдзеш, —  
„Буду права мець тры разы  
„Запрагчы цябе ў работу, —  
„Ты-ж найгоршыя прыказы  
„Мусіш споўніць што да-ёты.  
„Глянь, над карчмай маляваньне:  
„Конь грывясты, хвост як вехаць;  
„Тут жывым няхай ён стане,  
„Мушу я на ім праехаць.  
„Біч з пяску скруці мне, бесе,  
„Каб каня меў чым пагнаці;  
„Хорам выбудуй у лесе,  
„Каб было дзе папасаці.  
„Зруб стаўляй з зярнят арэху,  
„Прыкажы знасіць іх раку,  
„Жыда пэйсамі лаць стрэху,  
„Места гонт — крый зернем маку.  
„Глянь, цвячок такі прымерна:  
„Ў цаль — таўсты, даўгі — тры цалі;  
„Бі у кожна маку зерна  
„Па тры гэткія ганталі.“  
Мафістофель духам скоча,  
Каня корме, пое, чысьце,  
Біч даўгі са жвіру точа,  
А ўсё жыва і агнісьце.  
Сеў Твардоўскі, выпнуў жылы,  
Ўзяў за повад, конь здаровы,  
Знай, трымайся што ёсьць сілы,  
Аж тут зірк: палац гатовы.  
„Так, так! выйграў, пане бісе;  
„Ды работа жджэ другая:  
„Ты скупайся ў гэтай місе —  
„Толькі ў ёй вада сьвятая.“  
Чорт спужаўся, ўвесь сагнуўся,  
Пот яго сьцюдзёны крые;  
Ўсё-ж, пан кажа — слуга мусе, —  
Чорт скупаўся аж па шыю.

Потым выскачыў як з жару,  
І Твардоўскага зноў страша.  
„Я цяжкую вынес кару,  
„Але й ты у моцы нашай“.  
„Раз яшчэ — і будзе квіта —  
„Па кантракту ёсьць нагонка...  
„Глянь, вун баба каля сіта,  
„Гэта, чорце, мая жонка.  
„Я на год у Бэльзабуба  
„За цябе жыць застануся,  
„А праз той час мая любя  
„Жыць з табой, як з мужам, мусе.  
„Службу, любасьць, шанаваньне  
„Хай ёй вашаць прысягае,  
„Зломіш хоць адно заданьне —  
„Ўся умова прападае“.  
Што той кажа, чорт пільнуе,  
Вокам кідае на самку,  
Быццам бачыць, быццам чуе,  
І збліжаецца пад клямку.  
А Твардоўскі пры ім суча,  
Быццам гнецца, а ўсё бача;  
Скочыў дзюркай чорт ад ключа,  
І дагэтуль недзе скача.

## Удагонку.

(Czaty).

А. Міцкевіча.

З-пад прысад агароду бледны ўбег ваявода  
У палац свой са злосьцю й трывогай;  
Дзе ў бакоўку ўход—стануў, у пасьцель жонкі глянуў,  
Глянуў там — і ня ўбачыў нікога.  
Ў дол патупіўшы вочы, ўвесь дрыжыць, штось мармоча,  
Вусы тузае, думае дзіка;  
Адыйшоў ад пасьцелі, жудка зрэнкамі стрэліў,  
Казака ту-ж Навума паклікаў.

Гэй, казача, ты, хаме! Што у садзе пры браме  
Ні сабакі няма, ані стражы?!  
Браць мне торбу барсучу і янчарку гайдучу,  
З цьвека стрэльбу цягні мне ураз-жа!

Ўзялі зброю—і ходу!.. Падцякліся к гароду,  
Дзе шпалеры альтану абселі...  
На дзярновым пасадзе штось бялее у садзе:  
Там сядзела кабеціна ў белі.

Броўкі ручкай адною закрывала касою,  
Грудзі крыла рубком кашуліны,  
А другою — памалу ад сябе адпіхала,  
Што ў калень яе кленчыў, мужчыну.

Той, прыпаўшы к каленьням, гаварыў ей з цярпеньнем:  
„Дык усё, што было, ўжо далёка...  
І твае уздыханьні і тваё прывітаньне  
Адкупіў ваявода гатоўкай.

Я, хоць верным быў гэтак табе столькі ўжо летак,  
І любіць, і цяпець мушу здаля,  
А ён з сэрцам каменным бразнуў золатам зьменным,—  
Ты яму прадался бяз жалю.

Ён што-вечара будзе песьціць белыя грудзі,  
З табой цешыцца ў пуху лябяжым;  
На маю на загубу цалаваць шчочкі, губы  
Твае будзе цалункам уражым.

Я на коніку верным гэтым полем бязмерным  
Мкну сюды, за мной — холад і слоты,  
Мкну вітаці ўздыханьнем — і ад'ехаць з жаданьнем:  
Добрай ночкі і доўгай пяшчоты.“

Ўсё яна йшчэ як глуха; ён ей шэпча на вуха  
Тыя жальбы ці новы закліцьці;  
Аж прымлеўшы, бяз сілы ручкай грудзі адкрыла  
І ў яго патанула абняцьці.

Ваявода з слугою сталі ту-ж пад вярбою,  
І з-за пояса бралі набоі, —

Адсякалі зубамі, прыбівалі штамплямі  
Жмені пораху й шроту удвое.

— „Пане!—так казак кліча,—нейкі чорт мною смыча,  
Не магу я застрэліць тэй дзеўкі:  
Як свой курак адводзіў, я ўздрыгнуў бы' на лёдзе,  
І зьяцела сьвяза да панэўкі“.

— „Ціха!... Кінь, хаме, кракаць, я наўчу цябе плакаць...  
На, тут з порахам гданскім сакеўку;  
Ўсып падпалу — а жыва, ногцем шчысьці красіва,  
Ды ў свой лоб стрэль ці ў гэтую дзеўку.

Ўправа... вышай... памалу... жджы майго самапалу:  
Жаніха перш зьмяту назаўсёды!...“  
Ўзьвёў казак курак, сцэліў, не чакаючы стрэліў,  
І ўгадзіў ў самы лоб ваяводы.

## Тры дарогі.

*М. Канапніцкай.*

Ідуць тры сьцежкі з хаты  
На долю і нядолю:  
Ідзе адна, дзе пану  
Людцы пахаюць поле;  
Налева ад. хаціны  
Ідзе ў карчму другая,  
А трэцяя—к магілкам,  
Дзе брат наш спачывае...  
Ад цяжкай працы, поту  
Адна расіцай сьвеціць;  
Хто па другой праходзе,  
— З бацькоў сьмяюцца дзеці;  
Палын расьце на трэцяй,  
І наспы вышай, ніжай,  
І плача там бярозка,  
І крыж стаіць на крыжу...



Па сьцежках гэтых ходзяць  
У лапцях нашы людзі.  
Гэй! хто ім сьцежку ўскажа,  
Што весьці к шчасьцю будзе?..

## Варажбітка.

*М. Канапніцкай.*

Вецер коціцца па полю,  
Жытні колас гнецца прытка;  
Гэй, цыганка-варажбітка,  
Варажы мне маю долю.

Варажы яе з чырвонай  
Зоркі, што над хатай лясьніцца,  
З таго шуму, што так мчыцца  
Ад дубровы ад зялёнай.

Варажы з рукі яе мне,  
З рукі правай, мазалістай,  
І з крынічкі таей чыстай,  
Што бурліць так па каменню.

Варажы мне добрым словам  
З тэй вясёлкі многакветнай,  
І з тэй кнігі, з тэй прасьветнай,  
Што аб шчасьці кажа новым.

... Тваей долі няма ў кнізе,  
Ні ў вадзіцы, ні на небе,  
Толькі ў чорным тваім хлебе,  
Толькі ў світцы, рванай рызе.

Ні на зорку залатую,  
Ні з крыніцы шумнай чыстай,  
А з рукі тэй мазалістай  
Мужыку тут варажу я.

Ой, ты будзеш, будзеш панам,  
Ні то князем, ні гэтманам:  
Тваё царства ўецца кругам,  
Дзе ні пройдзеш толькі плугам.

Бачан будзеш ты ў чырвені,  
Што з крывавым потам льецца,

І ў тым золаце—праменьні,  
Што ад коскі адаб'ецца.  
Скарб ты выарыш багаты  
З нівы гэтай зааранай:  
І таляры і дукаты,  
Толькі-ж не сабе, а пану.  
А шлюб возьмеш ты з царыцай,  
Што жыцьцё усё з табою  
Не захоча разлучыцца...  
Ой, шлюб возьмеш ты з бядою  
Днём нашле сон, ночкай збудзе,  
Сьцерагчы будзе парога;  
Ані з ёй табе у людзі,  
Ані з ёй табе да Бога!  
Як вясною ўсходзяць кветкі,  
Падымаюцца хмурліва,—  
Укалыша твае дзеткі  
Песьняй голаду сьлязьлівай.  
Жджэ дябе дарога з ёю,  
Ўдоўж і ўшыр зусім малая,  
А ў зямлю глыбей за тое,  
А ў гару—аж зор хапае.  
Па ёй будуць цябе везьці  
Твае волікі сівыя  
І званы аж вежай трэсьці —  
На магілкі на старыя.

## Родны дом.

*М. Канапніцкай.*

Ці любіш дом? свой родны дом,  
Што ў ночку—летавай парой —  
Шаптаньнем ліп варожыць сном,  
Сьлязу салодзіць цішынёй.

Ці любіш дом? сваю страху?  
Што многа лет гняце ў маху  
Крывых варот нізкі парог,  
Што ласкай сьцелецца да ног.

Ці любіш дом? аджыўчы пах  
Пракосных зёл, насьпелых ніў,  
І ружы цьвет, што ў кальчуках  
Сваю прыгожасьць засяліў.

Ці любіш дом? свой родны дом,  
Што гул жывых сасон вярхоў,  
І духаў стогн, і віхраў хор  
Пэралівае ў тваю кроў.

Ці любіш дом? свой родны дом,  
Што ў часе бур, плакучых хмар,  
Калі ў душу ударыць гром,  
Нясе прытульны думкам чар.

Раз любіш ты, і ўсё душой  
Пад гэтай хочаш жыць страхой, —  
Кут бацькаў сэрцам сьцеражы,  
І сэрца ў ім на век злажы.

## Тры пары дня.

*М. Канапніцкай.*

Прыдзе сьвітаныне да маей хаткі  
І разбуджаць мяне стане:  
„Гэй! бяры коску; глянь! там на ўсходзе  
Сонейка скоро прагляне.“

Дзе ты, сярмяга? Пот яшчэ значан:  
Ночкай ня высах Пятровай.

Дзе мая коска? дзе баяўніца:

Час нам на луг за дуброву.

Прыдзе палудне да маей хаткі,  
Ка мне падсядзе на лаву,  
І так глядзіць там, як мае дзеткі  
Жывяцца поснаю стравай.

І лусту хлеба чорнага ломе,  
Рукі чагосьці трасуцца,  
А што кусочак возьме, адкусе —  
Сьлёзы цурком паліюцца.

А прыдзе ночка да маея хаткі,  
Стане ў куток, падапрэцца —  
І ў думах-думках, стоячы гэтак,  
Песьняй глухой адазьвецца.

А ў грудзёх сэрца птушкай заскача,  
Хадыром хатка заходзе,  
Як ноч аб долі цяжкай мужычай  
Нудна галосе, заводзе.

---

## Доля.

*В. Сыракомлі.*

Ные сэрца без патолі,  
Нудна льюцца сьлёзы...  
Выйду клікаць лепшай долі  
Ў даль, пад шум бярозаў.  
Дзе ты лепшая, дзе, доля?  
Прыбудзь,—хай пазнаем!  
Прымем хлебам, прымем соляй,  
Шчыра прывітаем.  
Дарма плачу, прызываю  
І ў жалю малю я:  
Вецер словы адбівае,—  
Доля ані чуе...  
Ой ты, песенька, маўчы ты!  
Ня нам вецер зьбіці:  
Хадзі з сэрцайкама разьбітым  
Па долі тужыці.

---

## Каралі.

(Пацеркі).

*В. Сыракомлі.*

Як ішоў я ў бой кіпячы,  
Як прашчаўся з хаткай,  
Тут Гануля мая з плачам:  
„Пойдзеш гінуць, братка!

„Але буду я маліцца  
„Па табе з трывогі,  
„Ты-ж прынось за то гасьцінца —  
„Шнур караляў доўгі.“

З ласкай Божай паручыла  
Грамадзе радзімай:  
Палі ворагавы сілы,  
Горад здабылі мы.  
Як прыціхнулі гарматы,  
Як браму зламалі,  
Хто саетаў, хто дукатаў —  
Я шукаў караляў.

Хоць і ў шчасці не радзіўся,  
А шукаю сьмела...  
Шнур караляў замігціўся,  
Якбы вішань сьпелых.  
Тут здабычыну схапіўшы,  
Не чакаю далей,  
Чым хутчэй сьпяшу к наймільшай—  
Даць ёй шнур караляў.

Па гасьцінцы, па дарожцы  
Кульгаю да дому...  
Загудзелі званы ў вёсцы,  
Як па няжывому.  
Прыбліжаюся к хаціне,  
Аж тут людзі здаля:  
„Твая Ганна ў дамавіне, —  
„Ня трэба караляў!“

Ой заплакаў, ой заенчыў  
Цяжэй цяжкай хмары,  
Перад цэркаўкай укленчыў,  
Дый сьпяшу к аўтару:  
Да сьвяцейшай да Марыі  
Збліжаюся ў жалю,  
І завесіў Ёй на шыі  
Тых я шнур караляў.

## Груган.

*В. Сыракомлі.*

З-панад лесаў, з-панад хмараў  
Груган вылятае,  
Сеў пад вёскай на папары,  
Груганят склікае.  
На вялікай, знаць, быў згубе  
Ў далёкіх старонках:  
Рука правая у дзюбе  
З залатым пярсьцёнкам.

—Эй, скажы, груган нязнаны,  
Скуль ты прыбываеш?  
Скуль пярсьцёнак пазлачаны  
І руку скуль маеш? —  
— За гарамі, ой дзяўчына,  
Страшны бой вядзецца;  
Кроў ліецца ручаінай,  
Труп на труп кладзецца.

Зарывае люд рабочы  
Сьсечаны галовы,  
На малойцаў грудзі, вочы  
Сыплюць насы новы.  
На курганах на бядачых  
Воўчы рык чуваці;  
Не адна галосіць, плача  
Сірата і маці.


Сьлязьмі горка залілася  
Бедная дзяўчына:  
— Вось калі я дажылася  
Няшчаснай часіны!  
Ой, руку я ўжо пазнала!  
Той, чыя, — ня ўстане:  
Гэты персьцень даравала  
Міламу ў расстаньні...

## У сьвет \*).

Эй, зямелька, загон ты мой чорны!  
Рые плуг, барана твае кветкі;  
Ў табе сьпяць ураджайныя зёрны.  
А мы ў сьвет, твае родныя дзеткі.  
Сьвісьне коска ў тваей сенажаці,  
Бразьне серп на загоне пасьпелым,—  
А прад намі прасьвіту ня знаці,  
Непагодай спавіты сьвет цэлы.  
О вы, зёрны, о сноп умалотны,  
О ты, жніў залатая мінута!  
Жаль, нуда з намі ўсьлед плыве слотна,  
А прад намі—маркотнасьць, пакута.  
Жаль, нуда заляглі, як туманы  
Хмар над нашай зямелькаю-маткай,  
А загон яе ў скібы з'араны,  
А ў самой яе дрэмлюць зярняткі.  
Хто пасьмее зямельку вініці,  
Наракаць на цябе хто пасьмее,  
Што ў бадзяньні нам страшна так жыці,  
Што ў жалобе мы гэткай марнеем.  
Жаль, нуда хай ідуць перад намі,  
І маркотнасьць, і любасьць бясконца,  
А ты, маці, сваймі каласкамі  
Шумі, цешся і сьмейся да сонца.  
Эй, зямелька, загон ты мой чорны!  
І у нас яшчэ ўцеха загосьце;  
Яшчэ будзем зьбіраць твае зёрны,  
Яшчэ зложым свае ў табе косьці.

---

\*) Аўтора арыгіналу ня ведаю. Я. К.





## С Ы П І С.

	Стр.
I. Бацькаўшчыне . . . . .	3—56
Беларус . . . . .	46
Бледныя буднія дні... . . . . .	43
Брату . . . . .	48
Выйдзі... . . . .	15
Вялікдзень . . . . .	50
Вясна за вясною... . . . .	38
▼ Вячэрняя малітва . . . . .	25
Гора нявольнае . . . . .	27
Грай-жа, музыка! . . . . .	47
Грайце, песьні . . . . .	5
Гэй наперад... . . . .	19
Да моладасьці . . . . .	33
Дзе? . . . . .	32
Дзе вы?... . . . .	49
Дзе ты, шчасьце маё?... . . . .	27
Для зямлі прадзедаў маіх... . . . .	55
„Забраны край“ . . . . .	44
За праўду... . . . .	20
За свабоду сваю... . . . .	8
Зваяваным . . . . .	38
Згнаньнік . . . . .	35
З кутка жаданьяў... . . . .	55
Зоркі . . . . .	26
З песень жыцьця . . . . .	37
Каб я князем быў... . . . .	10
Маладая Беларусь . . . . .	14
Мая доля . . . . .	30
▼ Мая думка . . . . .	21
Мая малітва . . . . .	52
Мінуты шчасьця . . . . .	24
▼ Мой дом... . . . .	21
Навагоднія жаданьні . . . . .	51
На вялікім сьвеце... . . . .	56
На жалейцы: „З шумам бораў“... . . . .	8
„ „ „Я ня пушчаю сьпяваю... . . . .	9

	Стр.
Не для нас...	40
Не спадзейся...	39
Ня ўздыхай...	18
Пад крыжам	53
Паляці, мая мысль...	7
Песьня-байка	13
Песьня званара	17
Песьня мая	4
Песьня сонцу	12
Прад сьвітаньнем	13
Прыстаў я жыць...	30
Разьвейся, туман...	42
Рвіся, думка!..	7
Сваякам па гутарцы	6
Суды	54
Сэрца спытай...	42
Ты, зялёная дубрава...	16
У ночным царстве	45
Усяго па крысе...	3
У чужой старане	28
Хмары і думы	37
Холадна	29
Хрыстос васкрос!..	50
Ці-ж ня доля мая?!	46
Чаго хмурыцца?..	41
Чалавеку	34
✓ Шлях мой...	26
Я ад вас далёка...	23
Як спытаюцца нас...	49
Як я полем іду...	22
Я люблю	56
Яшчэ прыдзе вясна	19

## II. Па межах родных . . . . . 57—90

Адцьвітаньне	83
Бор	70
Вярба	67
Ваўкалак	71
Вёска	63
Восень	88
Воўк	71
Груша	68
Дзьве таполі	69
Дуб	67
Жніво	83
Заклятая кветка	81

	Стр.
Запушчаны палац . . . . .	75
З асеньніх напеваў: „З гальных ліп і бяроз“... .	86
„ „ „ „Змоўклі лісьцястыя шэлесты“ .	85
„ „ „ „Кончыцца лета гарачае“... .	84
„ „ „ „Неба поўна сівых хмараў“... .	86
„ „ „ „Сьцелюцца цэлы дзень росы“ .	85
„ „ „ „У думах нявесела...“ . . . . .	87
Зіма . . . . .	88
З летніх малюнкаў . . . . .	79
З песень аб вясьне . . . . .	78
Лес . . . . .	69
Лета . . . . .	80
Летняя раса . . . . .	79
Мой край . . . . .	58
Над Іматрай . . . . .	61
Над Нёманам . . . . .	58
Над Сьвіслачай . . . . .	60
На Купальле . . . . .	82
На склоне лета . . . . .	84
Ноч за ночкай... . . . .	74
Паводка . . . . .	77
Палац . . . . .	76
Па межах родных... . . . .	57
Рэчка . . . . .	64
Сад . . . . .	63
Сельскія могілкі . . . . .	64
Сёмуха . . . . .	78
Сьнег . . . . .	89
Сьпека . . . . .	81
Тае сьнег... . . . .	76
Ў вечным боры ... . . . .	72
Хохлік . . . . .	73
Чорны Бог . . . . .	74
Явар . . . . .	66
Явар і каліна . . . . .	65

<b>III. Для Яе . . . . .</b>	<b>91-110</b>
Абнімі... . . . .	98
Да дзяўчынкі . . . . .	98
Дзяўчынка і вянок . . . . .	107
Доўгажданая . . . . .	103
Жня . . . . .	95
Заручыны . . . . .	103
З зорак усходніх, заходніх... . . . .	91
З недацветаў . . . . .	101
З табою . . . . .	102

	Стр.
Людка . . . . .	94
Мая дзяўчынка . . . . .	95
Мая жонка . . . . .	97
Над ракою ў снакою... . . . . .	105
Не прасьпі... . . . . .	92
Па захадзе... . . . . .	100
Перад ночкай . . . . .	99
Песьня: „Зайшло ўжо сонейка“... . . . . .	93
Русалка . . . . .	110
Ты прыдзі... . . . . .	104
Хмарка і Маладзкі . . . . .	108
Ці ты чуеш?.. . . . .	101
Як у лесе зацьвіталі... . . . . .	92
Як у повесьці . . . . .	105
Ястраб . . . . .	107
Я хацеў-бы... . . . . .	96

**IV. Наша вёска . . . . . 111-142**

Аб мужыцкай долі: „Дайце скрыпку“... . . . . .	114
” ” ” „За сахой, бараной“... . . . . .	117
” ” ” „Кепска жыці“... . . . . .	115
” ” ” „На што хлеб“... . . . . .	121
” ” ” „Сагнуўшы плечы ў крук“... . . . . .	116
” ” ” „Сажань шырынёю“... . . . . .	120
” ” ” „Эх, дзяцюк“... . . . . .	119
” ” ” „Як выйду за хату“... . . . . .	117
Аратаму . . . . .	122
Араты . . . . .	122
Былі ў бацькі тры сыны . . . . .	135
Жнеям . . . . .	126
Жніво . . . . .	127
Зажынкi . . . . .	126
За касой . . . . .	125
Зіма: „Белы стрэхі“... . . . . .	132
” „На марозе, на мяцеліцы“... . . . . .	132
Зімовая ноч . . . . .	131
З песень беззьямельнага: „Дзе мой дом“... . . . . .	142
” ” „Ніваў загоны“... . . . . .	136
” „Ой скажы ты, беззьямельнік“ . . . . .	140
” „Паляці ты лесам, полем“... . . . . .	139
” „Растапілісь гурбы“... . . . . .	138
” „Што за шчасьце“... . . . . .	137
” „Як спынуўся я за хатай“... . . . . .	136
Касцом . . . . .	124
Мужык . . . . .	113
Над ніваю ў непагоду: „І чаго-ж, непагода“... . . . . .	130

	Стр.
Над ніваю ў непагоду: „Постаць нязжатая“...	129
На прадвесні . . . . .	121
На сенажаці . . . . .	125
Наша вёска: „Вёска, о ціхая вёска мая“...	111
„ „ „Горы ды каменьне“...	111
„ „ „Там, за лесам-борам“...	112
Песьня жнеяў . . . . .	128
Песьня сіроткі . . . . .	134
** „Праз што плачаш, мужычок?“...	134
Прышла восень... . . . .	130
Хто ты гэткі? . . . . .	133
Ці-ж гэта многа? . . . . .	134
<b>V. Сваім і чужым . . . . .</b>	<b>143–172</b>
Брату ў чужыне . . . . .	161
Ворагам беларушчыны . . . . .	147
Вучыся... . . . .	166
Гэй капайце, далакопы... . . . .	148
Дудар . . . . .	153
Ён і яна . . . . .	168
З мінуўшых дзён . . . . .	154
I. Буйніцкаму . . . . .	157
Лірнік вясковы . . . . .	159
Мой пагляд і мэта . . . . .	170
На рынку . . . . .	149
„Нашай Ніве“ . . . . .	146
Наша песьня . . . . .	163
Падымайся, ўставай!.. . . . .	169
Памяці В. Марцінкевіча . . . . .	155
Памяці М. Канапніцкай . . . . .	157
Памяці Т. Шэвчэнкі . . . . .	158
Папросту . . . . .	165
* „Падсякайце тое дрэва“... . . . .	166
** „Падсякайце тое дрэва“... . . . .	162
Песьняру-беларусу . . . . .	164
Прарок . . . . .	162
Роднае слова . . . . .	151
У вучылішча... . . . .	144
Ужо днее . . . . .	166
Чужым . . . . .	143
Янінцы Паўловіч . . . . .	150
	167
<b>VI. Байкі і аповесьці . . . . .</b>	<b>173–247</b>
Асёл і навука . . . . .	175
Вісельнік . . . . .	219
Грабар . . . . .	225

	Стр.
Два мужыкі і глушэц . . . . .	174
Забытая скрыпка . . . . .	202
За чаркай . . . . .	216
За што? . . . . .	205
Ігнат і п'яўкі . . . . .	175
Курган . . . . .	220
Мікіта і Валы . . . . .	173
На Дзяды . . . . .	192
На Куцьцю . . . . .	197
На папасе . . . . .	223
Паляўнічы і пара галубкоў . . . . .	184
Сват . . . . .	180
Страх . . . . .	177
У Купальскую ноч . . . . .	187
У Піліпаўку . . . . .	210
У шынку . . . . .	209
Чараўнік . . . . .	227
Чатыры крыжы . . . . .	215
<b>VII. Пераклады з польскае мовы . . . . .</b>	<b>248—263</b>
Груган—В. Сыракомлі . . . . .	262
Варажбітка—М. Канапніцкай . . . . .	257
Доля — В. Сыракомлі . . . . .	260
З „Канрада Вальленрода“ — А. Міцкевіча . . . . .	248
Каралі — В. Сыракомлі . . . . .	260
Пані Твардоўская — А. Міцкевіча . . . . .	251
Родны дом — М. Канапніцкай . . . . .	258
Трох Будрысаў — А. Міцкевіча . . . . .	249
Тры дарогі — М. Канапніцкай . . . . .	256
Тры пары дня — М. Канапніцкай . . . . .	259
Удагонку — А. Міцкевіча . . . . .	254
У сьвет! . . . . .	263



## ТВОРЫ ЯНКІ КУПАЛЫ.

Жалейка, збор вершаў, 154 стр. Пецярбург, 1908 г.  
(распрадана).

Адвечная песня, сцэнічная поэма ў XII-х зьявах, 32  
стр. Пецярбург, 1910 г. (распрадана).

Ніслаг, збор вершаў, 80 стр. Пецярбург, 1910 г. (рас-  
прадана).

Шляхам жыцця, збор вершаў, 264 стр. Пецярбург,  
1913 г. (I-ае выданьне распрадана).

Сон на кургане, сцэнічная поэма ў 4-х абразох, 100  
стр. Пецярбург, 1913 г. (распрадана).

Паўлінка, сцэны з шляхоцкага жыцця ў 2-х актах.  
Выданьне II-ое (у „Зборніку сцэнічных твораў“,  
сшытак II-гі), Менск, 1918 г.

Раскіданае гняздо, драма ў 5-х актах, 74 стр. Вільня,  
1919 г. (распрадана).

Прымакі, сцэнічны жарт у 1-м акце. У часопісі „Рунь“,  
№№ 5—6 і 7—8 за 1920 г.

Песня аб паходзе Ігара, поэма. У часопісі „Вольны  
Сьцяг“, №№ 5 і 6 за 1921 г. (Рыхтуецца да друку  
багатае ілюстраванае выданьне).

Эрос і Псыха, сцэнічная аповесьць у 7-х разьдзелах,  
*Ю. Жулаўскага*. Пераклад з польскае мовы.  
(Друкуецца).


Спадчына, збор вершаў, 224 стр. Менск, 1922 г.

Тутэйшыя, трагічна-сьмяшлівыя сцэны менскага ня-  
даўнага жыцця ў 4-х дзях. (Прыгатавана да  
друку). 1922 г.

Галька, опэра ў 4-х дзях, Манюшкі. (Libretto). Пера-  
клад з польскае мовы. (Прыгатавана да друку,  
з нотамі). 1922 г.


*У перакладзе на расейскую мову:*

Янка Купала, беларускі поэт. Избранные стихотво-  
рения в переводах русских поэтов. 112 стр.,  
Москва, 1919 г.













384115

Biblioteka Narodowa  
Warszawa



30001017566962